

د قرآن پلوشې

د يوسف سوره

حکمتیار

پلورل شوی صحرايي زلمی!

څنگه له زندانه قصر ته ورسېدو

او د نړۍ تر ټولو د ستر او متمدن ملک پاچا شو؟

راشئ د يوسف له سوري ئې زده کړو!

بسم الله الرحمن الرحيم

سريزه

که تاريخي پېښو ته په عاميانه سترگه وکتل شي نو دا گمان په انسان کي راولاړوي چې اقتدار به تل په واکمني طبقې کي له يوه نه بل ته انتقالېږي او له واکمنانو به د دوی اولاد ته په ميراث پاته کېږي، دا ورته گران او حتی محال برېښي چې په لاندې طبقې کي چا ته اقتدار په لاس ورشي، د عاميانه ذهن خاوندان دا د تاريخ پرېکنده حکم گڼي چې واکمنه طبقه به تل حکومت کوي او محکومه طبقه به تل د دوی واکمنۍ ته غاړه ږدي، د پيغمبرانو عليهم السلام او د مصلح دعوتگرانو او انقلابيونو يوه لويه ستونزه تل دا وه چې څنگه خلک په دې قانع کړي چې دا يو غلط ذهنيت دی، دا ذهنيت د ټولني روان وضعيت په دوی کي راپيدا کړی، دوی کولی شي دا حالت بدل کړي، د ظالمو واکمنانو تخت او تاج رانسکور کړي او اقتدار ئې پای ته ورسوي، عام ولس يوازي په استدلال سره په دې خبري نه شو قانع کولی چې په دوی کي د دې حالت د بدلولو او د يوه انقلاب راوستو توان شته، که دوی همت وکړي، ملا وتړي، د ظلم په خلاف پاڅي نو الله تعالی به ئې مرسته کوی، په دې وينا د باور کولو لپاره بايد داسي تاريخي واقعيتونه د دوی مخي ته کېښودل شي چې دا حقيقت ثابتوي، دلته ده چې په مخکښو تاريخي پېښو د استناد ضرورت مخي ته راځي او همدا سبب دی چې قرآن د تېرو امتونو قصې زموږ مخي ته ږدي،

سريزه د قرآن پلوشې

قرآن د همدې لپاره د يوسف عليه السلام او موسى عليه السلام قصه په ډېر تفصيل سره رااخلي او په ترڅ كې ئې همدا حقيقت موږ ته ثابتوي، موږ ته وايي: وگورئ څنگه يو پلورل شوى صحرايي زلمى له زندانه قصر ته ورسېدو او د نړۍ تر ټولو د ستر او متمدن ملك پاچا شو؟ وگورئ د فرعون د غلامانو له ډلې نه څنگه يو فراري زلمى په دې موفق شو چې مظلومان د ظالمانو په ضد متحد او پاڅون ته چمتو كړي، بري ته ورسېږي او فرعون او لښكري ئې د سيند په څپو كې غرق شي!!

د يوسف سوره په مكه مكرمه كې هغه وخت نازل شوې چې پيغمبر عليه السلام د قريشو له سخت مخالفت سره مخامخ وو، د دغو مخالفونو لارښوونه د قريشو هغو مذهبي او قومي مشرانو كوله چې پيغمبر عليه السلام او د هغه دعوت ئې د خپل زعامت لپاره ستر گواښ بالو، هغوى د رسول الله صلي الله عليه وسلم د فكري او اخلاقي عظمت په وړاندي ځان وړوكيا حساساوو او داسې ئې انگېرله چې د ده سپېڅلى شخصيت، لوړ اخلاق، اوچت افكار، عدالت غوښتنه، د مظلومانو ملگرتيا او له ظلم، فساد او بې عدالتۍ سره ئې نه پخلا كېدونكې مبارزه به د دې سبب شي چې د قريشو مذهبي او قبيلوي زعما او مشران له زعامته خلع شي او ټول خلك به پيغمبر عليه السلام د زعيم او مشر په توگه غوره كړي، د همدې لپاره ئې د پيغمبر عليه السلام په ضد مخالفونو ته لمن وهله او د لازياتولو لپاره ئې هلي ځلي كولې

دغو مخالفونو هغه وخت زور واخيست چې د قريشو مشرانو وليدل چې د قوم ځوانان او د ټولني صالح او نېك شخصيتونه د پيغمبر عليه السلام دعوت ته په پراخه پيمانه لبيك وايي، د غورځنگ لمنه په چټكۍ سره پراختيا مومي او د مؤمنو ځوانانو گواښل، تعذيب او فشار هم د دغه دعوت د مخ په زياتېدونكي خپرېدو مخه نه شي نيولى، له همدې امله د دوى يوې ډلې هڅه كوله چې رسول الله صلي الله عليه وسلم له مكې نه تبعيد كړي، بله ډله ئې د ده په وژلو پسې وه او نورو د ده په بندي كولو ټينگار كاوو.

په دې مباركې سوري كې د انسان څو اساسي پوښتنو ته ځواب ويل شوى:

د قرآن پلوشې.....سريزه

• په فكري او سياسي مبارزاتو كې وروستۍ بريا د چا په برخه كېږي؟ هغه چې په وسلو سمبال وي، تر خپل حريف او رقيب ئې مادي او مالي امكانات زيات او وسايل ئې مخكې تللي؟ او كه هغه چې له فكري او اخلاقي پلوه پر خپل حريف برلاسى وي؟

• آيا صالح او نېك شخصيتونه به هيڅكله له كړاوونو سره نه مخامخ كېږي، تل او د ژوند په هر پړاو كې به بريالي وي؟ د دوى ملگري او د دوى په لار تلونكي به هم له ستونزو سره نه مخامخ كېږي، څوك به ئې مخالفت نه كوي، د دوى د دښمنۍ لپاره به ملا نه تړي؟ او كه څوك د دوى دښمنۍ ته ملا وتړي نو تل به ناکام او نامراده وي؟

• آيا له كړاوونو، ستونزو او آزمېښتونو سره مخامخېدل د يوه شخصيت يا يوې ډلې د اشتباهاتو، غلطيو، تېروتنو او ناسموالي نښه وگڼو؟ او داسې وانگېرو چې د الله تعالى له لوري په عذاب اخته شوي، د خپلو گناهونو سزا ورکړې شوې او د الله تعالى له تاييد او حمايت نه محروم شوي؟

• كه داسې نه وي نو له مصيبتونو سره د دوى د مخامخېدو لپاره څه توجيه لرو؟ آيا دا يو طبيعي بهير دى؟ د الله تعالى سنت داسې دى چې هم نېكان له آزمېښتونو سره مخامخ كوي او هم بدان؟ آيا د چا لپاره ستونزې او كړاوونه د بدو عملونو سزا وي او چا ته د درجو د لوړولو، كمال ته د رسولو او د فكري او عملي ودې وركولو ذريعه؟

دې پوښتنو ته د سم او دقيق ځواب نه موندل او په دې اړه ناسم او غلط قضاوت د دې باعث شي چې انسان د پېښو په اړه په خپلو قضاوتونو كې اشتباه وكړي، غلط دريځ غوره كړي، ناکام ته د کامياب په سترگه او بريالي ته د نامراد په سترگه وگوري!!

دا يوازي قرآن نه دى چې دې اساسي پوښتنو ته ئې دقيق او علمي ځوابونه وركړي، بايبل د نړېوالو بل ستر مذهبي كتاب هم د دې هڅه كړې چې دغو پوښتنو ته ځواب ووايي، خو داسې ناقص ځواب چې خپل هيڅ مخاطب نه شي قانع كولى،

بايبل د ايوب عليه السلام د قصې په ترڅ كې دې پوښتنو ته د ځواب ويلو هڅه كړې، خو ناكامه هڅه، كه څه هم په بايبل كې تر ټولو غوره برخه چې په ويلو ارزې همدا د ايوب عليه السلام قصه ده، بايبل د يوسف عليه السلام قصه هم په ډېر تفصيل سره رااخيستې، خو داسې لكه څوك چې د يوه قوم شجره بيانوي، يا د پېښو تاريخ ليكي، نه مخاطب ته كوم پند او نصيحت په كې نغښتې، نه د ادب مينه وال خوند ترې اخلي او نه د عقل او پوهې خاوندانو زړه ته لار مومي، خو په مقابل كې ئې قرآن له يوې خوا د بايبل غلطې تاريخي څېړنې تصحيح كوي، د پېښو حقيقي انځور وړاندي كوي، له بلې خوا دا قصه د څو ډېرو اساسي او مهمو پوښتنو په ځواب كې وړاندي كوي او د قصې په هرې برخې كې يوې پوښتنې ته ځواب وايي او د يوه ستر حقيقت تاريخي بېلگه زموږ مخې ته ږدي، له يله پلوه ئې بيان هومره جالب او زړه راښكونكې چې په يو ځل اورېدو سره د انسان د زړه تل ته رسي او په حافظې كې ځای نيسي، د قصو په اړه د بايبل او قرآن تر منځ نه يوازې له دې پلوه ژور توپيرونه شته چې د قرآن وينا، د بيان اسلوب، الفاظ او جوړښت ئې ډېر دقيق، خوندور او اغېزناك دي، هر لفظ ئې په ډېر دقت سره غوره شوی او په خپل مناسب او ښايسته ځای كې كارول شوی او هر يو خاص مطلب افاده كوي، خو د بايبل داسې چې يوه برخه ئې د بلې برخې متناقض، الفاظ او د جملو تركيب ئې له ركاكتونو ډك، نه ئې عقلمن انسان منلی شي او نه د ادبي سليقې خاوند ترې خوند اخيستی شي، بلکې له دې پلوه به هم د دواړو ترمنځ ژور توپير وگورئ چې د قرآن قصې ځانگړې موخې او اهداف تعقيبوي، هره قصه د يوه ستر مطلب د ښه توضيح لپاره وړاندي كوي، په هرې قصې كې لارښوونې او درسونه لري، خو د بايبل قصې فقط قصې او شجرې دي، د يوسف عليه السلام قصه ئې يوه ښه بېلگه ده، دا قصه په قرآن كې په دومره ښايسته او خوندورې بڼې كې راغلې چې د قرآن هر مينه وال ئې په ډېرې آساني سره حفظ كولی شي، په عربي هېوادونو كې خو وضعيت داسې دی چې اكثر امامان په دې خاطر په لمانځه كې د دې سوري له قرائته ډډه كوي چې كه احياناً په كې غلط شي نو له ډېرو خواوو به فتحه وركول كېږي. په همدغې خوندورې او آساني سوري

د قرآن پلوشې.....سريزه

کي د الله د لارې مجاهدينو ته هومره ژورې او پراخې توصيې او لارښوونې شوې چې هر مجاهد ته يې يادول ضروري برېښي.

دا هم د قرآن يو ستر اعجاز دی چې د نزول له نېټې تر ننه په مليونهاوو خلکو هغه حفظ کړی، تاسو به په ټولي نړۍ او ټول بشري تاريخ کي هيڅ داسي مذهبي او غير مذهبي، د شعر يا د نثر کوم کتاب ونه مومئ چې د قرآن په اندازه حافظان ولري!! د بايبل له منونکو پوښتنه کوو: دا ولې تاسو په خپل اوږده تاريخ کي د بايبل محدود شمېر حافظان هم نه لرئ؟! ځواب يې څرگند دی؛ انسان هغه کلام ژر حفظ کولی شي چې د زړه دره يې ورته پرانيستلې شي، له عقل سره يې اړخ ولگوي، محتوی يې لوړه او د الفاظو ترکيب يې خوندور وي، باور وکړئ چې ما په ټول بايبل کي يوازي د داؤد مزامير داسي وموندل چې څه نا څه د انسان د زړه دروازه ورته خلاصه شي او په هغه کي معنوي او ادبي خوند او ښکلا احساس کړي، له دغو څو پاڼو پرته نور په ټول بايبل کي څوک دا خوند او ښکلا نه شي موندلی.

د نړۍ د يوه داسي ستر او متمدن ملک پاچايي چې سيال يې نه درلود، د يوه داسي صحرايي زلمي په لاس کي پرېوتل چې خپلو وروڼو په ځا کي وغورځاوو، د يوه مربي په توگه په لږه بيه خرڅ شو، د پاک لمنۍ په جرم زندان ته ولاړ او نږدې لس کاله يې د زندان په تورو خونو کي تېر کړل، له هر چا سره دا پوښتنه راولاړوي چې آيا دا يو تصادف وو؟ او که د الله تعالی يو ثابت او نه بدلېدونکی سنت؟ څوک چې په خدای او په دنيا او آخرت کي په الهي مکافات او مجازات باور لري نه داسي پېښو ته د يوه تصادف په سترگه گوري او نه د نړۍ نورو پېښو او حوادثو ته، که دا په عالم کي طبيعي پېښي دي او که د انسان په ژوند کي لوړې ژورې، که دا د ښه او ښک انسان له ستونزو او کړاوونو سره مخامخېدل دي او که د شرير او بد انسان سوکاله، مرفه او آرام ژوند، که دا د مستحق ماتې ده او که د نامستحق برياء، خو هغه چې په الله تعالی باور لري او هغه د عالم او د عالم د ټولو پېښو پالونکی او سمبالوونکی گڼي، د پېښو په اړه نه داسي باور ساتلی شي او نه داسي قضاوت کولی شي، هغه د ښه، ښک عمله او صالح انسان د مکافات او د بد عمله او طالح انسان د مجازات

سريزه د قرآن پلوشې

كېدو لپاره خو مضبوط دليل لري او دا د عادل الله تعالى له لوري مكافات او مجازات گڼي او همدا د الله تعالى د شته والي په اړه د دليل په توگه وړاندي كوي، خو د دې عكس حالت او هلته چې نېكان له كړاوونو سره مخامخ وي، زندانونو ته ځي، له هېواده شړل كېږي او پر له پسې ستونزي گالي او مفسدين او ظالمان د اقتدار پر گدۍ ناست او مرفه او سوکاله ژوند لري، ناچار بايد د دې لپاره د منلو وړ توجيه وړاندي كړي چې هم خپل تشويشونه او اندېښنې رفعه كړي او هم د مخالفينو پوښتنو ته ځواب ووايي.

د پيغمبرانو عليهم السلام په شمول د ټولو مصلحينو په اړه د دوی مخالفينو وييلي چې كه دوی په حقه وی نو د ولس له مخالفت سره به نه مخامخ كېدل او په هر گام كې به له كړاوونو او ستونزو سره لاس او گريوان نه ول، هغو خلكو چې د پيغمبر عليه السلام او د ده له دعوت سره مخالفت ته ئې ملاتړلې وه، خپل ټول وسايل او امكانات ئې د دې الهي نهضت د مقابلې لپاره كارول او د پيغمبر عليه السلام ياران ئې د مكې په مباركې وادي، دا د الله د كور حرم كې، ترشديد تعذيب لاندې نيولي وو، ويل به ئې: په دې خبري څنگه باور وكړو چې محمد عليه السلام د خدای پيغمبر دئ، د ټولو ملائكو مطاع جبرئيل د الله له لوري ده ته د الهي وحې قاصد دئ، دا ادعا كوي چې لار ئې حقه او الله ئې مل دئ!! په داسې حال كې چې دی او ياران ئې له دغو سختو كړاوونو او ستونزو سره مخامخ دي، په هر گام كې مصيبتونه او ابتلاعات ورته منتظر، تعذيب كېږي، له ملك نه شړل كېږي او وژل كېږي!! دا ولې د ده خدای د ده مرسته نه كوي؟ ولې ملائكي د ده مرستې ته نه راځي؟ ولې د ده مخالفين د الله په عذاب نه اخته كېږي؟ قرآن د يوسف په سورې كې دې پوښتنو ته ځواب ورکوي او وايي: له كړاوونو او ستونزو سره مخامخېدل يو داسې الهي سنت دئ چې پيغمبران هم ورسره مخامخ شوي. الله تعالى انسان داسې پيدا كړی چې خامخا به د راز راز محنتونو او مشقتونو له كړلېچونو نه تېرېږي، لوړې ژورې به گوري او كړاوونه به گالي، له مصيبتونو سره د چا د مخامخ كېدو معنی دا نه ده چې هغه د الله له تأييد نه محروم او لاره ئې ناسمه ده!! تاسو سخته اشتباه كړې چې دا

د قرآن پلوشې.....سريزه

انگېر نه مو د خپلو قضاوتونو لپاره ملاك او معيار گرځولې، مگر يوسف عليه السلام هم د خپلو وروڼو په وړاندي او هم د عزيز مصر او د ده د مېرمنې په وړاندي په حقه نه وو؟ آيا خپلو جفاكارو وروڼو په دې خاطر په كوهي كې وانه چاوو چې پر پلار گران وو؟ مگر د مصر واكمنانو د پاك لمنې په جرم زنداني نه كړ؟ خو پايله څه وه؟ د ده او د ده د وروڼو؟ آيا دغه مظلوم انسان، دا پلورل شوی، صحرايي زلمی! د زندان له تورې خونې د پاچايۍ قصر ته ونه ورسېدو او د نړۍ د هغه مهال ترټولو د ستر او متمدن ملك پاچا نه شو؟

د هر انسان د ژوند بهير ته پام وكړئ، د هر چا ژوند له لوړو ژورو ډك، كمزوری، ضعيف او محتاج دنيا ته راشي، بل ته په هرڅه كې اړ، لاس پښې وهي، له يوه نه بل اړخ ته نه شي اوښتی، بل څوك بايد د ده مرسته وكړي، خپله غذا په اوښكو، ژړا او چيغو ترلاسه كوي، چې له ځمكې د پورته كېدو شي نو هرگام په ډېر زحمت پورته كوي، په هر قدم كې پر مخ لوېږي، له راز راز بيماريو سره د دوامدارې مقابلې لړۍ ئې په مخ كې، دردونه او رنځونه، تر څو ځوان شي، د ژوند بهير ئې نوی پړاو پيل كړي او ستونزې ئې نوې بڼه او پېچلي ابعاد، له يوې نزاع لاندې وي فارغ شوی چې په بلې سر شي، يو مشكل ئې لاندې وي حل چې له بل سره مخامخ شي، له يوې بيمارۍ روغ شي په بلې اخته، دغه دئ د انسان د ژوند حقيقي انځور، له ستونزو سره مخامخ كېدل ئې د ژوند طبيعي بهير، د الهي سننو مطابق او د ژوند لازمه. خدای جل شأنه انسان داسې نه دئ پيدا كړی چې تل به د گلانو د پانو په بستر ځملي، الله د گلانو ترڅنگ اغزي پيدا كړي، د خدا تر څنگ ژړا، د خوشحالي ترڅنگ غم، د سوکالۍ ترڅنگ ستونزې.

قرآن فرمايي چې الله تعالی د ځمكې اقتدار صالحانو ته سپاري نه گناهگارانو ته، كه چېرې گناهگاران اقتدار ترلاسه كړي نو دا د الله تعالی د مرضي خلاف حالت دئ، دا حالت د انسانانو د خپلو غلطو تصرفاتو او گناهونو نتيجه ده، الله تعالی انسان آزاد او د اختيار خاوند پيدا كړی، ده له خپل اختيار نه غلطه استفاده كړې او دا حالت ئې راپيدا كړی، يوه د ظلم لار غوره كړې او بل ظلم ته تسليم شوی، الله

سريزه د قرآن پلوشې

تعالی نه په دې راضي کېږي چې څوک ظلم وکړي او نه په دې چې څوک ظلم ته تسليم شي او د ظالم ملگرتيا وکړي. الله تعالی په دې نه راضي کېږي چې څوک په مصيبتونو اخته شي، برعکس له مصيبتونو نه د انسان ژغورل خوښوي او خپلو صالح بندگانو ته امر کوي چې په مصيبتونو د اخته انسانانو مرسته وکړي، دوی ته فرمايي: وږې، تږې او لوڅ ته خوراک، څښاک او جامه ورکول داسې وگڼئ لکه چې ما ته مو راکړي وي، د مظلوم ملگرتيا داسې وشمېرئ لکه چې زما مرسته مو کړې وي، قاضي ته د عدالت کولو امر کوي، د ده بې عدالتي د دې لپاره نه ده چې خدای غواړي همداسې وشي، يوه مظلوم ته د ظالم قاضي په لاس سزا ورکړي او په دې سزا خوشحاله کېږي، ظالم قاضي د الله تعالی د حکم او رضا خلاف عمل کړی، له هغه اختياره ئې غلطه استفاده کړې چې الله تعالی هغه ته د نورو انسانانو په څېر ورکړی، که له ظالم او مظلوم نه دا اختيار سلب شي بيا خو انسان د تېرې او ونې په څېر په يوه محکوم او مجبور مخلوق بدلېږي!! څوک چې د انسان د بدو کارونو په وجه په هغه خدای اعتراض کوي چې انسان ئې پيدا کړی!! او هغه ته ئې اختيار او د بڼه او بد له منځه د يوه د غوره کولو واک ورکړی، هغه د سطحي نظر خاوند دی، د قضیې يوه اړخ ته ئې کتلې او بل اړخ ئې له پامه غورځولی، دې ته ئې پام نه دی کړی چې دا د انسان د هغه اختيار نتيجه ده چې په سبب ئې انسان ته پر ټولو مخلوقاتو شرف او غوره والی ورپه برخه شوی، د همدې اختيار په سبب هغه ترملاتکو هم غوره گڼل شوی. چا چې يو ډېر حساس کمپيوټر، داسې چې بېلگه ئې نه موندل کېږي او تر نورو زيات کارونه کولی شي، په دې موخه جوړ کړی چې د انسان کارونه ورته آسانه کړي، که اوس اتيا په سلو کې خلک له دې حساس کمپيوټر نه د نېکو مقاصدو لپاره استفاده کوي او شل ئې د غلطو مقاصد لپاره کاروي، آيا سمه ده چې د کمپيوټر جوړوونکي ملامت کړو او د اعتراض وړ ئې وگڼو؟!!

کله چې د يوسف سوره نازلېده نو پيغمبر عليه السلام او د ده ياران او ملگري له داسې سختو ستونزو سره مخامخ ول چې له لږو کسانو پرته نه چا دا گمان کولو چې دوی به مقاومت ته دوام ورکړی شي او پر خپلو زورورو دښمنانو به غالب شي او

د قرآن پلوشې..... سریزه

نه ئې دا جرأت کولو چې د دوی په څنگ کې ودرېږي او د هغو ملامتونو کو کړاوونو زغملو ته چمتو شي چې دوی ورسره مخامخ ول.

د ابو لهب په څېر د رسول الله صلي الله عليه وسلم نږدې خپلوان هم د دې په ځای چې د ده ملګرتیا او ملاتړ وکړي، د ده د خورا بدو دښمنانو په کتار کې ودرېدل؛ د همدغو مخالفونو او دښمنو په طوفان کې د یوسف سوره نازلېږي او د یوسف علیه السلام د قصې په ترڅ کې له یوې خوا د ده مخالفینو ته وایي چې ستاسو برخليک به هم د یوسف علیه السلام د مخالفینو په څېر وي، هغوی هم د یوسف علیه السلام پر ضد درځي او کینې لاره ونيوله او د هغه په حق کې ئې له هېڅ ډول ظلم او جفا نه ډډه ونه کړه، د هغه د وژلو او شړلو توطیه ئې جوړه کړه، کوهي ته ئې واچاوه، پرې ئې ښود چې د مریي په شان په لږه بیه وپلورل شي، زندان ته ئې کش کړ او پرله پسې کلونه ئې په زندان کې وساتو؛ مګر په دې بریالي نه شول چې الهي مقدرات بدل کړي او هغه مقام ته د یوسف علیه السلام د رسېدو مخه ونیسي چې له ده سره وږ وو.

د یوسف سوره هغه وخت ښه جاجولای شو او د هر آیت په مفهوم او د مضامینو په پراخو ابعادو ئې هغه وخت ښه پوهېدلی شو چې د دې سورې د نزول په وخت کې د مکې حاکمه فضا او هغه پیغام چې د غورځنگ موافقینو او مخالفینو د دې سورې له هر آیت نه اخیستلی، په نظر کې ولرو.

دا مبارکه سوره د هغو کسانو پوښتنو ته دقیق ځوابونه ورکوي چې غواړي پوه شي له مصلح او زړه سواندو دعوتګرانو سره د شدید مخالفت وجه څه وي؟ څوک ئې مخالفت کوي او ولې؟ او د دې مخالفت پاپله به څه وي؟ هغه چې غواړي پوه شي صالح قیادتونه کوم او مواصفات ئې څه دي او د ناصالح سیاسي او اجتماعي زعامتونو ځانګړتیاوې کومې دي؟ د دې مبارکې سورې په ترڅ کې د جاهلي ټولنې د سیاسي او اجتماعي زعامت اخلاقي ځانګړتیاوې په ډېره دقیقه او حکیمانه توګه انځور شوې، خدای خبر چې د قریشو مفسد مشران به د دې سورې په اورېدو سره څومره غصه شوي وي؟ دوی ته د دې سورې په هغې برخې کې چې د عزیز مصر او د

سريزه د قرآن پلوشې

مصر د نورو مشرانو د کورنيو اخلاقي حالت په کي انځور شوی، د خپلو کورنيو بد حالت ترسترگو کېدو او له همدې سوري نه پيغمبر عليه السلام دا درس اخيستی وو چي کله د يوه سرلوري فاتح په توگه مکې ته داخل شو، ټول قريش د ده د سختو کينه کښو دښمنانو په شمول د کعبې خوا ته راغونډ وو او دې ته منتظر چي وگوري پيغمبر عليه السلام به د دوی د تېرو دښمنيو څه سزا ورکوي، سرونه ئې له شرمه ټيټ او وېرې اخيستي، کله چي پيغمبر عليه السلام ترې پوښتنه وکړه: له ما څه انتظار لرئ؟ له عذر، خجالت، عجز او انکسار نه په ډک غږ ئې ځواب ورکړ: هماغه انتظار چي له يوه مهربان او کریم مشر وروره کېدی شي!! او هغه په ځواب کي ورته وويل: زما ځواب همغه دی چي زما ورور يوسف عليه السلام خپلو وروڼو ته ورکړی وو، اذهبوا و انتم الطلقاء: ځئ تاسو آزاد يئ!!

د دې سوري روښانه او مدلل آيتونه د هغو ډېرو کسانو پوښتنو ته دقيق ځوابونه ورکوي چي د سياسي ډلبنديو او رقابتونو په فضا کي ژوند کوي او د خلکو د قيادت او زعامت ترلاسه کولو لپاره د سياسي مشرانو او زعامتونو ترمنځ د ټکر او رقابتونو شاهد دي او غواړي چي د دې شخړو او رقابتونو لاملونه، محرکات، پايلې او عواقب وپېژني.

حکمتيار

بسم الله الرحمن الرحيم

راشئ چي د يوسف له سورې ئې زده كړو!

د سورې معرفي:

د يوسف سوره ۱۱۱ آيتونه لري چي د سريزي له دريو او د سورې د تتمي له اتو آيتونو پرته نور ټول ئې د يوسف عليه السلام هغې قصې ته ځانگړي شوي چي له بې شمېره ژورو لارښوونو او پراخو او اغېزناكو عبرتونو ډكه ده، د سر او پاى آيتونه هم د قصې لپاره د مقدمې او تتمي حيثيت لري، ټول آيتونه ئې د لومړيو دوو آيتونو په څېر يا (مبين) ته په ورته صيغو پاى ته رسېدلي او يا (تعقلون) ته په ورته صيغو، خو دې ته مو پام وي چي په (ن) او (م) پاى ته رسېدلي ورته صيغې د وزن له پلوه شبيه او يو شان گڼل كېږي، لكه (مبين) او (حكيم)، د همدې لپاره په ټول قرآن كي دا صيغې د هموزنو صيغو په توگه راوړل شوې، نه دېرشم او يو څلوېښتم آيتونه په داسي صيغو پاى ته رسېدلي چي د غږ وزن ئې له دغو دواړو اوزانو سره توپير لري، يو ئې د (تستفتيان) بل ئې د قهار په صيغې پاى ته رسېدلى. خو دا دواړه آيتونه داسي دي چي له ورپسې آيتونو سره تړلي دي او د وروستي آيت په پاى كي بايد توقف وشي. همداراز پنځه شپېتم او شپږشپېتم آيتونه په يسير او وكيل سره پاى ته رسېدلي، چي د مبين هموزنه گڼل شوي.

لكه څرنگه چي دغه سوره په دريو تورو (ا. ل. ر) سره پيل شوې، همدا رنگه د

د سورې معرفي د
قرآن پلوشې

دې سورې محوري مضامين چې ټول آيتونه ئې پر مدار څرخي، هم درې دي، په بل عبارت دا درې حروف دې ته اشاره کوي چې په دې سورې کې درې اساسي موضوعات خپرل شوي، که تاسو د سورې ټول مطالب په غور سره له نظره تېر کړئ نو ډېر ژر به متوجه شئ چې دلته د لاندې دريو مطالبو لپاره تاريخي بېلگې او مثالونه وړاندي شوي او د يوې ښکلې او زړه راښکونکې قصې په ترڅ کې د مخاطب مخي ته ايښودل شوې:

الف: خدای پالونکي او د الله د لارې لاروي، حتماً له سختو آزمېښتونو او کړاوونو سره مخامخ کېږي، دا آزمېښتونه کله هومره سخت وي چې د پيغمبرانو عليهم السلام په څېر اولوالعزمه شخصيتونه هم د يأس او ناهيلۍ پړاو ته رسېږي او داسې انگېري چې د الهي حتمي مرستې او پر دښمن باندې د حتمي بري او برلاسي په اړه د دوی هيلې، انتظارات او باورونه بې ځايه وو، هسې ئې گمان کړی وو چې د خپلې مبارزې د عاجل او حتمي بريا شاهد به وي او د دښمن ماتې به په خپلو سترگو وگوري. خو دا دئ له اوږدې مبارزې وروسته نه يوازي د دې انتظار د تحقق هيڅ نښې نه تر سترگو کېږي بلکې برعکس له داسې پرله پسې کړاوونو سره مخامخ يو چې ترې وتل محال برېښي!

ب:- خو د همدغو سختو آزمېښتونو په پای کې او هغه مهال چې دوی له خپلې حتمي بري او پر دښمن له برلاسي ناهيلې او مايوس شوي، ناڅاپه ئې الهي مرسته په برخه شوې، له کړاوونو ژغورل شوي او بري ته رسېدلې.

ج:- د شر او فساد هغه ځواکونه چې د پيغمبرانو د دعوت او بلنې په وړاندې درېدلې له خدای پالونکو سره د پرله پسې ټکرونو په پای کې، د دوی د انگېرنو، انتظاراتو او باورونو په خلاف او ناڅاپي د الله تعالی له کلکې مواخذې سره مخامخ شوي او په شديد او دردوونکي الهي عذاب اخته شوي، نه خپلو پراخو وسايلو او امکاناتو له دې عذابه ژغورلي او نه خپلو پلويانو او مرستندويانو.

دا درې مهم مبحثونه د سورې له وروستي آيت نه مخکې په ايجاز او لنډيز سره داسې راغلي:

د قرآن پلوشې..... د
سورې معرفي

حَتَّىٰ إِذَا اسْتَيْسَسَ الرُّسُلُ وَظَنُّوا أَنَّهُمْ قَدْ كُذِّبُوا جَاءَهُمْ نَصْرُنَا
فَنُجِّيَ مَنْ نَشَاءُ ۖ وَلَا يُرَدُّ بَأْسُنَا عَنِ الْقَوْمِ الْمُجْرِمِينَ ﴿١١﴾

تر هغه چي پیغمبران نهيلي شول او گومان ئې وکړ چي کاذب (انتظار او هيلي) تېر ایستي دي، نابره زموږ مرسته ئې په برخه شوې او هغه څوک ژغورل شوی چي موږ غوښتلي او زموږ عذاب به له مجرمانو نه دفعه نه کړی شي "په هېڅ ځواک او هېڅ تدبیر سره الهي عذاب له ظالمانو نه شي دفعه کیدی"

او د سورې په وروستي آیت کي راغلي:

قرآن چي کومي تاریخي قصې زموږ مخي ته ایښي دي، د تاریخ په لوړو ژورو کي د حق او باطل ترمنځ د تصادم او نښتو کومي پېښي ئې بیان کړې دي، په دې کي د عقل خاوندانو ته عبرتناک درسونه دي، دا د نورو کتابونو د هغو قصو په څېر مه گڼئ چي قصه خوښو له ځانه جوړې کړې، قرآن د تاریخ د ټولو دردمنو، زړه سواندو او صالحو بلونکو او دعوتگرانو او د دوی د رښتوني الهي دعوت تصدیق کوي، هر څه ئې په ډېر دقت او تفصیل سره بیان کړي، څوک چي د حق په لټه کي وي او پر حقایقو د ایمان راوړلو تلوسه او اراده لري، دا کتاب به ئې لارښود وي او د ده لپاره د الله تعالی د رحمت او پېرزوینې ډالی.

بسم الله الرحمن الرحيم

الرَّ تِلْكَ ءَايَاتُ الْكِتَابِ الْمُبِينِ ﴿١﴾ إِنَّا أَنْزَلْنَاهُ قُرْءَانًا عَرَبِيًّا لَعَلَّكُمْ
تَعْقِلُونَ ﴿٢﴾ نَحْنُ نَقُصُّ عَلَيْكَ أَحْسَنَ الْقَصَصِ بِمَا أَوْحَيْنَا إِلَيْكَ
هَذَا الْقُرْءَانَ وَإِنْ كُنْتَ مِنْ قَبْلِهِ لَمَنِ الْغَفِيلِينَ ﴿٣﴾

۱. ل. ر دا د دې روښانوونکي او څرگند کتاب آیتونه دي.
موږ هغه د عربي قرآن په توگه نازل کړی (په عربي ژبه د لوستلو لپاره آسان
کتاب)، ترڅو تاسو په ښه شان پرې پوه شئ.
او ستا په لور د دې قرآن په وحی سره، موږ ډېرې غوره کیسې درته کوو، په
داسې حال کې چې تر دې مخکې (د نورو په شان له هغو) بې خبره وې

د دې مبارکو آیتونو په اړه خو مهمو خبرو ته ستاسو پام رالږوم:
له اسلام نه مخکې (په جاهلي) ادبیاتو کې وینو چې ډېرو لیکوالانو خپلي
لیکني په مقطعاتو تورو پیل کړې دي، په لیکنو کې دغه کړنلاره، د جاهلیت په
زمانه کې مروج او معمول دود وو او ټول پرې پوهېدل؛ (داسې لکه نن چې په
انګلیسي او نورو ډېرو ژبو کې د کلماتو د سرتوري د مخفف په توګه کاروي)، نو
ځکه د قرآن د ځینو سورتونو په سر کې د دې تورو راتلل له هیچا سره کومه پوښتنه

د قرآن پلوشې..... د

يوسف سوره

راولاره نه کړه او په صحابه وو کي هيچا هم د دغو تورو په اړه له رسول الله صلي الله عليه وسلم څخه پوښتنه ونه کړه، همدا وجه ده چي په دې اړه هيڅ روايت نه لرو، د وخت په تېرېدو سره دا ليک دود ورو ورو پرېښودل شوی او خبره هغه ځای ته رسېدلې چي خلك هغه رمز هېر کړي چي په دغو تورو سره افاده کېدو، د نوموړو تورو په باب د مفسرينو اختلافات له همدغه ځايه را پورته کېږي.

که چېرې هغه سورتونه چي په دغه ډول حروفو پيل شوي په غور سره مطالعه کړئ، په واضحه توگه به درته څرگند شي چي نوموړي توري د سورې له محوري مضامينو سره خورا نږدې اړيکي لري: هغه سوره چي په يوه حرف پيل شوې، وينو چي د يوې مهمي او محوري موضوع په ارتباط ئې بحث کړی او که په دوه، درې يا له دې نه په زياتو تورو پيل شوې، نو د هماغو تورو له شمير سره سمې موضوعگانې په کي تر بحث او څيړني لاندې نيول شوې.

د دې سورې په دغو دريو لومړيو آيتونو کي د قرآن کریم شپږو مهمو صفتونو ته اشاره شوې:

الف- قرآن "مبين" کتاب دی، خپل مطالب په روښانه ډول وړاندې کوي؛ داسي چي په هغو کي اغماض، ابهام، پېچلتوب او کرکېچ له سره نشته او ټول آيتونه ئې روښانه او واضح دي، دا کتاب بيانوونکی او روښانوونکی دی، پت حقايق ښکاره کوي، د انسان له نظره پتې او تروېمۍ زاويې ورته روښانه کوي او هر هغه څه ورته بيانوي او حقيقت ئې ورته واضح کوي چي په هغه پوهېدل او د حقيقت درک کول ئې انسان ته ضروري دي.

ب- دا کتاب د الله تعالی له لوري يو داسي پيغام دی چي له آسمانه نازل شویاو زموږ مستوی ته چي د ځمکي اوسېدونکي يو رانښکته شوی، هغه حدته چي اخيستونکی او حامل ئې يو "امي" او لومړنی مخاطب ئې هم يو "امي قوم" وو، وگورئ چي د الله جلت عظمت له لطف او عنايت څومره عام، لوی او پراخ دی چي موږ ته ئې زموږ په خپله ژبه پيغام رالېږلی، د خلکو په ژبه، هغوی ئې په مروجو کلماتو او لغاتو مخاطب گرځولي، داسي پيغام چي ټولو ته د فهم وړ دی، روښانه او

د يوسف سوره د

قرآن پلوشې

واضح.

د تاسف خبره دا ده چې ځيني حرفوي دينداران، دا آسان، واضح او ټولو ته د فهم وړ قرآن پيچلی او گران معرفي کوي، په داسي حال کي چې قرآن له "آسمانه" ځمکي ته راغلی دی او لارښوونې ئې د ځمکي پر مخ د انسانانو د چارو د تنظيم لپاره ځانگړې دي؛ مگر هغوی په خپلو پيچلو تعبيرونو او تفسیرونو سره، دغه کتاب له ځمکي نه آسمان ته پورته کوي، هغه ځای ته چې د چالاس وړ ونه رسيږي او د پيغامونو پوهه او درک ئې هيچا ته ممکن ونه بریښي.

ج- د دې کتاب په نامه کي د "لوست او په لوستلو کي د آسانتيا" صفت پټ دی، کولای شئ چې د هغه ښکاره پيغامونه د هغه په روښانو الفاظو او کلماتو کي په ښه شان ولولئ او مفاهيم ئې درک کړئ، د هغه په الفاظو کي اغماض، پيچلتوب او تعقيد له سره نشته.

د- د هغه قوم په ژبه نازل شوی دی چې د دې کتاب لومړنی مخاطب وو؛ په عربي ژبه.

ه- قرآن د انسان عقل مخاطبوي، هغه ويښوي، فکر او تعقل ته ئې اړباسي، هيڅ داسي څيز چې د انسان له عقل نه پورته وي او یا ئې له عقل سره مغاير وي په کي نشته.

و- د قرآن قصې د پخوانيو خلکو کيسې (اساطير الاولين) مه گڼئ، دا تر ټولو غوره قصې "احسن القصص" دي چې په هغو کي ستر حقايق، پراخ او ژور مفاهيم راغونډ شوي او د تاريخي پېښو په ترڅ کي د دغو حقايقو عملي بېلگي نندارې ته ايښودل شوي او په دې سره مهمو فکري اساساتو ته عيني تجسم ورکړی شوی. دا قصې د خلکو په منځ کي د مروجو تاريخي قصو په شان مه گڼئ؛ بلکي د غيب د نړۍ اسرار ئې وگڼئ، هغه اسرار چې يوازي د وحی له لاري پرې پوهېدی شو، عام خلک خو پر ځای پرېږدئ حتی پيغمبران عليهم السلام هم د وحی له نزول نه مخکي له دې غيبی اسرارونه بې خبره وو.

د قرآن پلوشې..... د يوسف سوره

إِذْ قَالَ يُوسُفُ لِأَبِيهِ يَا أَبَتِ إِنِّي رَأَيْتُ أَحَدَ عَشَرَ كَوْكَبًا وَالشَّمْسَ وَالْقَمَرَ
رَأَيْتُهُمْ لِي سَاجِدِينَ ﴿٤٠﴾ قَالَ يَبْنَىٰ لَا تَقْصُصْ رُءْيَاكَ عَلَىٰ إِخْوَتِكَ
فَيَكِيدُوا لَكَ كَيْدًا ۖ إِنَّ الشَّيْطَانَ لِلْإِنْسَانِ عَدُوٌّ مُّبِينٌ ﴿٤١﴾

- ۴- کله چي يوسف خپل پلار ته وويل: پلار جان! يوولس ستوري او لمر او سپوږمۍ (مي په خوب کي) ځان ته د سجدې په حالت کي وليدل.
- ۵- وئې ويل: زويکه! خپل خوب دي وروڼو ته مه تېروه، داسي نه چي ستا په ضد کوم پټه تدبير ونيسي، يقيناً چي شيطان د انسان ښکاره دښمن دی.

دلته څو خبري په پام کي ولری:

بايبل هم د يوسف عليه السلام قصه په ډېر تفصيل سره رااخيستي ده، په ځينو برخو کي ئې وينا قرآن ته ورته ده، خو هغه ئې د يوې بې محتوي او بې مقصده قصې په توگه وړاندي کړې، په داسي حال کي چي قرآن دا د يوې ډېرې عبرتناکې او روزونکې قصې په ضمن کي بيانوي او په هري برخي کي ئې په لښه او درسونه مخاطب ته ورکوي، قرآن د دغې قصې په ترڅ کي د حق د لارې مبارزينو ته دا ډاډينه ورکوي چي الله تعالی د حقپالو مل او د دوی د بريا ذمه وار دی. دا قصه په حقيقت کي د داسي چا حالت انځوروي چي د زندان له يوې تيارې خوني پاچايۍ ته رسېدلی، هغه څوک چي خپلو وروڼو ورسره مخالفت ته ملا وتړله، په کوهي کي ئې وچاوه، د يوه غلام په توگه په ارزانه بيه خرڅ شو، د پاک لمنۍ په جرم زندان ته ولاړ... خو لا څو کاله نه وو تېر شوي چي له همدې زندانه قصر ته ورسېدو او د هغه وخت تر ټولو د ستر هېواد د پاچايۍ پر تخت کښېناستو!! په دې قصې کي د دې حقيقت لپاره تاريخي بېلگې وړاندي شوې چي د باطل په مقابل کي حق، د دروغو، چل او دوکې په خلاف رښتونولي او صداقت او د اخلاقي فساد په وړاندي پاک لمني

د يوسف سوره د

قرآن پلوشې

خامخا غلبه مومي.

بايبل ليکي چي يوسف عليه السلام خوب وليد او وروڼو ته ئې تېر کړ او په همدې سره د هغوی حسادت راوپارېدو!! خو قرآن د بايبل خبره تصحيح کوي او فرمايي چي ده خپل خوب وروڼو ته نه بلکي خپل پلار ته تېر کړ او ورته ئې وويل: پلار جان! په خوب کي يولس ستوري او لمر او سپوږمۍ گورم چي راته سجده وکړي! پلار ورته وويل: گرانه زويه! خوب دې وروڼو ته مه تېروه، داسي نه چي شيطان ئې ستا خلاف کوم خطرناک تدبير ته وهڅوي، د خوب تعبير دې دا دئ چي الله تعالی به تا غوره کړي، د خبرو په حقيقت او د خوبونو په تعبير د پوهېدو علم به درکړي او خپل نعمتونه به پر تا او د يعقوب په کورنۍ بشپړ کړي، هغسي لکه چي ستا پر پلار او نيکه، ابراهيم او اسحاق ئې بشپړ کړي وو. د قرآن له وينا معلومېږي چي له يوسف عليه السلام سره د ده د وروڼو د مخالفت سبب د ده خوب نه بلکي د ده هغه لوړ شخصيت وو چي پلار د همدې په وجه په درنه سترگه ورته کتل او د ده راتلونکې ورته روښانه او ځلانده معلومه.

دا آيتونه څو اساسي مطالب زموږ مخي ته ږدي:

الف: د يوسف عليه السلام په "رؤيا" کي يوولس ستوري د هغه د يوولسو وروڼو لپاره او لمر او سپوږمۍ د ده د پلار او مور لپاره د رمز په توگه راغلي او دا نيسي چي د "رؤيا" او خوب ژبه رمزي ده، ځانگړی قاموس لري، ټول شيان په کې د رموزو او سمبولونو په بڼه نندارې ته ايښودل کېږي.

ب: يوسف عليه السلام ته د ستورو، لمر او سپوږمۍ انقياد چي د ده په وړاندي د هغوی د سجده په لفظ سره تعبير شوی دئ، هغه ته د وروڼو انقياد او د هغه پر لويوالي او اوچتوالي د کورنۍ د ټولو غړو اعتراف افاده کوي.

ج: کله داسي وي چي په يوه صالح انسان کي نېکي او لوړ لوړ نېک صفات د کينه گرو او حسودو انسانانو کينه راپاروي او همدغه کينه او حسد ئې د لوړو شخصيتونو دښمنۍ ته هڅوي. تل به گورئ چي فاسق او مفسد انسانان له صالح او نېکو انسانانو سره دښمني کوي.

د قرآن پلوشې..... د يوسف سوره

د: داسې مه انگېرئ چې په انسان کې حسادت يو طبيعي او فطري خصلت دئ، نه داسې نه ده؛ بلکې دا شيطان دئ چې په انسان کې د دې ناروغۍ سبب گرځي، که چېرې په نورو کې بېبگري او اوچت خصلتونه، په تا کې هم دغو ارزښتونو ته د رسېدو تلوسه راولاړه کړي او تا هم بېبگرو او لوړو خصلتونو ته وهڅوي او په تا کې نوې ولولې، شوق او ارزوگاني راپاروي، دا يو طبيعي امر دئ؛ مگر که د دې پر عکس تا د فضل او بېبگري له خاوندانو سره عداوت، دښمنۍ او کينې ته وهڅوي او د دې بد کړچار سبب شي، نو پام کوه چې شيطان ستا پر زړه او دماغ سيوري غوړولی او دغه منفي احساسات ئې درکي راپارولي دي.

ه: خپل رازونه او اسرار له ځان سره وساته او له افشاء کولو ئې، په خاصه توگه نږدې ملگرو، سيالانو او هغو کسانو ته چې له تاسره د تنافس او رقابت قصد لري، ډډه وکړه.

و: يعقوب عليه السلام چې يو حساس او پوه شخصيت او د درایت خاوند دئ له يوه پلوه د خپل زوی خوب په دقيقه توگه تعبيروي او له بله پلوه ورته توصيه کوي چې خپلو وروڼو ته ئې افشا نکړي، داسې نه چې شيطان د دوی کينه راپاروي او د ده په خلاف ئې کوم ناوړه پټ تدبير ته ونه هڅوي.

وَكَذَلِكَ نَجْتَبِيكَ رَبُّكَ وَيُعَلِّمُكَ مِنْ تَأْوِيلِ الْأَحَادِيثِ وَيُتِمُّ نِعْمَتَهُ عَلَيْكَ وَعَلَىٰ آلِ يَعْقُوبَ كَمَا أَتَمَّهَا عَلَىٰ أَبَوَيْكَ مِنْ قَبْلُ إِبْرَاهِيمَ وَإِسْحَاقَ إِنَّ رَبَّكَ عَلِيمٌ حَكِيمٌ ﴿٦﴾

او همداسې به ستا پالونکی رب تا غوره کړي او د احاديثو (خبرو) تاويل (ښه او دقيق تعبير) به درزده کړي او خپلي پېرزويني به پر تا او د يعقوب پر کورنۍ داسې بشپړي کړي لکه چې پخوا ئې ستا پر نيکونو ابراهيم او اسحاق

د يوسف سوره د

قرآن پلوشې

بشپړي کړې، بې شکه چې ستا رب باحکمته پوه دی.

د یعقوب علیه السلام په دې دقیق تعبیر کې یوولس ستوري د ده د یوولسو وروڼو، لمر او سپوږمۍ د ده د پلار او مور رؤیايي رموز گڼل شوي او سجده ئې د ده په وړاندې د دوی انقیاد او د دې نښه ښودل شوې چې الله تعالی به ده ته ستر او لوړ مقام ورپه برخه کړي، هغه ته به پر نورو فضیلت وروبځنې او د یعقوب علیه السلام د کورنۍ قیادت او مشري به ئې په برخه شي. د تأویل الاحادیث (د خبرو په کڼه او حقیقت د پوهېدو) او د خوبونو د سم او دقیق تعبیر پوهه به ئې په برخه شي، یعني له یوه پلوه به د خوبونو د تعبیر علم ورکړی شي او له بله پلوه به د هرې خبرې تل ته د رسېدو استعداد او توانمندي ترلاسه کړي او دا د یوه انسان د پوهې او علم تر ټولو لوړ پوړ دی. یعقوب علیه السلام له دې "رؤیا" نه پوه شو چې دی او اولاده ئې د خپل وخت د ځلاندو ستورو په شان دي. له همدې امله یوسف علیه السلام ته فرمایي چې الله تعالی به پر تا او د یعقوب پر کورنۍ باندې خپله پېرزوینه بشپړه کړي، هغسي لکه چې ستا پر نیکونو ابراهیم او اسحاق علیهما السلام باندې ئې بشپړه کړې وه، لکه څنگه چې هغوي د الهي انعام مستحق وگرځېدل او د خلکو د هدایت وسیله شول، تاسې به هم د خلکو د لارې د ځلاندو مشالونو حیثیت غوره کوئ او له ترېمیو څخه به د هغوی د ایستلو باعث وگرځئ. یعقوب علیه السلام ته له دې خوبه معلومه شوه چې په تأویل الاحادیث کې به یوسف علیه السلام ترده هم مخکې وي، د ده په وړاندې خپله سجده ئې همداسې تعبیر کړه، نو ځکه ئې هغه ته وویل: الله تعالی به د تأویل الاحادیث علم درکړي.

د آیت له دې برخې په ښه توګه څرګندېږي چې د یعقوب علیه السلام نور زامن سره له دې چې د خپل ورور یوسف علیه السلام په حق کې ئې ستره جفا وکړه، د الهي بځښنې وړ ګرځېدلي او د معنویت لوړو پوړو ته رسېدلي.

د یوسف علیه السلام د قصې په ترڅ کې به وګورئ چې د یعقوب علیه السلام

د قرآن پلوشې..... د يوسف سوره

تعبير صحيح ثابت شو او ټولي برخي ئې يوه په بلي پسې ترسره شوې. بايد وگورو چې "رؤيا" څه دى او حقيقت ئې څه؟ څنگه موږ د زمان او مكان له قيده باسي، راتلونكو زمانو ته موبيايي او له راتلونكو حوادثو او پيښو مو خبروي؟ په "رؤيا" كې كوم څيز د دې باعث كېږي چې موږ د مكان او زمان له حجاب نه آخوا پر هغو حقايقو پوه شو چې په خپلو پنځگونو حواسو ئې نه شو درك كولى؟ آيا موږ شپږم حس هم لرو؟ چې د خوب په حالت كې راوينيږي؟ آيا دا حس كولى شي چې د زمان او مكان له محدودې پښه آخوا كېږي، له حجابونو تېر شي او د پردو تر شا وقايع او حقايق درك كړي؟ او يا دا چې "رؤيا" د يوه بل حقيقت نښه ده؛ د يوه داسې ذات له شته والي مو خبروي چې د انسان د "رؤيا" او خوبونو د الهام سرچينه ده؟ كه چېرې د "رؤيا" په باب دا تعبيرونه او توجيها ت ونه منو، نو څنگه كولى شو د دې لپاره كومه بله توجيه وړاندي كړو؟ څوك چې د الله تعالى له شته والي انكار كوي او انسان محض يو مادي توكى گڼي او د روح په نامه كوم څه نه مني، د دغو خوبونو لپاره څه توجيه لري؟ د ټولو په ژوند كې، لږ تر لږه د يو شمير انسانانو په ژوند كې زيرى وركوونكي خوبونه ترسترگو كېږي، د ټولو داسې خوبونه خو پرېږدى آيا فقط يو ئې كافي نه دى چې حساس محققين او منصف پوهان وهڅوي چې د دغو خوبونو په اړه خلكو ته دقيق او د منلو وړ ځواب وركړي او سرچينه ئې په گوته كړي؟ زه به د خپلو خوبونو له منځه دوه د دغو محققينو مخې ته كېږدم او ځواب به ترې وغواړم، زه د دغه ډول "خوبونو" له پلوه ډېر غني وم، كه ټول ئې وليكم نو يو كتاب ترې جوړېږي، دلته ئې دوه بېلگې د مثال په توگه رااځلم:

هغه مهال چې د ظاهر شاه د واكمنۍ په دوران كې بندي او په توقيف كې د محكمې د حكم منتظر وم، يوه شپه مې خوب وليد چې زما مشر ورور ختر محمد (چې د كمونستانو د د اقتدار په لومړيو كې زما له پلار او كوچني ورور نورالدين سره په شهادت ورسېدو) زما د توقيف خونې ته راننوت او له روغې نه وروسته زما د زندان د ملگري شهيد ډاكټر عمر پر اوسپنيز كټ كښېناست، د سرو زرو گوتې ئې چې د فيروزي غمې په كې لگېدلى وو په گوته وه، له خو دقيقو خبرواترو نه وروسته

د يوسف سوره د

قرآن پلوشې

ئې دا گوتې راوايستله او ماته ئې راکړه، د ملاقات په پای کې کله چې روانېدو، جیب ته ئې لاس کړ او درې سلیز افغاني نوټونه ئې له جیبه راوايستل او ماته ئې راکړل، خوب مي په دغه ځای کې پای ته ورسېد، د هغې شپې په سبا، زما همدا مشر ورور ناڅاپي او پرته له دې چې کابل ته د ده له راتگ نه خبر وم، زموږ لیدو ته راغی، پولیسو هماغه اطاق ته راووست، په هماغه کټ کښینستو، هماغه گوتې ئې په گوته، له څو شېبو خبرو اترو وروسته ئې خپله گوتې راوايستله او ماته ئې راکړه، د تلو په وخت کې ئې جیب ته لاس کړ او هماغه درې نوټونه ئې راوايستل او ماته ئې راکړل. ما تر لاس ونيو او ورته ومي ویل: په خدای قسم چې ستا دغه راتگ او د هغه ټولې صحنې مي تېره شپه په خوب کې لیدلې وې، دې ته منتظر وم چې دا آخري برخه ئې هم وگورم او بیا ئې تا ته ووايم.

زما د "رؤیا" بله بېلگه د يوسف علیه السلام صادق "رؤیا" ته ورته ده:

(ما ته خپل شهید پلار په نوې ځوانۍ کې واده وکړ، په لسم ټولگي کې زه د واده خاوند وم، د واده په شپه مي فقط څو شېبې د سحر له لمانځه نه مخکې خوب کړی، چې سترگي مي سره ورغلې په خوب کې گورم چې: د تره له یوه زوی سره مي چې سپین ږیری وو او محمد نذیر نومېدو، یوځای د آسمان په لوری اوچت ولاړو، د ستورو ځای ته ورسېدو، ستوری راکد وو، خو زما په رسېدو سره وخوځېدل، له شرق نه د غرب په لوري روان شول، ناڅاپي داسې زرينه ټوټه ترې جوړه شوه چې د اوږدو او سارو تارونه ئې ټول ستوري ول، دا زرينه تکه په خپله په زرينو خوليو بدله شوه، له مانه څو گامه آخوا د دغه زرينو خوليو یوه وړه کونه جوړه شوه، هغی خوا ته ورروان شوم چې وگورم دا څنگه خولۍ دي، ناڅاپي څه نور ناپېژانده کسان چې شمیر ئې تر څلورو پنځو زیات نه وو، را پیدا او له یوې بلې خوا د خوليو په لور راروان شول، هر یوه لدې کونې نه یوه خولۍ په لاس کې واخیسته پرته لدې چې په خپل سر ئې کښېږدي، ما هم یوه خولۍ را واخیسته او په خپل سر مي کښېږدوه او په همدې سره له خوبه راوینم شوم. په ابتداء کې مي گمان کولو چې د دې خوب به زما له واده سره ارتباط وی، بنایي الله تعالی به ما ته نېک اولاد راکړی چې سر مي

د قرآن پلوشې..... د

يوسف سوره

ورباندې لوړ وي، د دې خوب له ليدلو دوه كاله وروسته په پوهنتون كې شامل شوم او په پوهنتون كې زما له شمول سره جوخت اسلامي خوځښت پيل شو، د الله تعالى لطف او مهرباني وه چې د يو شمېر محصلينو وروڼو په ملگرتيا د اسلامي نهضت په تاسيس كې لږ يا ډېره ونډه را په برخه شوه، د سردار داؤد د واكمنۍ په مهال او هغه وخت چې زموږ ډېر وروڼه د رژيم له لوري د پاڅون په تور ونيول شول، ما له يو شمېر نورو وروڼو سره پاکستان ته هجرت وكړ، لنډه موده وروسته مو له همدغه ځايه د نهضت د بيا منظمولو لړۍ پيل كړه، د غړو په روزنه او تنظيم مو لاس پوري كړ، چا چې به له موږ سره يوه روونيزه دوره پاى ته رسوله، بېرته به خپلو سيمو ته ستنيدل، له لوړو غرونو او ژورو درو اوښتل او له كېږو وېرو ستونزمنو لارو به ټاكليو سيمو ته تلل او له رسېدو سره سم به ئې د افرادو په روزني او انسجام لاس پوري كاوو، په همدغه دوران كې وو چې ټول مشران وروڼه راغونډ شول او د يوې غونډې په ترڅ كې ئې د اسلامي نهضت مشري ماته تفويض كړه، گمان مي وکړ چې زما د هغه خوب تاويل همدا وو.

خو ډېر وروسته كله چې د جهاد لمن خوره شوه، ډېر خلك حتى هغه هم د مجاهدينو له ليكو سره يو ځاى شول چې له فكري او اخلاقي پلوه ئې د دې صف وړتيا نه درلوده خو شرايطو په نهضت تحميل كړل، په پاکستان او ايران كې گڼ شمېر ډلې جوړې شوې، ډېر كسان د مشرتابه لپاره كانديد شول او غوښتل ئې د قيادت پگړۍ په سرونو، په دې وخت كې پوه شوم چې زما د هغه خوب تعبير څه وو.

كه دېرش كاله مخكې مي دغه "رويا" له چا سره مطرح كړې وى؛ نو له تعبيره به ئې حتماً ځان عاجز گڼلو خو كه نن همدغه "خوب" د هر هغه چا په وړاندي تېر كړم چې د افغانستان له جرياناتو او د نهضت د تاسيس له څرنگوالي او د ډلو او گوندونو د جوړېدو له بهير نه خبر دي، نو په آسانۍ سره كولى شي د دې خوب ټولي برخي تعبير كړي.

زه د داسې خوبونو پراخه تجربه لرم، همدغو تجربو دې نتيجې ته رسولى يم

قرآن پلوشې

چې باور وکړم د انسان د روحي جوړښت او د دماغ هغه برخې چې په وينه کې ډېر ځله د زمان او مکان له قید نه وځي، وړاندوينه کوي، ابتکار کوي، د راتلونکې په هکله حدس وهي او ډېر ځله ئې حدسونه دقيق او صحيح ثابتېږي، له مقدماتو نه نتائجو ته ځان رسوي او د پېښو پايلې او پېلامې په گوته کوي، دا برخې د "خوب" په حالت کې هم فعاله وي. داسې نه ده چې د خوب په حالت کې د انسان د روحي جوړښت ټولې حساسې برخې خپل فعاليت متوقف کوي. په خوب کې د دماغ ځينې برخې له فعاليت نه لاس واخلي، ځينې نيمه فعاله شي، ځينې د انتظار حالت غوره کړي، خو ځينې نورې برخې ئې داسې دي چې د خوب حالت هغوی ته د لاس نه فعاليت کولو موقع په لاس ورکړي. د خوب په حالت کې د انسان دماغ د ورځنيو پراخو مصروفيتونو نه فارغ وي، د ده پنځگونې حواس چې هريو ئې د ورځې له لوري پراخ فعاليتونه لري او د دماغ لويه برخه مصروفوي، د خوب په وخت کې خپل کار متوقف کړي، دماغ آرام پرېږدي او هغه ته دا موقع ورکړي چې په پوره انهماک سره په هغو قضايو غور وکړي چې ده ته مهمې بريښي، هغه چې د ورځې له لوري، د پراخو مصروفيتونو په وجه نه توانيدو ورباندي غور وکړي. دا داسې وگنځي لکه متفکر، عالم، شاعر، ليکوال چې د يوې مهمې خبرې، ليکنې او شعر لپاره له خلکو گوښه شي او ځانته د ښه فکر کولو او په خپل کار د ښه ترکيز لپاره مناسب شرايط برابر کړي. خوب همدا شرايط د دماغ لپاره برابروي.

انسان د خپل پيچلي دماغ د پراخو فعاليتونو يوه وړوکې برخه په خپل واک کې لري، داسې چې د ده له ارادې سره سم کار کوي، دا برخه په خوب کې خپل فعاليت متوقف کړي، خو د دماغ هغه لويه برخه چې د انسان تر واک لاندې عمل نه کوي بلکې خپلواکه ده او خپل ټول فعاليتونه په اتوماتيکه توگه ترسره کوي، دا برخه تل فعاله وي او د يوې شېبې لپاره خپل فعاليت نه متوقف کوي. د خوب په حالت کې د انسان د دماغ دا برخه د لاس نه فعاليت فرصت ترلاسه کوي. که انسان په وينه کې وړاندوينه کولی شي، د راتلونکې په هکله حدس وهي، اختراعات کوي، نوي نوي ابتکارات کوي، خو مقدماتی خبرې يوه د بلې خواته کېږدي او له همدې نه د

د قرآن پلوشې..... د

يوسف سوره

راتلونکو نتائجو په هکله قضاوت کوي. هيڅ دليل نه لرو چې همدا کار دي د خوب په حالت کې ونه شي کولی، د اکثرو انسانانو ذاتي تجربو دا خبره ثابته کړې.

له باانصافه محققينو او له حساسو څېړونکو نه پوښتنه کوم: که د نړۍ د ټولو خلکو داسې خوبونه يوې خوا ته پرېږدو، يوه دوه بېلگې ئې راواخلو او وغواړو چې د خوب منشأ او حقيقت معلوم کړو، نو ځواب به مو څه وي؟ زه څنگه له راتلونکو پېښو خبر شوم؟ چا خبر کړم؟ دا اطلاع چا راکړه؟ د دې الهام سرچينه چېرې ده؟

دغه "خوبونه" سر بېره پر دې چې د انسان د روحي ابعادو څرگندوونکي او مظاهر دي د الهام د سرچينې وجود چې د مادې له محدودې بهر دی هم په اثبات رسوي او يو بل حقيقت د "تقدير او برخليک" په نامه منعکس کوي، ته په خپله روياء کې د يوې داسې پېښې په جريان کې لوېږې چې ډېره موده وروسته ترسره کېږي او مصداق ئې په وينه کې وينې؛ او د دې معنی دا ده چې انسان د هغې تگلوري لاروی دی چې لوړې ژورې ئې پخوا ټاکل شوې دي او خامخا دی ترې تېرېږي. د تگلوري غوره کول د ده کار دی؛ خو هغه لوړې ژورې چې دی د لارې په اوږدو کې بايد ترې تېر شي له پخوا مقدر شوې دي، واک او اختيار ئې د انسان په لاس کې نه دی، دا موضوع د د ديني مباحثو يوه ډېره مهمه قضيه ده، هغه کسان چې په دې موضوع د ښه پوهېدو تلوسه او شوق لري بلنه ورکوم چې (په قضا او قدر ايمان او مقتضيات ئې) او د التکوير د سوريې د وروستي آيت تفسير دي په "د قرآن پلوشې" کې مطالعه کړي.

قرآن د يوسف عليه السلام د وروڼو منفي احساسات، له خپل ورور سره ناروا سيالي او رقابت او د ده د وژلو او له منځه وړلو لپاره د دوی غلطه اراده د دې لپاره زموږ مخي ته ږدي چې له داسې کارونو ځان وساتو، د دوی احساسات په دې توگه انځوروي:

﴿لَقَدْ كَانَ فِي يُوسُفَ وَإِخْوَتِهِ ءَايَاتٍ لِّلْءَايِلِينَ﴾ ٥٠ إِذْ قَالُوا لِيُوسُفُ

د يوسف سوره د
قرآن پلوشې

وَأَخُوهُ أَحَبُّ إِلَيَّ أُبَيِّنَا مِّنَّا وَخَنُ عَصْبَةً إِنَّ أَبَانَا لَفِي ضَلَالٍ مُّبِينٍ ﴿٨﴾

(٧) د يوسف او د ده د وروڼو په قصې کې، پوښتونکو ته روښانه نښې دي.
(٨) کله چې دوی وویل: یقیناً چې يوسف او ورور ئې زموږ پلار ته تر موږ ډېر گران او محبوب دي، په داسې حال کې چې موږ (ډېر او پیاوړې) ډله یو، په دې کې شک نشته چې پلار مو په څرگندي اشتباه کې دی.

د يوسف علیه السلام او د هغه د وروڼو ترمنځ د نزاع او کړکېچ قصه ډېرو هغه پلټونکو او پوښتونکو ته چې د دغه ډول کړکېچونو د لاملونو په لټه کې دي او غواړي پوه شي چې عوامل او محرکات ئې څه دي او پاېلې ئې څه، مدلل ځواب وایي او هره اندېښنه ئې په دقیقه توګه رفعه کوي، په دې آیتونو کې د يوسف علیه السلام د وروڼو داسې څو خبرې په ګوته شوې چې په ترڅ کې ئې د کړکېچونو د ناسم او متجاوز لوري وینا او دریځ موږ ته توضیح کوي او هغه دا چې:
دی په ناحقه سره زموږ پر پلار تر موږ ډېر گران دی.

په داسې حال کې چې زموږ شمیر زیات دی او د پلار د حمایې، ساتنې او دفاع دروند پټې زموږ پر اوږو دی.

په دې کار سره یقیناً چې زموږ پلار لویه اشتباه کوي.

په دې څرګندونو کې څو مهم ټکي د څېړنې وړ دي:

الف:- په داسې حال کې چې یعقوب علیه السلام له خپل زوی يوسف علیه السلام سره د هغه د ځانګړتیاوو په خاطر مینه لري، په ده کې هغه څه ګوري چې په نورو کې ئې نه لیدل، د ده لوړ استعدادونه، ښه اخلاق، او هوښیاري ئې خوښېده، د هغه په څېرې او کړنو کې ئې د یوه لوی شخصیت نښې لیدې او د همدې لپاره ئې خاصه اعتنا ورته کوله، داسې نه وه چې د خپلو زامنو تر منځ غیر عادلانه توپیر وکړي او بې موجه یوه ته په بل ترجیح ورکړي، د ده په څېر له یوه حساس او عادل

د قرآن پلوشې..... د

يوسف سوره

پيغمبره داسي بې عدالتي ډېره لرې ده، خو نور زامن ئې چي د يوسف عليه السلام ځانگړتياوو او لوړ شخصيت د دوی حسادت پارولې، يوسف ته د پلار خاصه پاملرنه بې عدالتي گڼي او د تبعيض او توپير په سترگه ورته گوري.

له يوسف عليه السلام سره د وروڼو د مخالفت اصلي وجه دا وه چي د ده د لوړ شخصيت په وړاندي ئې د حقارت احساس کاوو، د ده اخلاقي لوړتيا او عظمت ئې نه شو زغملی، د ده هغه صفتونه چي د پلار مينه، احترام او درناوی ئې راپارولو د ده د وروڼو کينه او حسادت ئې هڅولو. له لوړو شخصيتونو سره تل او د زمانې په هر پړاو کي همداسي کېږي، د دوی لوړو ځانگړتياوو ته پام سره د ټولني صالح او هوښيار خلک د دوی درناوی کوي خو د پرېوتې شخصيت خاوندان او مفسدين ئې د همدغو خصلتونو په وجه مخالفت ته ملا تړي.

هغه کسان چي د ذاتي مواصفتو له مخي د لوړ ټلو وړ نه دي، د لوړ الوت لپاره پياوړې وزرونه نه لري، له لويو لويو شخصيتونو سره د سيالۍ اهليت نه لري، خو حرص پرې غالب دی، جاه طلبه دي، حقايقو ته د تسليمېدو او د لوړو شخصيتونو پر عظمت د اعتراف پر ځای او له هغوی سره په ښکو کارونو کي د مرستي او ملگرتيا په ځای د ناروا رقابت لار غوره کوي، د ځان د غوره والي د ثابتولو لپاره د يوسف عليه السلام د وروڼو په څېر غلطو توجيهااتو ته پناه وړي او وايي: موږ په دې خاطر غوره او د احترام او توجه مستحق يو چي شمېر مو زيات دی!! ځواکمن يو!! د دوی په څېر په عصبيتونو تکیه کوي او د تعصباتو اور ته لمن وهي. په واقعيت کي دغه وگړي د کمزورو شخصيتونو خاوندان دي، د زعامت او مشرۍ وړتياوې او ځانگړتياوې نه لري؛ مگر جاه طلبه او د قدرت وېږي دي، غواړي دا حرص او اقتدار ته د رسېدو دا وژونکې تنده له نارواوو لارو اشباع کړي، د قومي او نژادي تعصباتو په پارولو سره غواړي قدرت ته ورسېږي او په دې توگه د قدرت په مسابقه کي پر خپلو رقيبانو بری ومومي. هغه چي د امت او ملت په شامله او پراخه مستوا کي د منل کېدو جوگه نه دی او دا کفايت او اهليت په کي نه شته چي د يوه پراخ ملت په کچه د مشرۍ مقام ترلاسه کړي نو د دې هڅه کوي چي لږ تر لږه د قوم، قبيلې او

د يوسف سوره د

قرآن پلوشې

عشیرې په سطح د زعامت مقام ته ځان ورسوي، خو دا مقام هم د حسادتونو او د نورو په ضد د کرکې او نفرت راپارولو له لارې ترلاسه کوي!!

قرآن په دې قصې کې موږ ته وايي: هغه کسان چې عصبيتونه عنوانوي، د ځان لپاره د قوم او قبیلې په نامه امتیازات غواړي او تل د قومونو تر منځ د امتیازاتو پر وېش اعتراض کوي، دوی د ځان او خپلو رقیبانو په اړه د خورا عادل مرجع قضاوت هم نه مني، داسې لکه چې د يوسف علیه السلام وروڼو د خپل حکیم، پوه، حساس او عادل پلار قضاوت هم ناعادلانه گانې او ویل ئې: موږ ته په پام نه کولو سره زموږ پلار ستره اشتباه کوي؛ ان ابانا لفي ضلال مبین!!

تاریخي تجربې ښيي چې د قومي عصبيت بیرغچیان سره له دې چې د هغوی قضاوت او دریځ د خلکو په گڼه او شمېر باندي ولاړ وي او د هر قوم نفوس د ملاک او معیار په توگه مني، مگر تل د اکثریت قضاوت ته غاړه نه ږدي او مخالفت ترې کوي، د اکثریت له لارې نه خپله لاره بېلوي، د امت په وړاندي ملت، د ملت په وړاندي ملیت او قوم او د قوم او قبیلې په منځ کې کورني او عشیره ئې حدونه عنوانوي. قرآن فرمایي چې دا شعارونه شیطاني لاملونه لري او د شیطان په تحریک او لمسونه رامنځ ته کېږي، شیطان وو چې د لومړي ځل لپاره ئې نژادي توپیر عنوان کړ او ویې ویل: انا خیر منه، خلقتني من نار و خلقتنه من طین. زه تر ده غوره یم، زه دې له اوره پیدا کړی یم او هغه دې له خاورې پیدا کړی دی.

که چېرې د يوسف علیه السلام په څېر له یوه ستر پیغمبر سره د خپلو ډېرو نږدې خپلوانو او دوستانو لخوا، له کومې گناه پرته او بې مجبه، داسې جفا او ظلم کېږي، نو ته اې د الله د لارې مجاهده! باید د الله تعالی په لار کې او د پیغمبرانو د کړنلارو او تگلارو په تعقیب کې، د دغسې جفاگانو منتظر واوسې او په ځان کې د هغوی د زغملو ځواک او زغم راپیدا کړې، داسې نه چې د آزمېښتونو او ستونزو پروخت بې حوصلې شې، نامېده شې او مبارزه په نیمه لاره کې ناتمامه پرېږدې او تا ته، اې د دغو صحنو تماشاچي! اې د عافیت پر غونډۍ ناست د مبارزو پابلو ته منتظره! تا ته ویل شوي: داسې و نه انگېرې چې دا د الله د لارې سرتېري مجاهدین

د قرآن پلوشې..... د

يوسف سوره

په دې خاطر له کړاوونو سره مخامخ دي چې د الله تعالى د عنايت او رعايت وړ نه دي او له الهي عنايت او پېرزوينو محروم کړی شوي!! او په دې سبب له دې برخليک سره مخامخ شوي چې غلطي او اشتباه ترې شوې!! داسي نه ده؛ دوی نه، بلکې تا اشتباه کړې، دا لورې ژورې او دا آزمېښتونه د دې لارې طبيعت او د الله تعالى د نه بدلېدونکو سننو څخه يو سنت دی. د خدای د لارې مجاهدين به د آزمېښت په دې لور وژورو او د کړاوونو او ستونزو په دې پېچومو او کړلېچونو کي روزل کېږي، د دوی صبر او استقامت به مضبوطېږي، د دوی استعدادونو ته به وده ورکول کېږي او د کمال او پوخوالي هغه پړاو ته به رسېږي چې د الله تعالى د نصرت وړ وگرځي او د بريا پرېکړه ئې وکړي.

بايبل ليکي چې د يوسف وروڼو خپلي رمې شکيم ته د خړولو لپاره بوولې وې... پلار ئې يوسف پسې ورولېږو چې احوال ئې واخلي، ... کله چې هلته ورنږدې شو، وروڼو ئې وويل: دا دی لوی خوب ليدونکی راغی، راځئ چې وئې وژنو او په يوه کوهي کي ئې واچوو، پلار ته به ووايو چې کوم ځناور خوړلی دی... يوه ئې وويل: د وژلو په ځای ئې ژوندی په څا کي واچوئ... په خپله به په کي مړ شي... له وررېښېدو سره سم ئې بريد پرې وکړ... جامې ئې ترې وايستلې او په څا کي ئې واچاوو... ناڅاپه ئې يو کاروان وليد چې د دوی خوا ته راروان دی... فيصله ئې وکړه چې پر دغه کاروان ئې وپلوري... له کوهي ئې راوايست او خرڅ ئې کړ... او کاروانيانو له ځان سره مصر ته روان کړ...

قرآن فرمايي چې د يوسف وروڼو په خپلو کي مشوره وکړه چې يوسف په کوهي کي اچوو، پرېږدو ئې چې کوم کاروان ئې له ځان سره کوم لږې ملک ته بوځي او د مريي په توگه ئې وپلوري، په کار ده چې پلار موږ ته تر ده زيات په درنه سترگه کتلی، زموږ شمېر زيات دی، هم دکور ټول کارونه کوو او هم ئې حفاظت کوو، خپل پلار ته راغلل او ورته ئې وويل: پرېږده چې يوسف له موږ سره د لوبو او مېوو خوړلو لپاره صحرا ته ولاړ شي، پلار ئې وويل: تاسو پوهېږئ چې زه ورپسې خفه کېږم او وېرېږم چې تاسو به ترې غافله شئ او لېوه به ئې وخوري، دوی بيا خپل شمېر ته گوته

د يوسف سوره د

قرآن پلوشې

وښووله او وئې ويل: كه لېوه ئې له موږ وخورې شي په داسې حال كې چې موږ كافي
ډېر يو نو موږ به بلا وهلي يو!!

أَقْتُلُوا يُوسُفَ أَوْ اطْرَحُوهُ أَرْضًا سَخْلَ لَكُمْ وَجْهَ أَبِيكُمْ وَتَكُونُوا مِنْ
بَعْدِهِ قَوْمًا صَالِحِينَ ﴿٩﴾ قَالَ قَائِلٌ مِّنْهُمْ لَا تَقْتُلُوا يُوسُفَ وَأَلْقُوهُ فِي
غَيَبَتِ الْجُبِّ يَلْتَقِطُهُ بَعْضُ السَّيَّارَةِ إِن كُنتُمْ فَاعِلِينَ ﴿١٠﴾ قَالُوا يَبْنَآبَانَا
مَا لَكَ لَا تَأْمَنَّا عَلَى يُوسُفَ وَإِنَّا لَهُ لَنَنْصَحُونَ ﴿١١﴾ أَرْسَلَهُ مَعَنَا غَدًا
يَرْتَعُ وَيَلْعَبُ وَإِنَّا لَهُ لَحَافِظُونَ ﴿١٢﴾ قَالَ إِنِّي لَيَحْزُنُنِي أَنْ تَذْهَبُوا بِهِ
وَأَخَافُ أَنْ يَأْكُلَهُ الذِّئْبُ وَأَنْتُمْ عَنْهُ غَافِلُونَ ﴿١٣﴾ قَالُوا لَيْنَ أَكُلَهُ
الذِّئْبُ وَنَحْنُ عُصْبَةٌ إِنَّا إِذًا لَّخَسِرُونَ ﴿١٤﴾

يوسف وورثئې او يا ئې د ځمكې (له مخه) لرې كړئ، ترڅو د خپل پلار پاملرنه
درته وزگار شي او تر دې وروسته صالح ټولې شئ، يوه ويونكي وويل:
يوسف مه وژئ، كه (د ده په ضد څه) كوونكي يئ نو د يوه كوهي په تياره تل
كي ئې وغورځوئ، چې كوم كاروان ئې ترلاسه كړي، وئې ويل: پلاره! ولې د
يوسف په اړه پر موږ باور نه كوې، حال دا چې موږ ئې خواخوږي يو. سبا ئې له
موږ سره ولېږه چې (د مېوو په ونو كې) وڅري او لوبي وکړي او موږ ئې حتماً
ښه ساتونكي يو، وئې ويل: كه ئې درسره بوځئ دا مي غمجن كوي او وېرېږم
چې لېوه به ئې وڅوري او تاسو به ترې غافله وئ، وئې ويل: كه لېوه ئې په
داسې حال كې وڅوري چې موږ يوه (پياوړې) ډله يو، نو موږ به په دې صورت

د قرآن پلوشې..... د

يوسف سوره

کي تاواني (بلا وهلي) يو.

په دې مبارکو آيتونو کې څو مهمې لارښوونې ترسترگو کېږي:
په سياسي مبارزاتو کې تل کمزوری، خو متعصب حریف دی چې د سالم او
رغنده رقابت او سيالۍ پر ځای پر پټو توطیو لاس پوري کوي، ترڅو له دې لارې
خپل رقيبان ترور کړي او د مبارزې له ډگره ئې وباسي.
ځينې بيا داسې دي چې که څه هم هدف ته درسيږو لپاره ناروا لارې غوره
کوي؛ مگر ادعا ئې داسې وي چې گواکې د دوی هدف نېک دی او هدف ته له رسيږو
وروسته به د خدمت مصدر گرځي او د صالحو افرادو په څېر به ښو عملونو ته ملا
تړي، د دوی په نظر نېک هدف ته د رسيږو لپاره هره لاره غوره کول جايز دي، د هدف
نېک والی نامشروع او ناروا تگلارو ته مشروعيت ورکوي، په داسې حال کې چې نه
د هدف تقدس کولای شي چې نامقدسه وسيله توجيه کړي او نه له هغه چا چې د
کمزورۍ په پړاو کې په غلطو لارو درومي، د خپلو رقيبانو د پرځولو لپاره نارواوو
وسېلو ته لاس کوي، دا توقع کېدی شي چې د ځواکمنۍ او قدرت پر مهال دې د
صالح انسان په څېر عمل وکړي؛ بلکې د دې په خلاف، اقتدار به د ده د لا زيات
انحراف سبب شي او د نورو په خلاف به د ده کړچار تر مخکې هم لازيات کرکجن او
د غندلو وړ کړي.

د يوسف عليه السلام د وروڼو دا وينا چې په تکرار سره ئې کړې: (نحن عصبه:
موږ ځويوه پياوړې ډله يو)، ښيي چې دوی پر شمېر او عدد ترکيز کوي او په همدې
سره غواړي ځان تر يوسف عليه السلام غوره او د خپل پلار د التفات او اعتنا
مستحق ثابت کړي!! مخکې ئې وويل: موږ د يوسف په نسبت غوره يو، ځکه چې
هغه يوازي دی او موږ يوه ډله يو او بيا وايي: څنگه به ئې لېوه رانه وځوري په داسې
حال کې چې زموږ په څېر ځواکمنه ډله ئې په څنگ کې او ساتنه ئې کوي!! الله تعالی
پر شمېر او "عده او عتاد" باندي د خپل بنده بروسه نه خونبوي، څوک چې پر ماسوی

د يوسف سوره د

قرآن پلوشې

الله باندې تکیه او اعتماد وکړي یوازي ئې پرېږدي او له خپلې مرستې څخه ئې محروموي، له خپلو بندگانو څخه غواړي چې یوازي د ده عبادت وکړي، یوازي ده ته د دعا او احتیاج لاسونه اوچت کړي، یوازي له ده مرسته وغواړي او یوازي پر ده باندې تکیه او اعتماد وکړي.

که تاسو په دې هکله د بایبل وینا ته څیر شئ نو وبه گورئ چې بایبل دوکه، چل ول، غولول او په خپلو ژمنو نه ودرېدل د خپل داستان د اتل په خبره کي انځوروي خو قرآن کریم ئې د مجرمینو ځانگړتیاوې گڼي، بایبل ئې یعقوب علیه السلام ته منسوبوي او کله چې د یوسف علیه السلام د وروڼو وار رارسي د دوی هغې دوکې ته گوته نه نیسي چې قرآن ورته اشاره کړې، گمان نه کوم چې د بایبل لیکونکي دې دا کار اشتباهاً کړی وي، باور مي دا دی چې دا کار ئې عمداً کړی، د ده له نظره خدعه او دوکه یو هنر او کمال دی، باید اتلانو ته منسوب شي، نه عادي خلکو او مجرمینو ته!!

بایبل لیکي چې د یوسف وروڼو د ده جامې د یوې وزې په وینو سرې کړې... پلار ته راغلل او وئې ویل: آیا دا د یوسف جامې نه دي؟ ... هغه جامې وپېژندې او وئې ویل: حتماً کوم ځناور خوړلی دی... نو له ویره ئې خپلې جامې خیري کړې، زړې جامې ئې واغوستې... ډېري ورځې ئې په ماتم تېرې کړې... د کورنۍ غړو هڅه وکړه چې هغه ته تسلی ورکړي خو گټه ئې ونه کړه... وئې ویل: ترمرگه به د یوسف غم هېر نه کړم!!

قرآن د بایبل دا وینا غلطه گڼي او فرمایي:

فَلَمَّا ذَهَبُوا بِهِ ۖ وَأَجْمَعُوا أَن تَجْعَلُوهُ فِي غَيْبَتِ الْجُبِّ ۚ وَأَوْحَيْنَا إِلَيْهِ لَتُنَبِّئَنَّهُمْ بِأَمْرِهِمْ هَذَا وَهُمْ لَا يَشْعُرُونَ ﴿١٥﴾ وَجَاءُوا أَبَاهُمْ عِشَاءً يَبْكُونَ ﴿١٦﴾ قَالُوا يَتَابَانَا إِنَّا ذَهَبْنَا نَسْتَبِقُ وَتَرَكَنَا يُوسُفَ عِنْدَ

د قرآن پلوشې..... د يوسف سوره

مَتَّعِنَا فَأَكَلَهُ الذِّئْبُ وَمَا أَنْتَ بِمُؤْمِنٍ لَّنَا وَلَوْ كُنَّا صَادِقِينَ ﴿١٧﴾
وَجَاءَ عَلَى قَمِيصِهِ بِدَمٍ كَذِبٍ قَالَ بَلْ سَوَّلَتْ لَكُمْ أَنْفُسُكُمْ أَمْرًا
فَصَبَّرْ حَمِيلٌ ۖ وَاللَّهُ الْمُسْتَعَانُ عَلَى مَا تَصِفُونَ ﴿١٨﴾ يوسف: ۱۵-۱۸

نو کله چې ئې له ځان سره بوت او په دې سلا شول چې په کوهي کي ئې واچوي او ده ته مو وحي وکړه چې په داسي حال کي به ئې په خپل دې کار خبر کړې چې دوی به ئې احساس هم نه کوي. او ماښام په ژړا خپل پلار ته راغلل، وئې ويل: اې زموږ پلاره! موږ لارو چې يو له بله د مخکي کېدو زغاسته وکړو او يوسف مو له خپلو شيانو سره پرېښود، نو لېوه وخوړ، او ته به راباندي باور کوونکی نه ئې که څه هم موږ رښتوني يو، او کميس ئې په دروغچني ويني لږلی راوړ، وئې ويل: داسي نه ده؛ خپلو نفسونو کوم کار درته ښايسته کړی، نو (زما دي) ښکلی صبر وي او په هغه څه کي خو له الله نه مرسته غوښتل کېږي چې تاسو ئې بيانوي.

په دغو مبارکو آيتونو کي له يوې خوا د يوسف عليه السلام د وروڼو حالت داسي انځور شوی چې د خپل تصميم د بدو پايلو او عواقبو له پوهيدو عاجز دي، نه پوهېدل چې په دې سره خپلو موخو ته نه شي رسېدی او داسې گومان ئې نه کاوو چې يوه ورځ به بيا له يوسف عليه السلام سره مخامخ شي او دا ټوله ماجرا به د دوی مخي ته کېږدي، له بلي خوا ښيي چې په همدې سخت او نازک حالت کي يوسف عليه السلام ته الهام وشو چې اندېښنې مه کوه، په کوهي کې له لوېدو مه وېرېږه، ډاډه اوسه چې له دې ځايه به حتماً ژغورل کېږي.

د يوسف عليه السلام د وروڼو طمع دا وه چې په دې سره به له خپلي مخي يو

د يوسف سوره د

قرآن پلوشې

ستر خنډ لري کړي او خپلو موخو ته د رسېدو لپاره به لار آواره کړي، خو نه پوهېدل چې د دې کار پايله به څه وي!! د خپل دغه شرمناک کار په عواقبو له پوهېدو عاجز وو او داسې گومان ئې نه کاوو چې يوه ورځ به بيا له يوسف عليه السلام سره مخامخ کېږي او دا ټوله ماجرا به د دوی مخي ته کېښودې شي!! همداراز فرمايي چې په کوهي کي د لوېدو په مهال يوسف عليه السلام ته الهام وشو چې پروا مه کوه، له دې ځايه به ووځې، داسې ورځ به راشي چې دوی به ستا مخي ته سرتيتي او شرمنده ولاړ وي او دا کار به وريپه يادوي!! او دا هغه څه دي چې د حق د لارې مبارزينو ته د ستونزو او کړاوونو په مهال الهام کېږي، الله تعالى ئې له ناهيلي ساتي او په زړونو کي ئې هيلي او امېدونه راپيدا کوي. د يوسف عليه السلام د قصې په بيانولو سره قرآن د دغو دريو اساسي موضوعگانو د اثبات لپاره تاريخي بېلگې زموږ مخي ته ږدي: د وروڼو مخالفت او د دوی په لاس کوهې ته لوېدل، د نامعلوم برخليک په لوري خوځېدل، په ارزانه بيه خرڅېدل، د ستونزو او کړاونو بېلگه، په څاه کي د لوېدو په وخت کي دا الهام چې له دې ځايه به حتماً ژغورل کېږي او له کوهي وتل د نجات بېلگه او په پای کي له خپلو وروڼو سره په داسې حال کي مخامخېدل چې هغوی به په خپلو نادودو او جفاگانو شرمنده وي د بري او د دښمن د ماتې تاريخي بېلگه. تاسو به د بابيل په هيڅ برخي کي او د هيڅ قصې په ترڅ کي ونه مومئ چې له کومي قصې ئې داسې کوم ستر مطلب ثابتول او يوه مهمه لارښوونه کول په نظر کي وي.

د يوسف عليه السلام وروڼه ماخستن په اوښلنو سترگو خپل پلار ته ورغلل او وئې ويل: پلاره! موږ له يوه بله د مخکي کېدو لوبه کوله، يوسف مو د خپلو شيانو خوا ته پرېښود، په همدې کي لېوه راغی او هغه ئې وخوړلو، ته به حتماً زموږ په خبري باور نه کوې که څه هم موږ په يقين سره رښتوني وو، هغه ورته وويل: داسې نه ده، خپلو نفسونو غولولي يئ او کوم غلط کار ئې درباندي کړی، زما لپاره له ښه صبره پرته بل څه نه دي پاتې، ستاسو د دې خبرو په وړاندي به له الله تعالى مرسته غواړم، يوازي الله تعالى هغه ذات دی چې په داسې حالاتو کي ترې مرسته غوښتی

د قرآن پلوشې..... د

يوسف سوره

شي!!

گورئ د بايبل او قرآن د ويناوو ترمنځ څومره ژور توپير دئ، يو د قصې اتل صابر، حساس او په حالاتو پوه انځوروي، د خپلو زامنو له وينا، خبرې او حركاتو پوهېږي چې دروغ ورته وايي، نه ئې په خبرو باور کوي، نه ئې په اوبلنو سترگو غولېږي او نه ئې د يوسف عليه السلام هغه جامې دوکه کولی شي چې په نورو وینو ئې سرې کړې. صبر کوي، په غمونو کي خپل رب ته پناه وړي. خو بل ئې د داسي بې صبره انسان په څېر انځوروي چې له ډېره ويره خپلي جامې څيري، زړې جامې پر تن کوي او ژمنه کوي چې تر مرگه به دا غم هېر نه کړي!!

قرآن د دې قصې په ترڅ کي موږ ته څو مهمې لارښوونې کوي:

بايد په خپلو قضاوتونو کي تلوار او عجله ونه کړو، بايد محتاط واوسو، يوازي د متهم ظاهري بڼه، اوبلنې سترگې، غولونکې ادعاګانې او هغه شواهد چې د خپلي ادعا د ثبوت لپاره ئې وړاندي کوي کافي ونه ګڼو، د متهم سوابق بايد په پام کي ولرو.

يعقوب عليه السلام حساس او پوه انسان وو، د يوسف عليه السلام د وروڼو په تصنعې ژباړه، د قضیې په باب د دوی د خبرو له څرنگوالي، د يوسف عليه السلام د کميس له وضعې او له يوسف عليه السلام سره د وروڼو مخکنیو حسادتونو ته په پام سره پوه شو چې زامنو ئې رښتيا نه دي ورته ويلې او اصله قضیه ئې ترې پټه کړې ده.

د مصیبتونو په وړاندي صبر کول د پیغمبرانو طریقه ده.

ښايي يعقوب عليه السلام ته د خپل زوی يوسف عليه السلام تر ورکېدو دا غم او اندېښنه لازياته درنه وه چې زامن ئې داسي دي، له ده او له خپل ورور سره ئې داسي څه کړي، بې شکه چې د يعقوب عليه السلام لپاره به د داسي زامنو زغمل او تحمل تر دې هم دروند پېټی او له زغم او حوصلې اوچت وو چې يو زوی ترې وړک شوی، د يوه شريف او بااحساسه انسان لپاره دا ډېر دروند پېټی وي چې خپل زامن د خپل اوچت انتظار خلاف گوري او له داسي کسانو سره په يو ځای ژوند کولو مجبور

د يوسف سوره د

قرآن پلوشې

شوی وي!!

يعقوب عليه السلام چي په خپله جليل القدره پيغمبر او د يوه ستر او اولوالعزمه پيغمبر ابراهيم عليه السلام لمسی دئ او الله تعالى ته د نږدې توب او د معنوي مقام په لحاظ خورا اوچت مقام لري، خو سره له دې ستر او اوچت معنوي مقامه، له غيبه بې خبره دئ، له دې عاجز دئ چي پوه شې زامنو ئې له يوسف عليه السلام سره څه کړي دي؟! خو کيلو متره لرې د ده نازولی او گران زوی په کوهي کي پروت دئ، خو دی ئې نه له حاله خبر دئ او نه ئې مرسته کولی شي!! خپل عجز او ناتواني په دې الفاظو بيانوي: يوازينی مستعان او مرستندوی الله تعاليدی، فقط له هماغه ذات نه بايد مرسته وغوښتلی شي. په دې بيان سره د هغو ناپوه خلکو خولو ته سخت گوزار ورکړی شوی چي په غيب باندي له الله تعالى پرته د بل چا د پوهېدا دعوا کوي!! د قصې دغه برخه موږ ته د قرآن عظيم الشان له اساسي مطالبو نه يو مطلب په گوته کوي، هغه دا چي په ځمکه او آسمان کي له الله تعالى پرته نه څوک په غيبو علم لري او نه د چارو د سمبالولو واک او اختيار لري، هر څوک چي له خدايه پرته بل چا ته د غيبو د علم نسبت وکړي او هغه د چارو متصرف وگڼي نو يقيناً چي قرآن ئې تکذيب کړی دئ.

وَجَاءَتْ سَيَّارَةٌ فَأَرْسَلُوا وَارِدَهُمْ فَأَدْلَى دَلْوَهُ قَالَ يَبُشْرَىٰ هَذَا غُلْمٌ

وَأَسْرُوهُ بَضْعَةً ۖ وَاللَّهُ عَلِيمٌ بِمَا يَعْمَلُونَ ﴿١٩﴾ وَشَرَوْهُ بِثَمَنٍ بَخْسٍ

دَرَاهِمَ مَعْدُودَةٍ وَكَانُوا فِيهِ مِنَ الزَّاهِدِينَ ﴿٢٠﴾ يوسف: ١٩-٢٠

او يو کاروان راغی او خپل اوبه راوړونکی ئې ولېږو او هغه هم خپله بوکه (په ځا کي) کښته کړه، وئې ويل: اي! زېری زېری، دا دئ يو زلمی او هغه ئې د مال متاع په توگه پټ کړ، په داسي حال کي چي الله د دوی په کړو وړو ښه پوه دئ

د قرآن پلوشې..... د

يوسف سوره

او په ناخيزه بيه خو درهمو ئې وپلورو او د ده په اړه زاهدان ول.

ناخپه يو کاروان راغی، د کوهي خوا ته ئې واړول، يو کس ئې د اوبو راايستلو لپاره ولېږو، د بوکې راايستلو پر مهال متوجه شو چې يو تنکی زلمی ورسره راپورته شو، چيغې ئې کړې: زېری زېری دا دئ يو تنکی زلمی!! د کاروان مشر امر وکړ چې په يوه خوندي ځای کې ئې پټ کړي، ښه سلوک ئې ورسره کاوو، پرې مهربانه ول، مصر ته ئې له ځان سره بوت، هلته ئې په ارزانه بيه وپلورو

بايبل ليکي چې د يوسف عليه السلام وروڼو د کاروان له ليدو سره هغه بېرته له کوهي راوايست او په کاروانيانو ئې وپلورو، دا خبره هم قرآن ردوي او هم ئې عقل نه مني، که دوی په کاروانيانو د پلورلو اراده درلودی نو ولې به ئې په کوهي کې اچاوو؟ يوسف عليه السلام د پلورلو په وخت کې کاروانيانو ته ویلي شو چې زه مريي نه یم، دا مي وروڼه دي، پلار مي خبر نه دئ... هيڅوک نه غواړي په داسي لانجې کې ښکېل شي او آزاد انسان د مريي په نامه واخلي!! قرآن فرمايي چې يوسف عليه السلام په مصر کې وپلورلی شو.

قرآن د بايبل دا ادعا ردوي چې کاروانيانو يوسف عليه السلام له خپلو وروڼو وپېرېدو، د دې ادعا برعکس وايي چې کاروانيانو له څاه راوايست او د موندل شوې قيمتي متاع په څېر ئې پټ کړ، د قرآن په دغو مختصرو الفاظو کې هومره ژور مطالب پراته دي چې د هغه مهال د ټولنې د دردونکي وضعيت د دقيق توضيح لپاره کفايت کوي، د کاروان د سالار يو غلام هغه ته د يوه تنکي ځوان د موندلو زېری ورکوي، هغه ئې د قيمتي متاع په څېر پټ ساتي او دا ځکه چې دی به خو ورځي وروسته د مصر په بازار کې په گرانه بيه پلوري، يعنې هغه مهال نه يوازي د غلامانو د پېر پلور بازار گرم وو بلکې دومره بې امنيتي خوره وه چې چاته به کوم ماشوم او تنکی زلمی په لاس ورغی، که څه هم د کومي آزادې او عزتمنې کورنۍ غړی به وو، بس د غلامانو په ډلي کې به شامل شو، له خپلي کورنۍ سره به ئې

د يوسف سوره د

قرآن پلوشې

روابط د تل لپاره وشلېدل، د بېرته ستنېدو مجال ئې نه شو ترلاسه کولی، د مجهول برخليک په لوري به يوړل شو، لاس په لاس به شو، په يوه بل به خرڅ شو، په دې سره قرآن حکيم د هغه مهال اجتماعي وضعيت په دقيقه توگه انځور کړی.

د قرآن له وينا معلومېږي چي يوسف عليه السلام د کاروان سردار ته د خپلو وروڼو د جفا قصه اورولې، د هغه عاطفه او زړه سوی راپارېدلی او دې نتيجه ته رسېدلی چي يوسف عليه السلام خپلي کورنۍ ته له ستنېدو منع کړي، له ځان سره ئې بوځي، ترڅو د خپلو ځواکمنو او حسودو وروڼو لخوا ونه وژلی شي، دا ئې غوره گڼلې چي يوبنه ځای ورته پيدا کړي، د مصر په کوم معزز شخصيت باندي ئې په لږه بيه وپلوري، دا ئې هم نه دي غوښتي چي په گرانه بيه ئې وپلوري، د زياتو پيسو ترلاسه کولو په ځای ئې د دې ښکلي او باستعداده زلمي راتلونکې ته زياته توجه کړې.

قرآن د قصې د دغې برخي په ترڅ کي موږ ته لارښوونه کوي چي کله کله ستر ستر شخصيتونه په ډېره لږه بيه خرڅ کړي شي!! هو په خداي قسم همداسي دی، ډېر ځله ستر ستر شخصيتونه، د خپلوانو په لاس او حتی د خپلو ضعيف النفسه ملگرو په لاس دښمنانو ته په لاس ورکړي شوي او وژل شوي!!

په نولسم آيت کي ويل شوي چي کاروانيانو يوسف عليه السلام لکه مال او متاع پټ کړ، له دې نه په څرگنده معلومېږي چي نه ئې وروڼه له دې ماجرا خبر شوي او نه له کاروانيانو پرته بل څوک. عجيبه ده چې زموږ ځيني مفسرين هم د بايبل د دغې غلطې وينا تر اغېز لاندې راغلي او ادعا ئې کړې چي وروڼو ئې هغه له څا راوايست او په دې کاروان ئې وپلورو!!

وَقَالَ الَّذِي اشْتَرَاهُ مِنْ مِصْرَ لِمَرْأَتِهِ أَكْرِمِي مَثْوَاهُ عَسَىٰ أَنْ يَنْفَعَنَا

أَوْ نَتَّخِذَهُ وَلَدًا ۖ وَكَذَٰلِكَ مَكَّنَّا لِيُوسُفَ فِي الْأَرْضِ وَلِنُعَلِّمَهُ ۖ مِنْ

د قرآن پلوشې..... د يوسف سوره

تَأْوِيلَ الْأَحَادِيثِ ۚ وَاللَّهُ غَالِبٌ عَلَى أَمْرِهِ ۚ وَلَٰكِنَّ أَكْثَرَ النَّاسِ لَا يَعْلَمُونَ ﴿٢١﴾ وَلَمَّا بَلَغَ أَشُدَّهُ ۖ آتَيْنَاهُ حُكْمًا وَعِلْمًا ۚ وَكَذَٰلِكَ نَجْزِي الْمُحْسِنِينَ ﴿٢٢﴾

يوسف: ۲۱-۲۲

او هغه چا چې دى ئې د مصر (له بازاره) وپېرلو خپلي مېرمني ته وويل: مېشت خاى ئې ورته عزتمن كړه (په عزت او درناوي سره ئې وساته)، يا به گټه راوړسوي او يا به ئې خپل زوى وگټو، په دې توگه مو يوسف ته پر ځمكي تمكين وركړ او چې تاويل الاحاديث ورزده كړو، او الله په خپل كار برلاسى دى خو ډېرى خلك نه پوهېږي او كله چې پوځوالي ته ورسېدو (حكم) او (علم) مو وركړ او (ټولو) نېكانو ته همداسي بدله وركوو.

د قرآن له وينا معلومېږي چې د مصر عزيز د يوسف عليه السلام له ليدو سره سم د هغه له خبرې، خبرو، ناستې ولاړي، هونبيارتيا او زيركتيا نه پوه شوى چې هغه يو غلام نه، بلکې له يوې شريفې کورنۍ سره تعلق لري چې د حوادثو او پېښو طوفانونو له دې برخليک سره مخامخ کړى، نو ځکه ئې خپلي بنځي ته وويل: نه بنايي له هغه سره د مريي په څېر چارچلند وشي، بلکې په کار ده ښه ئې وپالې، هيله ده چې په دې کور کي د هغه شته والى موږ ته گټور ثابت شي، که مو په هغه کي نورې ښېگړي او وړتياوې وموندې په زويولى به ئې ونيسو او د خپلو ټولو شتمنيو امين او وارث به ئې کړو.

قرآن دې کور ته د يوسف عليه السلام د راوستو دوه اساسي موخي په گوته کوي، يو دا چې په دې توگه به ده ته پر ځمکي تمكين ورپه برخه شي او بل دا چې الله تعالى به ده ته د تاويل الاحاديث علم او پوهه وركړي، له دې نه معلومېږي چې

د يوسف سوره د

قرآن پلوشې

اقتدار ته د رسېدو لړۍ ئې له دې ځايه پيل شوې، د عزيز مصر په کور کې د ده ځای په ځای کېدا باعث شوه چې قدرت ته د رسېدو دروازې ئې پر مخ پرانيستی شي او همداراز دا بنسټي چې دلته او د عزيز مصر په کور کې د پاتې کېدو له لارې هغه ته ډېرې خبرې معلومي شوې، دلته پوه شوی چې د مصر په ټولني کې څه تېرېږي، اقتدار د څنگه خلکو په لاس کې دی، د واکمنانو شخصي ژوند څنگه دی، په قصرونو کې څوک ناست دي او په زندانونو کې څوک پراته، د دې ټولني قاضي د چا په گټه او د چا په ضد پرېکړې کوي، ده په کنعان کې کوچیانې او صحرائې ژوند وليدو او په مصر کې د بناريانو حالت او د دوی ترمنځ ژور توپيرونه، ټول هغه څه چې د ټولني د صالح مشرانو لپاره ئې زده کول ضروري دي په همدې توگه ده ته ورزده شول.

حکیم خدای غوښتل چې يوسف عليه السلام د مصر د ټولني د مشرتابه لپاره تيار کړي، د سختو آزموينو په لوړو ژورو کې وده ورکړي، هغه وړتياوې، ځواکونه او استعدادونه ئې راوينس کړي او ځلا ورکړي چې يوازي په سختو شرايطو کې راوينسېږي او ځلا مومي، د يوه حکيم، مدبر او زړه سواند قيادت وړتياوې په کې راپيدا کړي، پوره فهم او بصيرت ئې په برخه کړي، د کنعان په نيمه بدوي ټولني کې ممکن نه وه هغه استعدادونه په ده کې راپيدا شوي وي چې د مصر د واکمنۍ لپاره ضروري ول، کنعان د مصر له مدني ټولني نه خورا زيات توپيرونه درلودل، څوک چې په هغه محيط کې ستر شوی په دې نه توانېدو چې د مصر د محيط غوښتنې درک کړي او د هغه ستر هېواد د خلکو د قيادت له عهدې څخه ووځي، د دې لپاره چې يوسف عليه السلام د مصر د ټولني نبض ښه درک کړي، په ټولو اسرارو ئې دقيقاً پوه شي، د سياسي او اجتماعي اړيکو او مناسباتو په ماهيت ئې ښه پوه شي او په هغه کې د مصر د متمدني ټولني د زعامت وړتوب او لياقت راپيدا شي، نو ښايي چې د کنعان د نيمه بدوي ټولني نه مصر ته لاړ شي او هلته تر يوې مودې د مصر د زمامدارانو د ډلې د يوې مرفه کورنۍ په غېږ کې پاتې شي، هماغسې لکه چې الله تعالی موسی عليه السلام د يوې اسرائيلي مظلومې کورنۍ له غېږې بيل کړ او د

د قرآن پلوشې..... د

يوسف سوره

سيند د خپو پر اوږو ئې د فرعون کور ته ورساوو، د هغه جلاد له تيغه ئې وژغورو چې د بني اسرائيلو د بچيانو د وژلو او حلالولو لپاره گمارل شوی وو، د دښمن ماڼۍ ئې ورته مدرسه وگرځوله او په همدغې مدرسې کې ئې هغه علم او حکمت په برخه شو چې د دغې ټولنې د لارښوونې او قيادت لپاره ئې ورته ضرورت درلود، له ده نه مخکې ئې يوسف عليه السلام هم له کنعانه مصر ته ورساوو، د مصر د عزيز کور ئې ورته مدرسه کړ، دلته ئې د تاويل الاحاديث علم په برخه شو، دلته د مصر د ټولنې په نبض پوه شو او دلته د دې ټولنې د زعامت وړتياوې او ځانگړتياوې په کې وپاللې شوې. ده ديانت او خدای لمانځنه د ابراهيمي کورنۍ په غېږ کې زده کړې وه، مينه، سادگي، مروت، زړورتيا، صداقت، صبر، قناعت او ټولې هغه ښېگړې چې د نيمه بدوي ژوند ځانگړتياوې دي، دا ئې په کنعان کې ترلاسه کړل، هغه درايت او فراست چې د مصر د ټولنې د مشرتابه لپاره ضروري وو دا ئې بايد په خپله په مصر کې، د عزيز مصر په کور او په زندان کې ترلاسه کړی وی، د کنعان په چاپېريال کې دا زده کړه ورته ممکن نه وه، نو ځکه حکيم خدای په خپل خاص الهي تدبير سره هغه مصر ته وروست او د مصر په يوې واکمنې او حکمرانې کورنۍ کې ئې مېشت کړ او په دې سره ئې په ده کې د دغو استعدادونو د ودې شرايط برابر کړل.

په دې قصې سره قرآن موږ ته دا ستر درس راکوي چې هيڅوک، که هر څومره ځواکمن وي، په هيڅ تدبير او حيلې سره نه شي کولی د الله تعالی پرېکړې وځنډوي او د تحقق مخه ئې ونيسي، الله تعالی چې څوک د يوې ټولنې او ملت د زعامت لپاره غوره کړی او هغه ته ئې د مشرتابه وړتياوې ورکړې وي، کوم قدرت کولای شي د هغه په مخ کې خنډ شي؟! او دغه مقام ته د رسېدو مخه ئې ونيسي؟! مگر د يوسف عليه السلام له عبرت او پنډه ډکه قصه دا نه ثابتوي چې خدای په خپل کار کې برلاسی او غالب دی، خو ډېر خلک پرې نه پوهېږي.

قرآن فرمايي چې کله يوسف عليه السلام د پوځوالي او رشد مرحلې ته ورسېد، نو حکم او علم ورکړ شو، په قرآن کې اکثراً د پيغمبرانو د بعثت د بيانولو

د يوسف سوره د

قرآن پلوشې

لپاره دا الفاظ کارول شوي چي حکم او علم ورکړی شو او په دې سره موږ ته لارښوونه کوي چي پیغمبرانو علیهم السلام ته هم علم ورکړی شوی او هم د حکم او فیصلې قوت، هغوی هم فکري امامان دي او هم سیاسي مشران او د پرېکړو او حکم کولو مرجع، دلته د يوسف علیه السلام په هکله ویل شوي چي (حکم) او (علم) ورکړی شو، له (علم) نه مخکي د (حکم) یادښت دا مطلب په گوته کوي چي يوسف علیه السلام لومړی قدرت ته رسېدلی او د مصر واکمن شوی او بیا په پیغمبرۍ مبعوث شوی. خو دلته دا هم ویل شوي چي الله تعالی له ټولو محسنینو او نېکانو سره همداسي معامله کوي، دا الهي معامله یوازي پیغمبرانو ته نه ده مختصه شوې، بلکي ټول نېکان هم په کي شاملېږي، د هغوی هڅې به هم خامخا ثمر ته رسوي او نېکه بدله به ورکوي، د پېښو او حوادثو په لوړو ژورو او پېچومو کي به هغوی ته رشد او وده ورکوي او د دښمن د توطئو په وړاندې به ئې ساتنه او حفاظت کوي او د دوی د بریا او برلاسی لاره به آواروي.

بایبل تر دې عنوان لاندې (يوسف او د فوطيفار مېرمن) لیکي: په مصر کي د فرعون د ساتونکو مشر فوطيفار، يوسف په بیه واخیست... څه موده وروسته ئې دی د خپل کور او تجارت ناظر وټاکو... يوسف ښایسته ځوان وو، د فوطيفار مېرمني زړه پرې بایلو... له هغه ئې د مباشرت غوښتنه وکړه... هغه ونه منله او وئې ویل: باډار مي پر ما دومره اعتماد کړی، د خپلو ټولو شتمنیو اختیار ئې راسپارلی... څنگه به دا کرکجن کار کوم... دا د خدای په وړاندې لویه گناه ده... خو هغې لاس نه اخیست... یوه ورځ يوسف د کور په کارونو لگیا وو... له دوی دواړو پرته بل څوک په کور کي نه وو... هغې مېرمني لاس ورواچاوو چي له ما سره څمله... يوسف ترې وتښتېدو او له کوره ووت، خو جامه ئې د هغې ښځي په منگولو کي پاتې شوه... ښځي خدمتگارانو ته چيغې کړې او هغوی ته ئې وویل: خاوند مي یو عبراني نوکر کور ته راوستی، دا دی ما ته ئې سپکاوی راواړولو... زما خوني ته راغی... لاس ئې راواچاوو... ما چيغې کړې او دی وتښتېدو او دا دی جامه ئې زما په لاس کي پاتې شوه... کله چي فوطيفار د خپلي مېرمني خبري واورېدې ډېر په

د قرآن پلوشې..... د

يوسف سوره

غصه شو او يوسف ئې په هغه زندان کي واچاوو چي د پاچا نور بنديان په کي اچول شوي وو!!!)

د بايبل له ليکونکي پوښتنه کوو: تا خو څو سطره مخکي ليکلي چي په کور کي بل څوک نه وو، نو د فوطيفار مېرمني چا ته غږ کړ او دا خدمتگاران په يوې چيغي څنگه او له کومه راورسېدل؟! راشه د قرآن وينا واوره چي څومره دقيقه او له ژورو لارښوونو ډکه ده:

قرآن د قصې دا برخه د يوسف عليه السلام د ابتلاء او آزموينې د يوه بل، خو ډېر حساس او خطرناک پړاو په توگه رااخلي، تر دې مخکي د وروڼو له مخالفت او حسادت سره مخامخ شو، په کوهي کي واچولی شو، په ارزانه بيه خرڅ شو، بل ملک ته يوېل شو، آزاد ژوند ئې د غلامۍ په ژوند بدل شو، په پای کي د يوې مفسدې مصري کورنۍ نوکرۍ ته اړ شو او دا د ده د ژوند تر ټولو حساسه مرحله او تر ټولو خطرناکه آزموينه، اوس له يوه بل دښمن سره مخامخ دئ، مخکني دښمن په زړه کي ورته کينه او حسادت درلود، خو دا دښمن په زړه کي ورته هوس او شهوت لري، هغه په کوهي کي وغورځاوو او دا ئې د گناه په ډنډ کي غورځول غواړي، د دې دښمن دام ډېر غولونکی او جالب دئ او ځان ترې ساتل ډېر گران.

قرآن نه د دې مصري نوم اخلي او نه ئې د مېرمني، دا ځکه چي قرآن د تاريخ کتاب نه دئ، د نومونو يادول نه مفيد دئ او نه ضروري، د عزيز مصر په نامه ئې يادوي او دا د دې لپاره چي وښيي د مصر ټول هغه شخصيتونه چي دا ئې يو وو، د ده په خبر ول، په خپلو کورونو کي ئې زلمي خدمتگاران او پېغلي خدمتگارانې ساتلې، د دې پروا ئې نه وه چي له دې څه فتنې راولاړېږي، داسي پېښو ته ئې د گناه په سترگه نه کتل، خاص اهميت ئې نه ورکاوو، دا اختلاط او حتی په جنسي روابطو کي آزادي د هغو کورنيو يوه عادي او عامه معامله وه او د هر اشرافي ژوند يوه لازمي ځانگړتيا ده.

قرآن فرمايي چي د عزيز مصر مېرمني يوسف خپلي خوني ته وروغوښت، دروازې ئې کلکي وتړلې، بيا ئې يوسف ته بلنه ورکړه، هغه انکار وکړ، وئې ويل:

د يوسف سوره د

قرآن پلوشې

الله تعالى مي رب دئ، دغه ځای ته ئې راوړسولم، دومره پېرزويني ئې راباندي وکړې، دا کار لوی ظلم دئ، ظالمان نه ژغورل کېږي او نه بريالي کېږي!! د قرآن الفاظ دا دي:

وَرَاوَدَتْهُ الَّتِي هُوَ فِي بَيْتِهَا عَنْ نَفْسِهِ ۖ وَعَلَقَتْ الْأَبْوَابَ وَقَالَتْ هَيْتَ لَكَ ۚ قَالَ مَعَاذَ اللَّهِ إِنَّهُ رَبِّي أَحْسَنَ مَثْوَايَ ۖ إِنَّهُ لَا يُفْلِحُ الظَّالِمُونَ ﴿٢٢﴾ وَلَقَدْ هَمَمْتُ بِهِ ۖ وَهُمْ بِهَا لَوْلَا أَن رَّأَى بُرْهَانَ رَبِّهِ ۖ كَذَلِكَ لِنَصْرِفَ عَنْهُ السُّوءَ وَالْفَحْشَاءَ ۚ إِنَّهُ مِنْ عِبَادِنَا الْمُخْلَصِينَ ﴿٢٣﴾ وَأَسْتَبَقَا الْبَابَ وَقَدَّتْ قَمِيصَهُ مِنْ دُبُرٍ ۖ وَأَلْفَيَا سَيِّدَهَا لَدَا الْبَابِ ۚ قَالَتْ مَا جَزَاءُ مَنْ أَرَادَ بِأَهْلِكَ سُوءًا إِلَّا أَن يُسْجَنَ أَوْ عَذَابٌ أَلِيمٌ ﴿٢٤﴾ قَالَتْ هِيَ رَاوَدَتْنِي عَنْ نَفْسِي ۖ وَشَهِدَ شَاهِدٌ مِّنْ أَهْلِهَا إِن كَانَ قَمِيصُهُ قُدَّ مِنْ قُبُلٍ فَصَدَقَتْ وَهُوَ مِنَ الْكَاذِبِينَ ﴿٢٥﴾ وَإِن كَانَ قَمِيصُهُ قُدَّ مِنْ دُبُرٍ فَكَذَبَتْ وَهُوَ مِنَ الصَّادِقِينَ ﴿٢٦﴾ فَلَمَّا رَأَى قَمِيصَهُ قُدَّ مِنْ دُبُرٍ قَالَ إِنَّهُ مِنْ كَيْدِكُنَّ ۖ إِنَّ كَيْدَكُنَّ عَظِيمٌ ﴿٢٧﴾ يُوسُفُ أَعْرِضْ عَنْ هَذَا ۖ وَاسْتَغْفِرِي لِذَنبِكِ ۖ إِنَّكِ كُنْتِ مِنَ الْخَاطِئِينَ ﴿٢٨﴾ يوسف: ٢٣-٢٩

هغې مېرمنې چې دی ئې په کور کې اوسېدو، نفسي غوښتنه ئې ترې وکړه،

د قرآن پلوشې..... د يوسف سوره

دروازې ئې وتړلې او وئې ويل: ژر شه، درته تياره يم، هغه وويل: پناه خداى ته، هغه مي رب دى، زما مېشت ځاى ئې راته بڼه او بڼايسته كړ، يقيناً چي ظالمان نه ژغورل كېږي، يقيناً چي هم هغې د ده تلوسه وكړه او كه ده د خپل رب برهان نه وى ليدلى حتماً ئې د هغې تلوسه كوله، په دې توگه مو فحشاء او بدكاري ترې وگرځوله، بې شكه چي هغه زموږ له مخلصو بندگانو څخه وو، (هغې غوښتل لاس ورواچوي، دى ترې وتښتېدو)، دواړو د دروازې په لوري منډي كړې، له شا (ئې تر لمنې ونيولو او د) كميس (لمنه ئې) وروشكوله، (له پرانستلو سره سم ئې) په دروازې كي د ښځي خاوند (په خپلي مخي كي) وموند، (مېرمني ئې) وويل: د هغه چا سزا به له دې پرته بل څه وي چي بندي شي او يا درناك عذاب (ئې په برخه شي) چي غوښتل ئې ستا مېرمني ته سپكاوى ورواړوي؟! ده وويل: دې له ما نفساني غوښتنه درلوده، د كورنۍ له غړو نه يوه شاهد داسي شهادت وركړ: كه ئې كميس له مخي غوڅ شوى وي، نو دې رښتيا ويلي او دى دروغجن دى خو كه كميس ئې له شا غوڅ شوى وي نو بيا خو دې دروغ ويلي او دى رښتونی دى، چي وئې ليدل كميس ئې له شا غوڅ شوى، نو خاوند ئې مېرمني ته وويل: دا ستاسو ښځو مكرونه دي، ستاسو مكرونه ډېر ستر ستر دي، يوسفه! له دې تېر شه او ته اې ښځې! د خپلي گناه معافي وغواړه، يقيناً چي خطا شوې يې!!

د قرآن دا برخه څو لارښوونې او ظريف ټكې زموږ مخي ته ږدي: الله تعالى يوسف عليه السلام د خورا ستر ماموريت او لويې دندې لپاره غوره كړى وو، د يوه ستر انقلاب لپاره، د يوه سياسي، اجتماعي، فكري او اخلاقي انقلاب لپاره، د مصر په څېر په يوې داسي ټولني كي چي له مدني لحاظه ډېره مخكي تللې خو له فكري او اخلاقي لحاظه ډېره وروسته پاتې، ظلم، فساد او بې

د يوسف سوره د

قرآن پلوشې

عدالتي خپل تور وزر پرې غوړولی، واکمنان ئې په فساد کي تر ستونې غرق، مظلومان له خپلو ټولو انساني حقوقو محروم، د واکمنانو د هوسونو قرباني، په نه گناه زندان ته درومي او د اربابانو د مزاج خلاف په يوه معمولي کار په دار خړول کېږي، دا ستر مأموریت سپېڅلی، مهذب، مدبر او د سپلين خاوند قیادت او زعامت ایجابوي، هغه کسان چي د اسلامي ټولني د جوړولو په لاره کي مبارزه کوي، هغه ټولنه چي پیغمبران علیهم السلام ئې پر جوړولو مأمور شوي، باید دغسي لوړ شخصیت ولري او د مبارزې په لوړو ژورو کي د دوی دا وړتیاوي راڅرگندي شي.

که چېرې ظروف او شرایط په گناه کي د انسان د پرېوتو مشوق وي او هغه گناه ته وهڅوي، نو د ډېرو سترو شخصیتونو د لوېدو او سقوط احتمال هم شته، له هغو ظروفو او شرایطو نه چي انسان گناه ته رابولي یا ئې ورته را کاري باید ځان وساتو.

که چېرې يوسف علیه السلام د خپل رب برهان نه وی لیدلی، د هغي مېرمنې په لوري به بنویېدلی وو، راشئ وگورو چي دا الهي برهان څه وو؟ د آیت له فحوی نه معلومېږي چي دا برهان د يوسف علیه السلام هغه احساس وو چي په دغو الفاظو سره ئې بیان کړ: الله تعالی مي رب او پالونکی دی، دې غوره مقام ته ئې راوړسولم، ظالمان نه ژغورل کېږي، همدغه احساس د دې باعث شو چي د ځوانۍ په هغه طوفاني دوره کي د شیطان او نفس له وسوسو خوندي پاتې شي.

قرآن فرمایي چي په دې کار سره یوازي دا نه چي دی له دغې گناه نه وژغورل شو بلکي په همدې سره بې حیايي او بدکاري له ده نه په شا وتمبول شوه!! د قرآن دا وینا په سطحي نظر سره انسان ته عجیبه برېښي، خو په لږ دقت سره پوهېدی شي چي په دې الفاظو کي ډېر ژور او ظریف مطالب پراته دي، څوک چي په لومړي ځل د خپل نفس ناروا غوښتنې او د خپل هوس د هڅونې په وړاندي صبر وکړي، تسلیم نه شي او پښې ئې له بنویېدو وژغورل شي، دغه کار په ده کي د ځان ساتنې هغه ځواک او احساس کمال او قوت ته ورسوي چي په راتلونکې کي د داسي هڅونو په وړاندي ئې پښې ونه بنویېږي، چا چي په لومړۍ مقابلې کي د بدیو په وړاندي ماتې ونه

د قرآن پلوشې..... د

يوسف سوره

خوړله، د بديو د مقابلې ځواک ئې لازیات پیاوړی او مضبوط شي او چا چي په لومړۍ مقابلې کي ماتې وخوړه، بیا بیا به تر بریدونو لاندې راځي او ماتې به خوري، څوک چي د بدکاریو دروازه پرانېزي ترل ئې ورته گران شي او څوک چي د لومړي ځل لپاره د هغې له پرانستلو ډډه وکړي د تل لپاره ترې خوندي پاتې شي، یوه گناه نورو گناهونو ته لار پرانېزي، یوې گناه ته په منفي ځواب ویلو سره د نورو مخه نیول کېږي، یوسف علیه السلام هغې لومړۍ بلني ته په منفي ځواب ویلو سره ټولو هغو کسانو ته ځواب ورکړی چي د ده د بې لاري کولو طمع ئې کوله، ټول په دې پوهېدلي چي دا هوښیار ښکار په لومي کي نه نښلي، چي د عزیز مصر مېرمن په دې ونه توانېده نور به څنگه هغه ښکار کړي شي او څنگه به د هغه د ښکار کولو جسارت او طمع کوي؟! هو؛ په دې سره الله تعالی له یوې خوا دی د ځوانۍ په هغو شېبو کي چي احساسات ښه په ځوښ کي وي او هوس ډېر ځپانده په گناه کي له پرېوتو وساتو او له بلي خوا ئې بد کاری ته بلونکي ځواکونه په فرسخونو له ده لرې کړل.

الله تعالی هغه د مصر د ټولني د زعامت لپاره غوره کړی وو، د مصر د هغه وخت پر ټولني د فحشا، اخلاقي فساد او جنسي آزادۍ تور وزر غوړېدلی وو، په خاصه توگه د ټولني په لوړ پوړیو او اشرافي کورنیو کي دا بیماری په پراخه پیمانه خوره وه، له دې پلوه ئې حالت داسي وو لکه د نن ورځي د لوېدیځي نړۍ د گنده ټولنو حالت، جنسي بې لاریتوب ته نه یوازي د گناه په سترگه نه کتل کېدل بلکي یو عادي کار گڼل کېدو، د یوسف علیه السلام دا کار د دې باعث شو چي د مصر ټولي هغه مېرمني چي په خپلو نورو سره ئې د مصر هر واکمن په آسانی سره ښکار کاوو له ده ناهیلې شي او د ده د بې لارې کولو طمع ونه کړي، که د عزیز مېرمن ونه توانېده چي یوسف علیه السلام د خپلي ځوانۍ په موسم کي دوکه کړي، هغه وخت چي احساسات ځپانده وي او په داسي حالت کي چي دی ئې مریي او خدمتگار وو، نو له هغه وروسته چي د عمر پوخوالي ته ورسېږي او د مصر واکمن شي، نو څنگه به هغوی وکولای شي چي دی ښکار کړي!! د قرآن دا الفاظ څومره دقیق دي: لَتَصْرِفَ

د يوسف سوره د
قرآن پلوشې

عَنْهُ السُّوءَ وَالْفَحْشَاءَ (ترخو په دې توگه بدکاري او بې حیايي ترې ایساره کړو!!)، داسې ئې نه دي ویلي چې هغه مو له بدکاری او بې حیايي راییسار کړ، نه بلکې بدکاري او فحشاء ترې ایساره شوه، یعنې هغه کار ئې وکړ چې نور بدکاري او بې حیايي ورته نږدې نه شي.

د هغو ټولو آزمېښتونو له جملې نه چې يوسف علیه السلام ورسره مخامخ شوی، خورا لوی او خطرناک ئې همدغه آزمېښت وو، د وروڼو مخالفت، کینه او حسادت، په څا کې لوېدل، مرییتوب ته لېږدېدا او بندي کېدا... دا ټول تر دې آزمېښت ډېر ډېر آسانه ول.

گورئ چې د قرآن د وینا په لفظ لفظ کې خومره ژورې لارښوونې او ظریف ټکي مخي ته راځي، دوه څېرې ئې په ډېره دقیقه او اغېزمنه توگه انځور کړې: یو د خدای بنده او بل د نفس بنده، یو له گناه تېښتي او بل په گناه پسې زغلي، یو د ځوانۍ په جذباتي موسم کې له گناه ځان ساتي او بل په داسې حال کې د گناه هڅه کوي چې ټولي جسمي او جنسي اړتیاوې ئې رفع شوې، دواړه د دروازې په لوري منډي وهي خو یو ئې د پرانستلو او له گناه نه د ځان ژغورلو په نیت او بل ئې د دې لپاره چې خلاصه نه شي او ښکار ئې له منگولو ونه وځي، دواړو د دروازې په لوري وځغاستل، یو ئې له گناه نه د تېښتي لپاره او بل ئې د بې لارې نفس د اشباع لپاره، یو ئې له خدایه ویرې تېښتي ته اړ کړی او بل ئې د زړه له مراد نه د محرومېدو وېرې، عجیبه صحنه ده، دوه متضادي څېرې په یوه تگلوري کې، د یوه منزل په لور په منډو، مگر له بېلا بېلو موخو سره، څه عجیبه صحنه نندارې ته ایښودل شوې، هغه صحنه چې زړه په لږزا او درزا راولي، مشاعر هڅوي، په انسان کې وجد راپاروي. ډېر داسې کسان مومې چې دوی او هڅې ئې د دې صحنې له څېرو سره ورته دي، ټول په یوه تگلوري کې، د یوه هدف او مقصد په لور تلوار کې، کله نا کله له ورتو شعارونو او ادعاگانو سره، خو یو ئې د رحمن خدای لپاره او بل ئې د نفس او شیطان په حکم، یو ئې په پاک لمنتوب سره او بل ئې له لږلو او ملوثو لاسونو سره،

د قرآن پلوشې..... د

يوسف سوره

يو ئې له الله تعالى نه د ويرې نه په ډك زړه سره او بل ئې له خيرن، خچن او گنده
ضمير سره.

دواړه د خپل محسن په وړاندي ودرېږي، د يوه د ژوند ملگری او د بل آقا، يوه
ته دې محسن هر څه ورکړي او د خپل ژوند شريکه ئې گرځولې، خو له بل سره ئې
يوازي دومره کړي چې په نوکړۍ ئې نيولۍ، يو خپل محسن ته صادق او وفادار او بل
ورته خائن او بې وفا، مجرم تر بې گناه مخکي د ځان د براءت ادعا کوي او بې گناه
تورنوي او د هغه لپاره د سزا غوښتنه کوي!! پاك لمنی بېگناه له دې ډډه کوي چې بل
تورن کړي، له ځانه دفاع ته اړ کېږي.

لکه څنگه چې مو د يوسف او د هغه د وروڼو په قصې کي ولوستل چې تېرى د
يوسف عليه السلام د وروڼو لخوا شوى، هغه ئې څا ته وغورځاوه او بيا ئې د ده
کميس د دې لپاره په "کاذبه وينه" سور کړ چې پلار پرې وغولوي، دلته هم وينئ چې
تېرى د بدکار او مجرم له پلوه دى او د صالح مظلوم کميس په کي خيري شوى، هغه
تورن شوى او هغه په زندان او دردناک عذاب گواښل شوى!! که تاريخ ته يو ځغلند
نظر واچوو نو وبه گورو د دغو دوو انساني لوريو ترمينځ د تاريخ د ټولو ټکرونو
ماهيت همدغسې دى.

کله چې دوى دواړه د مصر عزيز د وره خوله کي وينې، نو مجرمه بنځه ئې په
جگ غږ وايي: يوسف ستا پر عزت او ناموس د تېري او لاس اچولو نيت درلود، د
داسي تېري کوونکي سزا له دې پرته بل څه کېدى شي چې يا بندي شي او يا سخت
تعذيب شي!! په دې صحنه کي هم گورئ چې د شر او فساد سمبول يرغلگر دى،
تبليغات او افتراءات د هغه له لوري دي او د پاك لمنتوب او تقوا لورى تر تهاجم
لاندې او دفاع ته اړ شوى!! تل همداسي وي، د چا لمن چې په گناهونو لړلې وي هغه
څوک په گناه تورنوي چې له گناه نه د تېښتې پر وخت ئې لمن خپرې شوې. اکثراً
داسي کېږي چې سپيڅلي خلک د خپل سپېڅلتوب نه د دفاع لپاره د تبليغ ډېر لږ
احساس کوي او دا ضرورت لږ احساسوي چې د خپل پاك لمنتوب لپاره دلايل
وړاندي کړي، دا مجرمان او گناه گاران دي چې د خپل جرم د پټولو او سپېڅلتيا د

د يوسف سوره د
قرآن پلوشې

اثبات لپاره تبليغاتو ته ضرورت لري، دوی د ځان د تېرې لپاره نور خلك تورنوي.
الله تعالى په خپله له مخلصو بندگانو دفاع کوي، هغه تل له متقيانو او
پرهېزگارانو سره دی، يوازي ئې نه پرېږدي، آزمېښتونه پرې راولي، په لوړو ژورو
سره ئې آزمويي، دا ځکه چې ابتلاء او آزمېښت د الله تعالى سنت دی او دا ځکه چې
د آزمېښتونو په ترڅ کي د متقيانو روزنه کوي، په دې سره د دوی شخصيت ته
مزیده ځلا ورکوي، خو هيڅکله ئې د دښمنانو په وړاندي يوازي او بې اسرې نه
پرېږدي، چا چې د آزمېښتونو په دوران کي تر پايه پوري صبر وکړ، الهي مرسته به
ئې خامخا خوا ته را رسي، د باطل د پلويانو او ملگرو له منځه به داسي څوک
راولايوي چې له حق پالونکو دفاع وکړي، د مخالف لوري تورونه رد کړي او د دوی
پر پاکی او پاک لمنی شهادت ورکړي!! د يوسف عليه السلام لمن داسي څيرې
شوي چې د يوسف عليه السلام پر پاكي او د عزيز د ښځې په بدلمنتوب شاهدي
ورکوي، هماغسي چې په وينو لړلې کميس ئې يعقوب وپوهاوو چې لېوه نه دی
دارلې، بلکي وروڼو ئې کوم بل کار پرې کړی.

د عزيز مصر غبرگون ډېر سوړ، له دې هم ډډه کوي چې خپلي مېرمنې ته کومه
سخته خبره وکړي، دا خو پرېږده چې طلاقه ئې کړي، سزا ورکړي، يا دا له يوسفه
لرې کړي او يا يوسف ترې لرې کړي، له خپله کوره ئې وباسي او بل ځای ته ئې
ولېږي، تر څو د دې فاجعي له بيا تکراره مخنيوی وکړي، فقط دومره ورته وايي: د
ښځو مکرونه همداسي وي!! په مکرونو کي ډېر مهارت لري!! د عام خطاب په ډول،
داسي چې نوري ښځې ئې هم په کي شاملې کړې دي: د شځو مکرونه همداسي
وي!!! د دې دا کار خطا او غلطې گڼي خو په دې معنا چې ولې ئې خپل حيثيت او
مقام ته پام نه دی کړی، دا خو ستا نوکر دی نه سيال!! يعني دا کار په خپل ذات کي
د اعتراض وړ نه گڼي يوازي په هغه صورت کي ئې د اعتراض وړ شمېري چې له
خپل سيال سره نه وي!! يوسف ته ئې وويل: له دې خبرې نه تېر شه، څه چې درسره
شوي هغه هېر کړه او سترگې پرې پټې کړه!! او خپلي ښځې ته ئې وويل: د خپلي
گناه لپاره بخښنه وغواړه، اشتباه دې کړې ده!! خو د ده په الفاظو کي دا وضاحت نه

د قرآن پلوشې..... د

يوسف سوره

شته چې له چا بخښنه وغواړي، له الله تعالى نه كه له خپل مېړه نه؟! د ده الفاظ دا وو: انك كنت من الخاطئين: يقيناً چې ته له خطا شوو څخه يې!! آيا له دې خبرې نه د ده مقصد دا دى چې گناه دې كړې، دا عمل خو ذاتاً يوه گناه ده او يا دا چې دا گناه نه بلكي يوه اشتباه گنې او معنا ئې دا ده چې ولې ئې په يو مريي او غلام باندي زړه بايللى او له هغه ئې د زړه مراد غوښتى؟! د آيت الفاظ ډېر صريح دي، ده د ذنب، جرم او اثم پر ځاي د "خطا" لفظ كارولى چې مطلب ئې دا دى: د يوې شريفې كورنۍ عزتمنه مېرمن چې په خپل مريي زړه بايلي لويه اشتباه كوي!!

د مصر د عزيز له خبرو نه داسي معلومېږي چې د ده قصد دا دى چې مېرمن ئې بايد په خپله له ده نه بخښنه وغواړي، بايد له خپل دغه مېړه نه بخښنه وغواړي چې دا ټول آرام او له عيش او عشرته ډك ژوند ئې ورته مهيا كړى، دومره پراخ او زيات نعمتونه ئې تر پښو لاندي ورته غوړولي، خو له دې سره سره دا بل چا ته زړه وركوي او يوه مريي ته پر ده ترجيح وركوي!!

گورئ چې يوسف عليه السلام د دغو ټولو نعمتونو پر يوې وړې برخي لاس موندلى، له دې ټولو نعمتونو څخه ډېر لږ څه د ده هم په برخه شوي، خو دى ئې په مقابل كې د الله تعالى پاس ساتي او گناه كول د نعمت كفران گنې او ترې ځان ساتي، مگر د مصر د عزيز ښځه څومره ناشكره ده چې د دغو ټولو نعمتونو په وړاندي د خپل مېړه پاس نه ساتي؟! د نعمتونو وفرت او ډېروالى غالباً د هغه كفران ته لاره وباسي او انسان د منعم په وړاندي ناشكرى ته هڅوي او په انسان كې د عصيان او طغيان سبب گرځي.

بايبل دلته د دې قصې له يوې ډېرې مهمې او حساسې برخي هسي تېرېږي، خو قرآن ئې په تفصيل سره بيانوي او فرمايي: د ښار ځينو ښځو په خپلو غونډو او مجلسونو كې دا تبصرې پيل كړې چې د عزيز مصر مېرمني په خپل نوكر زړه بايللى، دا خو ئې څرگنده غلطې كړې ده!! (د دې له شأن سره خو دا نه ښايي چې له خپل غلام سره مينه وكړي، دا چېرې او غلام ئې چېرې!!)، قرآن فرمايي چې دا هسي د دوى مكر وو، ټولي په همدې مرض اخته وې، هسي ئې خپلو خاوندانو ته داسي

د يوسف سوره د

قرآن پلوشې

نښوده چې دوى د عزيز مصر د مېرمنې په څېر نه دي، په دوى دې دا بد گمان نه كوي!! كله چې د عزيز مصر مېرمن د دوى له دې مكره خبره شوه نو د مېلمستيا بند وبست ئې ورته وكړ، د يوې صفې په سر ئې ورته ځاى برابر كړ، د هرې يوې مخې ته ئې د مېوې لوبښى او چاره كېښوده، كله چې دوى په خوراك لگيا وې يوسف ته ئې د دوى خوا ته د څه وروړلو امر وكړ، كله چې د مصر د واكمنو مېرمنو وليد، حسن ته ئې هك پك او مجذوبې شوې، بې اختياره ئې خپل لاسونه غوڅ كړل، د عزيز مېرمنې پرې غږ كړ: دا هماغه كس دى چې تاسو پرې ملامتولم، هو! ما ترې د زړه مراد وغوښتو مگر هغه ډډه وكړه او كه غوښتنه مې ونه مني او اوامرو ته مې غاړه كېښېږدي ځاى به ئې زندان وي، خوار او ذليل به شي، يوسف (چې د دوى خبرې ئې اورېدلې او متوجه شوى چې اوس نو وضعيت لا ډېر خطرناك شو، دلته راغونډې شوې مېرمنې ټولي د دې په څېر دي اوس به هغوې هم د ده د بې لارې كولو هڅه كوي، نو الله تعالى ته ئې د دعا لاسونه اوچت كړل او وئې ويل: زما ربه! زندان تر هغه څه راته غوره دى چې دوى مې وربولي! كه ته مې د دوى له مكره ونه ساتې، دوى ته به ماييل شم او د نورو جاهلانو په څېر به شم!! الله تعالى د ده دعا قبوله كړه، له دې كنده محيطه ئې د ده د لرې كولو پرېكړه وكړه، عزيز مصر سره له هغه چې حقايق ورته څرگند شوي وو دا فيصله وكړه چې تر يوې مودې ئې زندان ته ولېږي.

د قرآن الفاظ دا دي:

وَقَالَ نِسْوَةٌ فِي الْمَدِينَةِ امْرَأَتُ الْعَزِيزِ تُرَاوِدُ فَتْنَهَا عَنْ نَفْسِهِ ۖ قَدْ شَغَفَهَا حُبًّا ۗ إِنَّا لَنَرُلَهَا فِي ضَلَالٍ مُّبِينٍ ﴿٢٠﴾ فَأَمَّا سَمِعَتْ بِمَكْرِهِنَّ أَرْسَلَتْ إِلَيْهِنَّ وَأَعْتَدَتْ لَهُنَّ مُتَكًا ۖ وَآتَتْ كُلَّ وَاحِدَةٍ مِّنْهُنَّ سِكِّينًا ۖ وَقَالَتِ اخْرُجْ عَلَيْهِنَّ ۖ فَأَمَّا رَأَيْنَهُ أَكْبَرْنَهُ ۖ وَقَطَّعْنَ أَيْدِيَهُنَّ وَقُلْنَ حَاشَ لِلَّهِ مَا هَذَا بَشَرًا

د قرآن پلوشې..... د يوسف سوره

إِنَّ هَذَا إِلَّا مَلَكٌ كَرِيمٌ ﴿٦٠﴾ قَالَتْ فَذَلِكُنَّ الَّذِي لُمْتُنَنِي فِيهِ وَلَقَدْ رَاودْتُهُ عَنْ نَفْسِهِ فَاسْتَعْصَمَ ۖ وَلَئِنْ لَمْ يَفْعَلْ مَا ءَامُرُهُ لَيَسْجَنَنَّ وَلَيَكُونَا مِنَ الصَّاغِرِينَ ﴿٦١﴾ قَالَ رَبِّ السِّجْنُ أَحَبُّ إِلَيَّ مِمَّا يَدْعُونَنِي إِلَيْهِ ۖ وَإِلَّا تَصْرِفْ عَنِّي كَيْدَهُنَّ أَصْبُ إِلَيْهِنَّ وَأَكُن مِّنَ الْجَاهِلِينَ ﴿٦٢﴾ فَاسْتَجَابَ لَهُ رَبُّهُ فَصَرَفَ عَنْهُ كَيْدَهُنَّ ۚ إِنَّهُ هُوَ السَّمِيعُ الْعَلِيمُ ﴿٦٣﴾ ثُمَّ بَدَأَ لَهُمْ مِّنْ بَعْدِ مَا رَأَوُا آيَاتٍ لِّیَسْجُنَّهُ حَتَّىٰ حِينٍ ﴿٦٤﴾

او د ښار ځينو ښځو وويل: د عزيز مېرمني له خپل مريي نفسي غوښتنه كړې، يقيناً چي ميني لېواله كړې، موږ ئې په څرگندي غلطۍ كي گڼو، نو كله چي ئې د دوى مكرچني خبري واورېدې پيغام ئې ورولېږو او د تكبې ځاى ئې ورته برابر كړ او د دوى هري يوې ته ئې چاره (په لاس كي) وركړه او (يوسف ته ئې) وويل: د دوى مخي ته ورووځه، نو كله چي ئې هغه وليد (تر خپل گمان ئې، لوړ وموند او خپل لاسونه ئې غوڅ كړل او وئې ويل: پاكي الله لره ده، دا خو انسان نه بلكي له يوې قدرمني او درنې فرشتې پرته بل څه نه دى، (د عزيز مصر مېرمني وويل: دا همغه څوك دى چي تاسو پرې ملا متولم، هو؛ ما ترې د زړه مراد وغوښتو او ده ځان لرې وساتو، كه هغه څه ونه كړي چي زه ئې پرې گمارم، نو هرو مرو به زنداني شي او حتماً به خوار او سپك شي، (يوسف) وويل: زما ربه! تر هغه څه چي دوى مي وربولي زندان راته غوره دى او كه ته د دوى مكرونه رانه وانه پوې دوى ته به ماييل او د جاهلانوله ډلي به شم، نور ب ئې دعا قبوله كړه او د دوى مكر ئې ترې وگرځاوو، بې شكه چي هغه پوه

د يوسف سوره د

قرآن پلوشې

اورېدونکې دى، بيا د څرگندو نښو له ليدو وروسته (دا ورته غوره) وېرېښېده
چې څه موده ئې بندي کړي.

دلته څو خبرې د ځانگړې توجه وړ دي:

د ښار د ښځو يوې ډلې، نه ټولو ښځو، فقط د درباريانو او رئيسانو ښځو، هغه
چې په خپل چاپېريال کې د نورو اشرافي مېرمنو له ټولو اسرارو خبرېږي، وويل: د
عزيز ښځې لويه غلطې کړې ده!! خپل غلام ته ئې زړه ورکړې او له هغه نه ئې د زړه
مراد غوښتى، د هغې په شان شريفه او لوړه نښه ښځه وگوره او مريې ته زړه بايلل
وگوره! هيڅوک داسې نه کوي لکه چې هغې کړي دي!! قرآن کريم د دوى دا خبرې
هسي مکر او حيله گڼي او دا په گوته کوي چې دوى ټولي په دې ناروغۍ اخته وې،
ټولي د عزيز مصر د مېرمنې په څېر وې، دا خبرې ئې د خپل پاک لمنتوب د اثبات
لپاره کړې او په دې سره ئې خپلو مېړونو ته ښودله چې دوى دا کار اشتباه گڼي او
هيڅ کله به ئې مرتکبې نه شي!!

قرآن فرمايي: کله چې دې د دوى مکرجنې خبرې واورېدې نو په هغوى پسې
ئې استازى ولېږو او د دوى لپاره ئې مجلس جوړ کړ، بالښتونه ئې ورته کېښودل او (د
غذا او مېوو پر دستر خوان باندې ئې) هرې يوې ته چاره کېښوده او (يوسف عليه
السلام ته ئې) وويل: د دوى مخې ته ورووځه! کله چې د هغوى نظر پرې ولگيدو،
نو هغه ئې (له خپل گومان او تصور نه) ډېر لوړ وموندو (د ټولو سترگې پرې ښځې
پاتې شوې او د مېوو پرځاي ئې) خپلې گوتې پرې کړې او وئې ويل: خداي ته پناه! دا
څو بشر نه دى، دا خو له يوې قدرمنې فرشتې پرته بل څه نه دى!! د عزيز مصر
مېرمن (له کوم شرم او حيا پرته د خپل راز او د عياشۍ د مجلسونو سيالو او هم
مسلکو ملگرو ته) وايي: زه مو په دې ملامتولم چې خپل مريې ته مې زړه ورکړې،
دا دى هغه غلام! هو ما ترې د زړه مراد وغوښتو خو هغه ډډه وکړه، لوړه کوم چې يا به
مې مراد پوره کوي او يا به زندان ته درومي، له ذلت او سپکاوي سره به مخامخېږي
او له دې ټولو نعمتونو به محرومېږي!!

د قرآن پلوشې..... د يوسف سوره

گورئ چې قرآن د مصر د اشرافي کورنيو اخلاقي وضعیت څنگه انځور کړی: د عزيز مصر د مېرمنې د عیاشۍ په محفل کې مېلمانه، آزاد خیالي، د مصر د اشرافو په کورنيو پوري مربوطې بدلمنې ښځې چې کله يوسف عليه السلام ويني، خپل حواس بایلي، خپل کنټرول له لاسه ورکوي، ټول د هغه د جمال په ننداره کې ډوبېږي او له ډېرې وارخطايۍ د مېوو پر ځای خپلې گوتې پرې کوي، بې له دې چې د شرم او حیا احساس وکړي د ده د حسن ستاینه کوي، د عزيز مېرمنې ته برائت ورکوي او دې ته دا مجال برابرېږي چې په پوره جسارت سره پر خپل کار اعتراف وکړي!!

قرآن په دغو څو لنډو جملو سره د مصر د درباریانو او زعيمانو د کورنيو د بد اخلاقو وضعیت او د هغوي د شخصي ژوندانه ټول اړخونه، پټې او ښکاره زاوېې او گونېې په ډېر دقت سره انځوروي او دا ښيي چې په غیر اسلامي ټولنو کې او د هغو خلکو په منځ کې چې پر خدای او آخرت ایمان نه لري، زعما او مشران ئې له اخلاقي لحاظه تر دې حده په فساد کې غرق وي، دومره سپک او ذلیل وي چې آزاد جنسي روابط په هغوی کې عادي کار گڼل کېږي او هيڅوک هم پرې اعتراض نه کوي.

دې ټکي ته مو باید پام وي چې له دې قصې څخه او له هغو تبصرو او تحلیلونو څخه چې د مصر د مشرانو اخلاقي وضعیت په کې خپرل شوی، د قریشو د سردارانو انتباه به څه وه؟ له دې به ئې څه پیغام اخیستو؟ آیا د دې قصې حرف حرف به ئې ځان ته متوجه نه گانې او هغه به ئې په ټولنې کې پر خپل اعتبار، رسوخ او عزت یو خطرناک برید او تېری نه بالو؟ آیا د مکې عامو خلکو به د دې قصې په هېنداري کې د خپلو سردارانو او د دوی د کورنيو خبره نه لیدله؟ او هر آیت به ئې د دوی پر بدې وضعې نه تطبیقاوو؟

په دې آیتونو کې د يوسف عليه السلام هغه وضعیت چې ورسره مخامخ وو په ډېر زړه راښکونکې، جالب او ښوونکې بڼه کې انځور شوی، هغه چې تازه رسېدلی ۱۸-۱۹ کلن ځوان دی، د صحرا په ویرې غېږه او د هغې په صافه او شفافه هوا کې دنیا ته راغلی او د ځوانۍ پړاو ته رسېدلی، الله تعالی ورته ښکلی صورت ورکړی،

د يوسف سوره د

قرآن پلوشې

د وروڼو جفا ئې ليدلې، په ځاكي د لوېدلو بده ورځ ئې گاللې، د غلامۍ شپې او ورځې ئې ليدلې او اوس د نړۍ په خورا متمدنه سيمه كې (د مصر په پلازمېنه كې) د مصر د عزيز په كور كې ژوند كوي، په هغه كې د بدوي او مدني ژوند آثار او نښې له ورايه ښكارېدې، د هغه رابښكونكې خبره د جلال او جمال، ښايست او تقوى، وقار او مهرباني، متانت او ساده توب ښكلې امتزاج وو، هر ليدونكې به ئې ځان ته رابښكو او د ځان مجذوب به ئې گرځاوو، د يوسف عليه السلام ذاتي ښېگړي ورته حادثې او پېښې رامنځته كړې، لومړى ئې د وروڼو له كينې سره مخامخ كړ او دا دى اوس د عزيز په كور كې له هغه لوي آزمېښت سره مخامخ شو، د عزيز ښځه ورپسې شوه، هره شېبه ئې د گناه په ناولي ډنډ كې د لوېد وېره وه، په هر گام كې ئې مخي ته دام، له هغه محفل نه وروسته خو د مصر د سردارانو ټولې مېرمنې پرې مينې او د هغه د اغوا لپاره ئې پايڅې رابډوهلې وې، د هغه ستونزه ئې لاس ته كړې وه، هري خوا ته چي گوري، گناه ورته خپله غولونكې غېږه پرانستې ده او په هر گام كې د شر داعي او بلونكې ورته په كمين كې دى، په ناز او نخرو ئې ځان ته رابلي، كه نور خلك په گناه پسې منډې وهي، دلته گناه په ده پسې غللي او هره شېبه د دې انتظار كوي چي هغه غافل ومومي او گوزار پرې وكړي، غافل ئې كړي، اراده ئې كمزورې وويني، گناه ته تمايل په كې راژوندى كړي او ډېر ژر ئې ښكار كړي، خومره خطرناكه صحنه ده او خومره ارواسوځوونكې آزمويښه؟ هغه په دې سخته مبارزه كې ثابت قدمه او كوټلى دى، له هر پړاو نه په بري سره سر لورې او فاتح تېرېږي، د عزيز د ښځې گواښونه ئې اورېدلي او ليدلي، چي يوسف بايد له دغو دوو نه يو غوره كړي، يا په گناه كې سقوط او د دې غوښتنو ته تسليمېدا، يا زندان ته تگ او د خواريو او ذلتونو منل، خو هغه د دغو دوو بديلونو څخه د يوه په انتخاب كې ځنډ ونه كړ، بې له ځنډه ئې زندان غوره كړ، په پوره اشتياق سره هغه بديل انتخابوي چي پرې وېراو ئې، په پوره سوز او د زړه له تله خپل رب ته دعا كوي او وايي: زما پالونكې خدايه! زندان له هغه څه ډېر راته محبوب دى چي دوى مي وربلي!!

دا برخه له يوې خوا موږ ته دا رابښي چي له دې محفل نه وروسته د عزيز مصر

د قرآن پلوشې..... د

يوسف سوره

مېرمن د يوسف عليه السلام په ښکارولو کې يوازي نه وه، د مصر د سردارانو ډېري مېرمنې ورسره شريکې شوې وې او له بله پلوه يوسف عليه السلام دغه صحنه دومره خطرناکه گڼلې چې د الله تعالى له لطف او مرحمته پرته ئې په بل څه خلاصون ترې گران ليدلى، د همدې لپاره ئې خپل رب ته په دې الفاظو دعا کړې: که د دوى مکر را نه دفع نه کړې، نو د دوى په دام کې به ولوېږم.

د قرآن دا وينا هم خاصه توجه غواړي چې فرمايي: يوسف عليه السلام جنسي بې لاريتوب او شذوذ د جاهليت له مظاهرو څخه گڼي، د قرآن له نظره په هرې ټولنې کې چې د دې گنده او ناولي عمل مظاهر راڅرگند شي نو هغه ټولنه له تمدن نه وروسته پاتې او جهل وهلې ټولنه ده. علم او تمدن انسان د قانونمندی خوا ته کارې او ټولې اړيکې د همدغې قانونمندی په سيوري کې تنظيموي او ټولنه له دې ژغوري چې قانون ترپنسولاندي شي، له حدودو تېرى وشي، نظم له منځه ولاړ شي، يو د بل په حق او حد تېرى وکړي، د انسان په ژوند کې تر ټولو مهمه او اساسي قضيه د ده جنسي اړيکې دي چې د ده او د ده د نسل ژوند او دوام ورپورې تړلى دى. د انسان د ژوند د دغه اساسي اړخ روغوالى، د قانون په چوکاټ کې د هغه تنظيمول او په دې برخه کې د پولو او حدودو د ترپنسولاندي کېدو مخنيوى د علم او تمدن له لومړنيو غوښتنو څخه ده. جهل او د انسان له فطرت او د هغه د جسم د سلامتيا او روغتيا له غوښتنو او د هغه د روح او بدن له صحي اړتياوو نه بې خبري د دې سبب کېږي چې د انسان د ژوند دغه اړخ ته لازمه اعتنا ونه شي، ضوابط ئې ترپنسولاندي شي او له حدودو ئې تېرى وشي، مگر دا نه گورئ چې د لوېديځې نړۍ بې مهاره ټولنه له دې جهته څومره رنځ وړي او له څومره خطرناکو ناروغيو سره مخامخ ده؟ د ايډز وژونکې ناروغي د دې ټولنې له مظاهرو څخه يوه ده، د لوېديځې نړۍ زړه سوانده پوهان په چيغو چيغو د خطر اعلان کوي چې يا آزادي جنسې اړيکې کنټرول کړئ او يا د هغه د بدو او تباه کوونکو عواقبو انتظار وکړئ.

الله تعالى د يوسف عليه السلام دعا قبوله کړه، ده زندان تر دې لږلي چاپېريال غوره وگاڼو، زندان ورته خوندي پناځى ښکاره شو، د مصر د واکمنانو له مکرجنو او

د يوسف سوره د

قرآن پلوشې

نخړه گرو بنځو نه ئي الله تعالى ته پناه يووړه، د دعاگانو اورېدونکي علیم خدای د ده دعا اجابت کړه، له هغه چټل او لږلي چاپیریال او په گناه کې له سقوط او لوېدو ئې وژغورو، الله تعالى د خپل مخلص بنده دعاگانې اوري او قبلوي ئې، هغه د خپل بنده له هر حالت څخه خبر دی، په دې پوهېږي چې د څه ډول معاملې وړ او مستحق دی؟

قرآن فرمایي چې درباریانو ته دا غوره وېرېښېده چې یوسف علیه السلام د څه مودې لپاره زندان ته ولېږي، په داسې حال کې چې حقایق ورته څرگند شوي او د یوسف علیه السلام په پاك لمنۍ پوه شوي ول. په دې اړه د قرآن له الفاظو معلومېږي چې یوازي د مصر عزیز نه؛ بلکې د مصر نورو درباریانو هم مصلحت په دې کې لیدلې چې د یوې مودې لپاره یوسف علیه السلام زندان کې وساتي، دوی دغه تصمیم د ځینو نښو نښانو له لیدو وروسته ونیولو!! خو دا نښې نښانې کومې وې، هغه چې د یوسف علیه السلام په پاك لمنۍ ئې دلالت کاوو او که هغه اطلاعات چې د هغې مېلمستیا له وضعیت ډول ته رسېدلې وو؟ د قرآن له دغو الفاظو (من بعد ما راوا الایات) او (ثم بدا لهم) چې په دواړو کې د جمعي صیغې راغلې نښې چې زندان ته د یوسف علیه السلام په لېږلو کې نور درباریان هم شریک ول او دا ځکه چې دوی ته دا اطلاع رسېدلې وه چې په هغې مېلمستیا کې د دوی مېرمنو هم په یوسف علیه السلام زړه بایللې او د هماغه څه کولو هڅه ئې کړې چې څو ورځې مخکې ئې د عزیز مصر مېرمن پرې ملا متوله!! دا بهیر موږ ته د هغې جاهلې ټولنې یوه بله توره زاویه هم په گوته کوي او هغه دا چې په دغو ټولنو کې فیصلې او پرېکړې د مصلحتونو له مخې کېږي، نه د عدالت له مخې، د غیراسلامي ټولنو په محاکمو کې د واکمنانو هوې او هوس واکمني او حکومت کوي نه (قانون او قضا)، حاکم او واکمن کولی شي یو بې گناه انسان د خپلې خوښې تر مودې پورې په زندان کې وساتي، همغسې لکه د مصر واکمنانو او درباریانو چې د خپلو مېرمنو د اداره کولو او له فساد د راڅلولو پر ځای ئې یوسف علیه السلام د نامعلومې مودې لپاره زندان ته ولېږو!!

هغه شخصیت ته چې الهي تقدیر د مصر په ټولنه کې د یوه ژور بدلون راوستو

د قرآن پلوشې..... د

يوسف سوره

لپاره غوره کړی او د دې ټولنې قیادت او زعامت به ده ته سپارل کېږي، ضروري ده چې د بدوي ژوندانه د وضعیت له مشاهدې او د مصر د حکامو د وضعې له ژورې مطالعې نه وروسته، د مصر د محاکمو د پرېکړو په څرنگوالي او ماهیت پوه شي او د زندان او زندانيانو له حال او احواله پوره خبر شي؛ او دا ځکه چې عوام د حاکمو نظامونو د پراخو تبلیغاتو له مخې داسې گومان کوي چې (محاکم) آزاد او مستقل دي او قاضي د قانون او مقرراتو په حکم قضاوت کوي او د عدالت له تامین نه پرته هیڅ څیز ته ارزښت نه ورکوي، د دې غلط ذهنیت تصحیح نه یوازي د عامه خلکو او طبقاتو تر منځ ضروري ده؛ بلکې د خواصو او د ټولنیزو انقلابونو د زعامت او مشرتابه په کچه هم ضروري ده، د زندان وضع او د زندانيانو حالت، د دې ټولنو د محاکمو او قاضیانو ماهیت په ښه توګه څرګندوي، د انقلاب مشران باید زندان ته لاړ شي تر څو په جاهلې ټولنه کې د عدالت او قانون ماهیت په خپلو ټولو غړيو او روح سره احساس کړي او په دې پوه شي چې په دې مجال کې کومې تبدیلی او انقلاب ته ضرورت شته!!

قرآن په دې قصې سره موږ ته دا درس راکوي چې که چېرې د الله تعالی کوم صالح بنده د ده په لار کې زندان ته درومي، باید ډاډه او مطمئن وي او د پاپلو په اړه دې هیڅ تشویش نه کوي، دا او هره پرېکړه دې د الله تعالی له لوري وګڼي او په دې باور دې وي چې په دې کې ئې حتماً حکمتونه او مصلحتونه ایښي دي، که نن نه پرې پوهېږې، ژر به پرې پوه شي، مګر نه گورئ چې زندان ته د يوسف علیه السلام تګ نه یوازي د ده له غوښتنې سره سم وو؛ بلکې الله تعالی په دې سره دی په ګناه کې له پرېوتو وژغورو، زندان ئې ورته یوه مدرسه کړه او د هغې په غیږه کې ئې له لا ډېرې فکري او اخلاقي ودې برخمن کړ او هلته ئې د مصر د ټولنې یوه بله تیاره زاویه له نږدې وکتله... او په پای کې له همدې زندانه د مصر واکمنۍ ته ورسېدو.

وَدَخَلَ مَعَهُ السِّجْنَ فَتَيَانٍ قَالَ أَحَدُهُمَا إِنِّي أَرَانِي أَعْصِرُ خَمْرًا وَقَالَ

د يوسف سوره د

قرآن پلوشې

أَلَا خُرِيتْنِي أَرْبَنِي أَحْمِلُ فَوْقَ رَأْسِي خُبْرًا تَأْكُلُ الطَّيْرُ مِنْهُ نَبِئْنَا بِتَأْوِيلِهِ ^ط
إِنَّا نَرْفُكَ مِنَ الْمُحْسِنِينَ ﴿٦٦﴾ قَالَ لَا يَأْتِيكُمَا طَعَامٌ تُرْزَقَانِهِ إِلَّا نَبَّأْتُكُمَا بِتَأْوِيلِهِ قَبْلَ أَنْ يَأْتِيَكُمَا ذَلِكُمَا مِمَّا عَلَّمَنِي رَبِّي إِنِّي تَرَكْتُ
مِلَّةَ قَوْمٍ لَا يُؤْمِنُونَ بِاللَّهِ وَهُمْ بِالْآخِرَةِ هُمْ كَافِرُونَ ﴿٦٧﴾ وَاتَّبَعْتُ مِلَّةَ
ءَابَائِي إِبْرَاهِيمَ وَإِسْحَاقَ وَيَعْقُوبَ مَا كَانَ لَنَا أَنْ نَشْرِكَ بِاللَّهِ مِنْ
شَيْءٍ ذَٰلِكَ مِنْ فَضْلِ اللَّهِ عَلَيْنَا وَعَلَى النَّاسِ وَلَكِنَّ أَكْثَرَ النَّاسِ لَا
يَشْكُرُونَ ﴿٦٨﴾ يَصْدَحِي السَّجْنَ ءَأَرْبَابٌ مُتَفَرِّقُونَ خَيْرٌ أَمِ اللَّهُ
الْوَحْدُ الْقَهَّارُ ﴿٦٩﴾ مَا تَعْبُدُونَ مِنْ دُونِهِ إِلَّا أَسْمَاءً سَمَّيْتُمُوهَا أَنْتُمْ
وَأَبَاؤُكُمْ مَا أَنْزَلَ اللَّهُ بِهَا مِنْ سُلْطَانٍ إِنْ الْحُكْمُ إِلَّا لِلَّهِ أَمَرَ أَلَّا تَعْبُدُوا
إِلَّا إِيَّاهُ ذَٰلِكَ الدِّينُ الْقَيِّمُ وَلَكِنَّ أَكْثَرَ النَّاسِ لَا يَعْلَمُونَ ﴿٧٠﴾

اوله ده سره (په يو وخت) دوه زلمي غلامان هم زندان ته ننوتل (بنديان شول)،
(هر يوه ئې يو خوب بيا بيا ليدلى وو، يوسف ته راغلل)، يوه ئې وويل: زه په
خوب كي ځان داسي گورم چي انگور زېښم او بل (ورته) وويل: زه په خوب
كي ځان داسي گورم چي پر خپل سر ډوډۍ وړم او مارغان ئې خوري، موږ د
دې خوبونو په تعبير پوه كړه، ته راته د نېكانو له ډلي معلومېږې، هغه وويل:
لايه هغه خواړه چي (معمولاً هره ورځ) دركول كېږي درته نه وي راغلى چي

د قرآن پلوشې..... د يوسف سوره

تعبير به ئې درته ووايم، دا د هغه علم يوه برخه ده چې زما پالونکي رب راښودلی، ما د هغه قوم دين پرېښود چې پر الله ايمان نه لري او پر آخرت کافران شوي. او د خپلو نيکونو ابراهيم، اسحاق او يعقوب د دين متابعت مي وکړ، موږ ته نه ښايي چې له الله سره کوم څه شريک کړو، دا پر موږ او پر ټولو خلکو د خدای يو فضل او پېرزوينه ده؛ خو اکثر خلک شکر نه کوي، (يعني دا د الله تعالی لويه پېرزوينه ده چې موږ ته ئې فرمايلي: له الله پرته بل چا ته سر مه ټيټوئ او بل ته لاس لمن مه اوږدوئ)، د زندان ملگرو! آيا ډول، ډول اربابان غوره دي او که يو غالب خدای چې (پر ټولو کایناتو) مسلط دی؟ له ده پرته خو تاسو د داسې څه عبادت کوئ چې هسي څو نومونه دي، چې تاسو او ستاسو پلرونو نومولي، الله هيڅ دليل ورته نه دی نازل کړی، حکم (صادرول) خويوازي الله لره دی، امر ئې کړی چې له ده پرته د هيچا عبادت مه کوئ، سم او سيده دين همدا دی، خو زياتره خلک نه پوهېږي.

بايبل تر دې عنوان لاندې (يوسف د بنديانو خوبونه تعبيريوي) ليکي: (فرعون د دربار د ساقيانو او نانوايانو په رئيسانو غصه شوی وو... دواړه ئې په هغه زندان کي واچول چې يوسف هم په کي وو... دوی زياته موده هلته پاتې شول... فوطيفار يوسف د دوی د خدمت لپاره گمارلی وو... يوه شپه دواړو خوب وليد... سهار يوسف متوجه شو چې دواړه خفه دي... پوښتنه ئې ترې وکړه... وئې ويل: موږ خوب ليدلی خو څوک نه شته چې موږ ته ئې تعبیر کړي... يوسف ورته وويل: د خوبونو تعبیرول د خدای کار دی!! ما ته ووايئ څنگه خوبونه مو ليدلي... د ساقيانو رئيس وويل: د انگورو داسي تاک مي وليد چې درې خانگي ئې وې... ناخاپه خانگي وغوړېدې او زيات انگور په کي وټوکېدل... له ما سره د فرعون د شرابو جام وو، انگور مي په کي وزېښتل او فرعون ته مي ورکړل او هغه وڅښل، يوسف ورته وويل: ستا د خوب تعبیر دا دی: درې خانگي يعني درې ورځي، تر دريو ورځو پوري به فرعون تا له

قرآن پلوشې

زندانه آزاد کړي او بيا به د ده ساقې شې... هيله مي دا ده چي ما هېر نه کړې، فرعون ته زما قصه وکړه او ترې وغواړه چي ما له دې زندانه آزاد کړي... کله چي د نانوایانو رئیس دا تعبیر واورېدو او هغه ئې ښه وموند نو هغه هم خپل خوب داسي ورته تېر کړ: په خوب کي په خپل سر باندي له ډوډۍ ډک درې شکورونه گورم ... مرغان راغلل او هغه ئې وخوړې، يوسف ورته وويل: درې ټوکړۍ يعني درې ورځي، درې ورځي وروسته به فرعون ستا سر له تنه بېل کړي او بدن به دې په دار وځړوي، مرغان به راشي او ستا د بدن غوښې به وخوري... درې ورځي وروسته د فرعون د زېږېدو کلوزه وه... دا دواړه بنديان ئې خپل حضور ته وروغوښتل... د ساقیانو رئیس ئې په خپلي مخکنۍ دندې وگمارو او بل ئې په دار وځړاوو

قرآن د بایبل د دغو خبرو اکثري برخي ردوي او په ځای ئې د قصې اصلي بهیر په داسي ښې کي بیانوي چي نه یوازي هر څه ئې طبیعي او د واقعیتونو مطابق دي بلکي ډېر ظریف نقاط او مفیدي لارښووني زموږ مخي ته ږدي، قرآن فرمایي چي د يوسف علیه السلام په خبر دوه نور بې گناه کسان هم له ده سره په یوه وخت زنداني شول، دواړو يوسف علیه السلام ته د یوه دروند او ښک انسان په سترگه کتل، د همدې لپاره ده ته راغلل او د خپلو خوبونو تعبیر ئې ترې وغوښت او يوسف علیه السلام چي له خپل زندانه د دعوت او مبارزې سنگر جوړ کړی، له هره فرصته په استفادې سره خلک د الله تعالی عبادت ته رابلي، له شرک او د گنې شمېر اربابانو له بندگۍ نه بغاوت ته بلنه ورکوي، مخکي له دې چي د خپل زنداني ملگرو خوبونه تعبیر کړي، مهلت ترې غواړي او ورته وايي چي د راتلونکي وخت د ورځني خوراک له راتلو مخکي به ستاسو د خوبونو تعبیر درته ووايم، له دې فرصته په استفادې سره هغوی توحید، معاد، رسالت، له شرک نه براءت او د الله تعالی عبادت ته رابلي، خو تر هر څه مخکي لازم بولي چي د هغوی اعتماد جلب کړي؛ ځان داسي معرفي کوي: ما د هغه قوم دین پرېښی چي پر خدای ایمان نه لري، له آخرته منکر دي، د دې په ځای مي د خپلو نیکونو ابراهیم، اسحاق او یعقوب علیهم السلام د دین متابعت ته ملا تړلې او ورته وايي: له ذلت او سپکاوي نه د خلاصون یوازینی لار دا ده چي

د قرآن پلوشې..... د

يوسف سوره

له الله تعالى پرته بل چا ته سر ټيټ نه كړو، له شرك نه ډډه وكړو، يوازي په همدې سره د الله تعالى عنايت او فضل زموږ او د ټولو انسانانو په برخه كېدې شي، الله تعالى په خپل دې پرېكننده او قاطع حكم او امر سره چي له ده پرته هيچا ته د بندگۍ سر ټيټ نه كړو او هيچا ته د احتياج او نیازمندي لاس اوږد نه كړو، پر موږ لويه پيرزوينه كړې ده، خپل خاص احسان او فضل ئې زموږ په برخه كړې او زموږ سر لوړې او عزت ئې غوښتي دي. خو ډېر انسانان د دې الهي احسان او ستر نعمت پاس نه ساتي، د شرك په گنده ډنډ كې لوېږي، او په همدې سره ئې ذلت او سپكاوې په برخه كېږي، يوسف عليه السلام د زندان ملگرو ته وايي:

خوك چي د ځمكي او آسمانونو د يوازي پالونكي رب له عبادته ډډه وكړې، د ډول ډول اربابانو او دروغجنو خدايانو د بندگۍ په دام كې پرېوځي، د هغه چا په څېر شي چي د كومي رسي په وسيله پورته تللی خو د لارې په نيمايي كې نابېره رسي شلېدلې، له بره سره ئې اړيكي غوڅې شوې، راپرېوتی، يا د ښكاري مرغانو منگولو كې گير شوی او يا توندو سيلبو پر سر اخيستی او په كومي ژورې كندې كې ئې غورځولی، آيا نه وينئ چي زموږ په دې شرك وهلې او له الله تعالى نه بې خبري ټولني څومره ډول ډول اربابان حكومت كوي؟! آيا غوره نه ده چي د دوی د ظالمانه واكمنۍ نه د نجات او خلاصون لپاره يوه خدای ته پناه يوسو او يوازي د هغه عبادت وكړو؟ له الله تعالى پرته ټول معبودان او هر هغه څه چي تاسو ئې لمانځئ، مرسته ترې غواړئ او پناه وروړئ، تش په نامه معبودان دي، هسي خوشي نومونه دي، هيڅ حيثيت نه لري، هيڅ نه شي كولی، په حقيقت كې دا تاسو اوستاسو پلرونه دي چي دوی مو په خاصو نومونو او القابو نومولي، داسي ځانگړتياوې، كرامات او خصوصيات مو ورته منسوب كړي چي په كې نه شته، هسي گومان كوی چي ستاسو دعاگانې اوري، ستاسي مرسته كولی شي، ستاسي حاجتونه پوره كوي او دعاگانې موقبلوي؛ په داسي حال كې چي نه د دې پراخې هستۍ په غېږكې داسي دليل تر سترگو كېږي چي الله تعالى شريك لري او نه په كوم الهي كتاب كې ويل شوي چي له الله تعالى پرته د بل عبادت، هغه ته سر ټيټول او له هغه مرسته غوښتل جايز دي،

د يوسف سوره د

قرآن پلوشې

هغه څوك چې دا ادعا او گمان ئې كړې چې د دې عالم كوم څيز يا كوم څوك په الوهيت او ربوبيت كي د الله تعالى سيال او شريك دى او الله تعالى هغه د هستي په اداره او د چارو په سمبالولو كي له ځان سره شريك كړى، ادعا ئې پوچه او گمان ئې بې بنسټه دى، داسي چې په ټوله هستۍ كي به د دې ادعا د اثبات لپاره كوم دليل وړاندي نه كړى شي!! هغه دين په دېوال ووهئ او هيڅكله د الهي دين په سترگه مه ورته گورئ چې شرك ته بلنه وركوي.

الله تعالى ټولواك دى، د عالم د ساتلو او پاللو واگې ئې په لاس كي دي، د هر كار پرېكړه د ده له لوري كېږي، حكم او فرمان صادرول ده لره مختص دى، پر ټول عالم د ده جل جلاله حكم نافذ دى، په دې واكمنۍ او حكومت كولو كي هيڅوك ورسره شريك نه دى. الله تعالى د قانون جوړولو او پرېكړو كولو صلاحيت او اختيار هيچا ته نه دى وركړى، بايد د ژوند په ټولو چارو كي له الله تعالى او د هغه له دين نه هدايت او لارښوونه ترلاسه كړو او د هغه له حكم او امر سره سم عمل وكړو.

ستاسي د ټولني مطلق العنانه حاكمان ظالمان دي، له خپل حد او حق نه ئې تېرى كړى او په خپلي دې ادعا سره د شرك مرتكب شوي چې د قانون جوړول د دوى حق دى.

د الله تعالى دائمي او پرېكنده حكم دا دى چې له ده پرته د بل څيز او بل چا عبادت مه كوئ، د بل چا له درشل او درباره وېره او طمع مه لرئ، له الله تعالى پرته هيچا ته د بندگۍ سر مه ټيټوئ او د فرمان او حكم اطاعت ئې مه كوئ، كوم مذهب او دين چې تا ته وايي: له غير الله مرسته غوښتل جايز دي؛ نو پوه شه چې دا دروغجن دين او كور او مذهب دى، داسي دين او مذهب چې فقط جاهل وگړي ئې په دام كي ښكار كېږي!!

له دې اغېزمن دعوت نه وروسته يوسف عليه السلام د زندان ملگرو ته د دوى د خوبونو په اړه وايي:

د قرآن پلوشې..... د يوسف سوره

يَصْلَحِي السِّجْنَ أَمَّا أَحَدُكُمَا فَيَسْقِي رَبَّهُ خَمْرًا وَأَمَّا الْآخَرُ فَيُصْلَبُ
فَتَأْكُلُ الطَّيْرُ مِنْ رَأْسِهِ قُضِيَ الْأَمْرُ الَّذِي فِيهِ تَسْتَفْتِيَانِ ﴿٤١﴾ وَقَالَ
لِلَّذِي ظَنَّ أَنَّهُ نَاجٍ مِّنْهُمَا اذْكُرْنِي عِنْدَ رَبِّكَ فَأَنَسَهُ الشَّيْطَانُ
ذِكْرَ رَبِّهِ فَلَبِثَ فِي السِّجْنِ بِضْعَ سِنِينَ ﴿٤٢﴾

د زندان ملگرو! ستاسو یو تن به (آزاد شي او بیا به) د خپل بادار د شرابو ساقی
شي او بل به په دار وځړول شي او مرغان به ئې د سر غوښې شکوي، دا دئ
هغه کار تر سره شو چي تاسو ئې پوښتنه کوله. بیا ئې د دوی دواړو هغه یوه ته
چي گومان ئې کاوو آزاد به شي، داسي وویل: خپل بادار (د مصر پاچا) ته زما
یادونه وکړه، خو شیطان د ده وریادول ترې هېر کړل، نو تر څو کلونو په زندان
کي پاتې شو.

دلته څو ظریف ټکي زموږ توجه جلبوي:

گورئ چي يوسف عليه السلام ته وروڼو په یوه سترگه کتل، د ده وړتیاوو د
هغوی حسادت راپاراوو او د مصر د درباریانو عیاشو او بدکارو ښځو په بله سترگه
ورته کتل، د ده حسن د دوی هوس او شهوت راپاراوو، خو د دوی دواړو په خلاف د
دې دوو ستم ځپلو غلامانو تأثر د ده په باب بل شان دئ، د يوسف عليه السلام په
خبرې، خبرو، حرکاتو او ناستي پاستي کي د یوه صالح، محسن او پرهېزگار انسان
ښيي او آثار د دوی توجه جلبوي او د خپلو خوبونو د تعبیر لپاره ورته رجوع کوي،
هغه ته د محسن او ښکونکار خطاب کوي.

د بایبل دا خبره هم هیڅ وزن او وقعت نه لري چي وایي: یوه شپه دواړو خوب
ولید... سهار يوسف متوجه شو چي دواړه خفه دي... پوښتنه ئې ترې وکړه... وئې

د يوسف سوره د

قرآن پلوشې

ويل: موږ خوب ليدلى خو څوك نه شته چې موږ ته ئې تعبير كړي!!! دا ځكه چې نه خودوى داسي څه په خوب كې ليدلي وو چې پرې پرېشانې شوي وي او نه د خوب په تعبير پوهېدل!! د بايبل د دې وينا په خلاف قرآن فرمايي چې دوى يوسف عليه السلام ته راغلي، صالح، نېك او پوه انسان ورته معلوم شوى، گمان ئې كړى چې دى كولى شي زموږ خوبونه تعبير كړي

لكه چې گورئ قرآن نه دا خبره كوي چې دوى درې څانگي او درې شكورونه په خوب كې ليدلي او نه دا خبره چې يوسف عليه السلام دوى ته وويل چې درې ورځي وروسته به ستاسو خوبونه په دې توگه رښتيا كېږي، د بايبل دا وينا هيڅ وزن نه لري چې د دريو څانگو او دريو شكورونو تعبير درې ورځي دى، يوسف عليه السلام د يوه له خوبه پوهېدلى چې آزاد به شي او بېرته به په خپلي مخكنۍ دندې وگمارل شي، قرآن فرمايي چې د يوسف گمان همدا وو، د ده له خوبه ئې انتباه همدا وه، د دوهم كس خوب دوه برخي درلودې: پر خپل سر د ډوډۍ وړل او د ده پر سر باندې د مرغانو خوراك، له لومړۍ برخي ئې دا انتباه اخيستې چې د هغې ډوډۍ د پخولو مسئوليت به د ده پر سر پرېوځي چې پاچا پرې غصه شوى وو او دى ئې د همدې لپاره زندان ته لېږلى وو او له دوهمي برخي ئې دا انگېرلې چې پر دار به وځړول شي او مارغان به ئې د سر پوستكې او ماغزه خوري.

د قرآن له وينا معلومېږي چې دا دواړه زلميان هم د يوسف عليه السلام په څېر بې گناه ول، د قرآن له الفاظو او د يوسف عليه السلام له تعبير نه معلومېږي چې يو ئې د دربار ساقي او بل ئې نانواى وو، ويل شوي چې په دې خاطر زندان ته لېږل شوي ول چې د دربار په يوې ميلمستيا كې يوه داسي شراب مېلمنو ته وړاندې كړي وو چې مچ په كې لوېدلى وو او بل ئې داسي ډوډۍ پخه كړې وه چې شگي په كې وې، د آيت له الفاظو او د هغو دواړو له خوبونو څخه دا جوتېږي چې نوموړې وينا صحيح او د بايبل خبره غلطه ده چې دوى د دربار د چارو مشران وو، قرآن دوى دواړه د زلميانو په نامه يادوي او په دې سره موږ ته د مصر د هغه مهال وضعیت دقيقاً انځوروي، دا يوازي يوسف عليه السلام نه وو چې د حاكم نظام د عياشو او ظالمو

د قرآن پلوشې..... د

يوسف سوره

واکمنانو د هوسونو قرباني شوی وو؛ بلکي د ده په خبر گن شمېر کسان هره ورځ د دې مفسد نظام د مفسدو واکدارانو د هوسونو قرباني کېدل، دا يوازي دی نه وو چي له کومي گناه او جرم پرته زنداني شوی او د دې ټولني د ظالمو واکمنانو د غضب او قهر تر متروکې لاندي راغلی؛ بلکي د ده په خبر ډېر نور هم له کومي گناه پرته د دوی په لاس تعذيب کېږي، رنگ رنگ عذابونه گالي او هيڅ په هيڅ ځورول کېږي. د قرآن له الفاظو معلومېږي چي يوسف عليه السلام د زندان دغو دوو ملگرو ته وويل: کوم خواړه چي هره ورځ په معين وخت درکول کېږي، د هغه وخت تر رارسېدو مخکي به ستاسي د خوب تعبیر درته ووايم، يعني دا چي له دوی ئې وخت غوښتی، تر څو د دوی د خوبونو په باب فکر وکړي او صحيح او دقيق تعبیر ئې ورته ووايي. د اټکل له مخي دغو ملگرو ئې سهار له وينېدو نه وروسته ده ته خپل خوبونه تېر کړي او ده د غرمې تر ډوډۍ پوري مهلت غوښتی، د دې وينا په اهميت هغه وخت ښه پوهېدی شو چي په راتلونکې کي د پاچا د خوب د تعبیر په اړه د يوسف عليه السلام فوري ځواب او له څه ځنډه پرته تعبیر ته ځير شو، دلته ئې وخت غوښتی او هلته ئې له ځنډه پرته ځواب ويلي او د دې معنی دا ده چي د يوسف عليه السلام بصيرت او پوهه ورځ په ورځ زياته شوې، زندان د ده لپاره که له يوې خوا د مبارزې او دعوت سنگر وو له بلې خوا يوه مدرسه وه، الله تعالی تر هغه مهاله په زندان کي پرېښود چي ښه روزنه ئې وشي او د هغه ستر او تاريخي مأموريت لپاره جوگه شي چي څه موده وروسته به ورسپارل کېږي، د مصر د هغه مهال د لوی ملک زعامت او قيادت ده ته سپارل کېدو، الله تعالی د همدې لپاره دی له کنعانه راروان کړی وو، د ستونزو، کړاوونو او آزموينو په لوړو ژورو کي ئې وروزو او ورو ورو ئې د هغه استعدادونو او وړتياوو ته وده ورکړه او دا شرايط ئې ورته برابر کړل چي له زندانه قصر ته ورسېږي او له غلامۍ نه پاچاهۍ ته. متأسفانه زموږ ځيني مفسرين هم د اسرئيلي رواياتو تر اغېز لاندي تللي او د قرآن دا برخه ئې داسي تعبیر کړې چي گواکې يوسف عليه السلام په غيب پوهېدو او د زندان ملگرو ته ئې ويلي چي زه مو په دې خبرولی شم چي نن به کوم خواړه درته راځي او سبا کوم او ځينو داسي تعبیر

د يوسف سوره د

قرآن پلوشې

کړې چې په خوب کې هر خواړه وگورئ زه ئې تعبیر درته ښیم!! دا دواړه تعبیرونه کمزوري دي او د قرآن له الفاظو سره اړخ نه لگوي، قرآن د يوسف عليه السلام قول په دې الفاظو رانقلوي: نَبَأْتُكُمَا بَتَأْوِيلَهُ (تاسې دواړه به د هغه په تعبیر خبر کړم)، دا الفاظ صریحاً ښيي چې مراد ئې د خوب تأویل او تعبیر دی؛ د خوراک لپاره د تأویل کلمه نه استعمالېږي او صحیح نه ده چې ووايو: نَبَأْتُكُمَا بَتَأْوِيلَ الطَّعَامِ!! سربېره پر دې دلته زندانيانو له يوسف عليه السلام نه د خپلو خوبونو تعبیر غوښتنې او دا صحیح نه ده چې د خوبونو د تعبیر پر ځای هغوی ته ووايي چې د هغه خوړو څرنگوالی به درته وښیم چې په راتلونکې کې درکول کېږي!!

د قرآن دا دقیق او له معانیو ډک الفاظ هم د غور او دقت غوښتنه کوي چې فرمایي:

وَقَالَ لِلَّذِي ظَنَّ أَنَّهُ نَاجٍ مِّنْهُمَا اذْكُرْنِي عِنْدَ رَبِّكَ فَأَنَسَدَهُ
الشَّيْطَانُ ذِكْرَ رَبِّهِ فَلَبِثَ فِي السِّجْنِ بِضْعَ سِنِينَ ﴿١٢٣﴾

او د دوی دواړو له منځه ئې هغه چا ته چې گمان ئې وکړ خوشې کېږي وويل: د خپل بادر خوا ته دې ما یاد کړه، نو شیطان دا ترې هېره کړه چې خپل بادر ته ئې یادونه وکړي، نو ځکه څو کلونه په زندان کې پاتې شو.

دا آیت په ډېر صراحت سره ښيي چې:

يوسف عليه السلام نه د ځان په اړه له الهي قضا خبر وو او نه د خپلو دوو زنداني ملگرو له مقدراتو، بلکې د دوی له خوبونو ئې اټکل کړی، د یوه خوب ته په پام سره ئې گومان کړی، حدس ئې وهلی او اټکل ئې کړی چې له زندانه به آزاد شي، د "ظن" لفظ کارول همدا مطلب افاده کوي. او په دې سره قرآن د بایبل دا وینا یو ځل بیا رد کړې چې پیغمبران عليهم السلام په غیب پوهېږي، که تاسو بایبل ته لږ ځیر

د قرآن پلوشې..... د

يوسف سوره

شئ په خای خای او نږدې د ټولو پیغمبرانو په اړه به وگورئ چې په غیب پوهېدا ورته منسوب شوې او قرآن همدومره په دې خبرې تاکید کوي چې نه پیغمبران په غیب خبر دي او نه پر ځمکه او آسمان کې له الله تعالی پرته بل څوک په غیب پوهېږي.

يوسف علیه السلام خپل دغه ملگري ته چې د ده په گمان به له زندانه خوشې کېږي او بیا به د دربار ساقی شي، وویل: ما په یاد لره، هېر مي نه کړې، خپل بادار ته دې زما احوال واوروه؛ خو هغه چې د شیطان په لار تللی وو، د خپل زندان یار ئې هېر کړ، دربار ته نږدېوالی د دې سبب شو چې د سختو ورځو یاران هېر کړي، وئې نه غوښتل او یا ئې ونه شو کړی چې د يوسف احوال خپل بادار ته واوروي.

د قرآن له دغو الفاظو (فلبث في السجن بضع سنين: نو د څو کلونو لپاره په زندان کې پاتې شو)، داسې معلومېږي چې يوسف علیه السلام د خوبونو د تعبیر په دوران کې کوم داسې کار کړی چې له امله ئې څو کاله په زندان کې پاتې شو، دا کوم کار وو؟ کوم داسې الفاظ د ده له خولې وتلي چې له امله ئې د زندان موده د څو نورو کلونو لپاره اوږده شوې؟ که څه هم ځینې مفسرین وايي چې د قرآن په دې الفاظو کې چې وايي: (فانساه الشيطان ذکر ربه)، يوسف علیه السلام ته اشاره شوې، خو دا ډېره کمزورې خبره ده، ځکه له دې نه دوه آيتونه وروسته وضاحت شوی چې دغه هېروونکی يوسف علیه السلام نه؛ بلکې د هغه د زندان ملگری وو چې څه موده وروسته ئې خبره ورپه یاد شوه، دا هېرېدا د يوسف علیه السلام د ملگري کار وو نه د يوسف علیه السلام کار. د دوی تعبیر د قرآن له الفاظو سره قطعاً اړخ نه لگوي، هغه يوسف چې د الله تعالی لپاره ئې زندان ته پر دربار ترجیح ورکړه اوس به په زندان کې څنگه خپل رب هېروي، انسان خو معمولاً په سختیو کې نسبت آسانيو ته لازيات خدای يادوي. د آيتونو ترکیب داسې دی چې هېرېدا د آزاد شوي ملگري کار دی، ځکه له ده غوښتل شوي وو چې د خپل بادار خوا ته ما یاد کړه، نسیان او هېرېدا له دې سره جوخت راغلې او له همدې ساقی پرته بل چا ته نه شي منسوبېدی. د قرآن الفاظ په دې هکله ډېر صریح دي چې په زندان کې د يوسف علیه

قرآن پلوشې

السلام د پاتې کېدو دليل دا وو چې له خپل زنداني ملگري ئې دا مطالبه وکړه چې د ده احوال خپل بادار ته ووايي او په دې توگه له زندان نه د خلاصون په لټه کې شو، په داسې حال کې چې څه موده مخکې ئې ويلي وو؛ زندان ته پر هغه څه ترجيح ورکوم چې دوى مې وربلې! ولې ئې عجله وکړه، ولې بې حوصلې شو، ولې د يوه غلام په وسيله له ظالم حاکم نه استرحام کوي؟! حکيم خداى د هغه دا کار غوره ونه بالو؛ نو ځکه څو کاله نور هم په زندان کې پاتې شو او دا ځکه چې هغه لا مزيد روزني ته ضرورت درلود، د هغه د معنوي ودې او ارتقاء لپاره څه نوره موده په زندان کې پاتې کېدل ضروري وو. دا مطلب هغه وخت موږ ته لازيات جوت کېږي چې گورو قرآن په همدې سوري کې او څو آيتونه وروسته، د يوسف عليه السلام لوړ عزم او متين صبر او زغم داسې انځوروي: څو کاله وروسته، همدا زنداني ملگرى، په داسې حال کې د ده خوا ته راځي چې د مصر د پاچا پيغام ورسره دى، دى ئې دربار ته ورغوښتى، خو دى پاچا ته له ورتلو ډډه کوي، له زندان نه د خلاصون په باب عجله نه لري، په ډېره استغنا او متانت سره وايي: اول بايد زما د زنداني کېدو وجه معلومه شي، له هغو دې پلټنه او تحقيق وشي چې زه ئې زندان ته لېږلى وم، کله چې زما برائت اعلان شو هله به دا بلنه ومنم!!

گورئ چې قرآن په څومره حکيمانه توگه د هغه الهي نظام د مشرانو او واکمنانو ځانگړتياوې زموږ مخې ته ږدي چې الله تعالى ئې د انسانانو لپاره غوره گڼي، د دې ټولنې د زعامت يوه بېلگه د يوسف عليه السلام په خبره کې انځوروي او زموږ نندارې ته ئې ږدي او موږ ته بنسټي چې په دې نظام کې د چارو واگې د هغو شخصيتونو په لاس کې وي چې په پټه او ښکاره له الله تعالى څخه وېرېږي، د خلکو د سر، مال، عزت او ناموس ساتونکي وي، حرام ته له نږدې کېدو او له الهي حدودو نه د تېرې څخه په کلکه ځان ساتي، د دې پر ځاى چې په ځمکه کې تمکين او قدرت ته رسېدل په دوى کې طغيان او سرکښي راوپاروي، د دې اپوټه په دوى کې انکسار او تواضع زياتوي، پر خداى ايمان او دا باور او اعتقاد چې هر څه ئې د الله تعالى پېرزوينه، احسان او عنايت دى، نه د دوى د ذاتي کمال او هنر نتيجه، دغه احساس،

د قرآن پلوشې..... د

يوسف سوره

باور او اعتقاد له گناهونو نه هم او د اقتدار په وخت کي له غرور او تکبر نه هم د ځان ساتلو سبب گرځي.

بايبل تر دې عنوان لاندې (د فرعون خوبونه)، ليکي: (له دې دوه کاله وروسته، يوه شپه فرعون خوب وليد چې د نيل خوا ته ولاړ دئ، ناڅاپه له روده اوه خورب غويي راووتل... ورپسې اوه ډنگر غويي راووتل... بيا دغو ډنگرو غويانو هغه مزې غويان له ستوني تېر کړل... فرعون راوينن شو... خو بيا ويده شو او دا ځل ئې وليدل چې له يوې څانگې اوه ډک وږي راوتوکېدل... ورپسې ئې اوه نازک وږي وليدل چې شرقي بادونو وچ کړي ول، وچو او نازکو وږيو ډک وږي وخوړل، ... فرعون له خوبه راوينن شو، سهار ئې فکر پرېشانه وو، د مصر ټول جادوگران او پوهان ئې راوبلل... خپل خوب ئې ورته تېر کړ خو څوک نه وو چې دا خوبونه ورته تعبير کړي... د ساقيانو رئيس راوړاندې شو او وئې ويل: اوس را په ياد شول چې ... زموږ خوبونه يوه عبراني ځوان تعبير کړل او تعبيرونه ئې رښتيا وختل... فرعون فوراً څوک ولېږو چې يوسف حاضر کړي... يوسف سر او صورت برابر او جامې ئې بدلې کړې ... او د فوعون حضور ته ورغی... فرعون خپل خوب ورته تېر کړ... يوسف وويل: زه په خپله خوبونه نه شم تعبيرولی خو خداى به ستا خوب درته تعبير کړي... فرعون خپل خوبونه ورته تېر کړل... او يوسف ورته وويل: ستا د دواړو خوبونو معنى يوه ده... اوه مزي غويي او اوه ډک وږي د پرېمانۍ اوه کلونه په گوته کوي... او اوه ډنگر غويي او اوه وچ وږي د وچ کالۍ د اوه کلونو نښه ده چې ورپسې به راځي، په دې توگه خداى ته له هغه څه خبر کړې چې په مصر کي به ئې ترسره کوي... اوه کاله به پرېماني وي او بيا سخته وچ کالي او قحطي، ... زه وړاندیز کوم چې يو پوه او هوښيار کس د کر کښت په دنده وگمارې او هغه بايد د پرېمانۍ په کلونو کي د محصولاتو پنځمه برخه په شاهي انبارونو کي ذخيره کړي... فرعون او ټولو درباريانو د ده وړاندیز خوښ کړ او فرعون وويل: تر يوسفه به غوره کس څوک وي چې د دې کار له عهدې ووځي.. په ده کي د خداى روح ده!! يوسف ته ئې وويل: همدا اوس تا په دغه دنده گمارم، ته به د مصر دوهم لوړ پوړى کس وې او فرمان به دې په هر ځاى کي چلېږي!! بيا فرعون د پاچايۍ

د يوسف سوره د

قرآن پلوشې

گوتې ورپه گوته کړه، فاخره لباس ئې ورواغوست، د طلا زنځير ئې ورپه غاړه کړ، په دوهمې معتبرې سلطنتي گاډۍ کې ئې سپور کړ... چې چېرې به تلو دا اعلان به ئې تر مخ کېدو: په گونده شئ (د تعظيم لپاره)!!

لکه چې گورئ د بايبل په وينا کې کافي غير ضروري تفصيل، بې ځايه تکرار، نامناسب او گونگ الفاظ او نامعقولې څرگندونې شته، دغو څو ويناگانو ته ئې لږ ځير شئ: يوسف وويل: زه په خپله خوبونه نه شم تعبیرولی خو خدای به ستا خوب درته تعبیر کړي!!!... دا په داسې حال کې چې څو شېبې وروسته يوسف په خپله د ده خوب تعبیروي!! فرعون وويل: تر يوسف به غوره کس څوک وي چې د دې کار له عهدې ووځي.. په ده کې د خدای روح ده!! د يوسف عليه السلام په اړه دا خبره کول چې ده ته ئې د سرو زرو زنځير ورپه غاړه کړ!! دا د هغه چا خبره کېدی شي چې پيغمبران عليهم السلام نه پېژني او په دې نه پوهېږي چې دوی د داسې جاهلانه دودونو په خلاف د مبارزې لپاره لېږل شوي، بنایي د بايبل لیکونکي دلته د يوسف عليه السلام د هغو مخالفينو وينا کټ مټ رانقل کړې وي چې د مصر د دوهم لوړ پوړي شخصیت په توگه ئې د ده له ټاکلو سره مخالفت کاوو او دا ئې نه شوی زغملی چې د دوی په اصطلاح یو کنعاني غلام پر مصريانو حکومت وکړي، دا کار داسې ورته برېښېدو لکه څوک چې د غلام په غاړه کې د سرو زرو زنځير واچوي، بايبل دغه استعاره په حقيقي معنی رااخيستې!! په ډېرو نورو ځایونو کې به هم وگورئ چې د بايبل لیکونکی همدا غلطې کوي. د بايبل د اظهاراتو په رکاکت هغه وخت ښه پوهېدی شو چې د قرآن د وينا په رڼا کې ورته ځير شو، قرآن د بايبل دا وينا تصحيح کوي او دا جريان په ډېرو محدودو جملو کې په ډېره معقوله توگه او ښکلو الفاظو کې بيانوي او فرمايي:

وَقَالَ الْمَلِكُ إِنِّي أَرَى سَبْعَ بَقَرَاتٍ سِمَانٍ يَأْكُلُهُنَّ سَبْعٌ عِجَافٌ وَسَبْعَ
سُنْبُلَاتٍ خُضْرٍ وَأُخَرَ يَابِسَةٍ يَتَأْتِيهَا الْمَلَأُ أَفْتُونٌ فِي رُءْيَايَ إِنْ كُنْتُمْ

د قرآن پلوشې..... د يوسف سوره

لِّلرُّءْيَا تَعْبُرُونَ ﴿٤٢﴾ قَالُوا أَضْغَتْ أَحْلَمٌ^ط وَمَا خُنُّ بِتَأْوِيلِ الْأَحْلَمِ
بِعَلَمِينَ ﴿٤٣﴾ وَقَالَ الَّذِي حَاجَّ مِنْهُمْ^ط وَأَدَّكَرَ بَعْدَ أُمَّةٍ أَنَا أَنْبِئُكُمْ بِتَأْوِيلِهِ
فَارْسِلُونِ ﴿٤٤﴾ يُوسُفُ أَيُّهَا الصِّدِّيقُ أَفْتِنَا فِي سَبْعِ بَقَرَاتٍ سِمَانٍ
يَأْكُلُهُنَّ سَبْعٌ عِجَافٌ وَسَبْعِ سُنبُلَةٍ^ط خُضِرٍ^ط وَأُخْرَى^ط يَابِسَتٍ لَّعَلِّي أَرْجِعُ
إِلَى النَّاسِ لَعَلَّهُمْ يَعْلَمُونَ ﴿٤٥﴾ قَالَ تَزَرَّعُونَ سَبْعَ سِنِينَ دَأْبًا فَمَا
حَصَدْتُمْ فَذَرُّوهُ فِي سُنبُلِهِ^ط إِلَّا قَلِيلًا مِّمَّا تَأْكُلُونَ ﴿٤٦﴾ ثُمَّ يَأْتِي مِنْ بَعْدِ
ذَلِكَ سَبْعٌ شِدَادٌ يَأْكُلْنَ مَا قَدَّمْتُمْ^ط هُنَّ إِلَّا قَلِيلًا مِّمَّا تَحْصِنُونَ ﴿٤٧﴾ ثُمَّ
يَأْتِي مِنْ بَعْدِ ذَلِكَ عَامٌ فِيهِ يُغَاثُ النَّاسُ وَفِيهِ يَعْصِرُونَ ﴿٤٨﴾

او پا چا وويل: زه په خوب کي اوه خورې غواوې گورم چي اوه ډنگري غواوي
ئې وخوري او اوه شنه وږي او اوه نور وچ، درباريانو! ما د خپل خوب په تعبیر
خبر کړئ که د خوبونو په تعبیر پوهېږئ. هغوی (په خواب کې) وويل: دا هسي
د خیالاتو گېډۍ ده (که وډ خوبونه دي) او موږ د دغو خیالي خوبونو په تعبیر
نه پوهېږو. او له هغو دوو نه یوه ژغورل شوي کس، چي له څه مودې وروسته
خبره وړپه یاد شوې وه، وويل: زه به مو پرې خبر کړم، ما (زندان ته) د يوسف
عليه السلام د لیدو لپاره، ولېږئ!، (هغه وويل): اې رښتونې يوسفه! د اوه
خوربو غواوو چي اوه ډنگري غواگانې ئې وخوري او اوه شنو وږیو او اوه وچو
وږیو په تعبیر مو خبر کړه، ښايي (د مجلس له پورته کېدو د مخه) ورستون

قرآن پلوشې

شم، هيله ده چي پرې پوه شي. (يوسف عليه السلام) وويل: تر اووو كلونو به پر له پسې كر كښت كوي، څه چي ترلاسه كوي په خپلو وږيو كي ئې پرېږدي مگر هغه لږه برخه ئې چي خوري ئې، بيا به له دې وروسته اوه نور سخت (كلونه) راشي، چي هغه به ټول هغه څه درنه وخوري چي ورته ذخيره كړي مو وي، مگر هغه لږه برخه چي ساتي ئې. بيا به له دې وروسته داسي كال راشي چي په هغه كي به پر خلكو بارانونه وورېږي او په هغه كي به (خلك د مېوو) عصاره وباسي.

په دغو مختصرو آيتونو كي لاندې مهم مطالب زموږ مخي ته راځي:

دا څلورم خوب (رؤيا) ده چي په دې سوره كي ئې يادونه كېږي او بنيي چي كافر او مسلمان، ظالم او مظلوم، ښه او بد انسانان، ټول خلك له خوبونو سره مخامخ كېږي، ځيني ئې جدي انگېرې او د تعبير هڅه ئې كوي، غواړي پوه شي چي خوب ئې څه پيغام ورته لري، ځيني ئې جدي نه نيسي، يا ئې د ورځنيو فعاليتونو تسلسل گڼي، يا هسي گډ وډ خيالات او يا ئې د هغو هيلو او آرزوگانو انعكاس چي نه دي ترسره شوې، په شا تمبول شوې هيلي ئې گڼي چي په خوب كي ځان بنيي، د همدې لپاره د خوبونو له څنگه په بې پروايۍ تېرېږي او دا زحمت ځان ته نه وركوي چي تعبير ئې كړي او په هغه پيغام د پوهېدو هڅه وكړي چي خوبونه ئې له ځان سره لري. د انسان «رؤيا» بنيي چي انسان له محسوس او ملموس برخو نه علاوه هم ډېر څه لري، د فهم او درك دنيا ئې يوازي په محسوساتو كي نه راخلاصه كېږي، د ده د فهم او درك دنيا ډېر نور پراخ او پيچلي ابعاد او اړخونه هم لري، كه هغه په خپلو ظاهري حواسو سره مشهود او ملموس شيان او تر سترگو كېدونكي نړۍ درك كوي؛ په لا شعور كي د زمان او مكان له پولو اوږي، له غيبې نړۍ نه، د پردو او حجابونو له ماورا نه پيغامونه ترلاسه كوي، دا پيغامونه څه ډول ورسېږي، سرچينه ئې چېرې ده، څوك دئ؟ څه دئ؟ څنگه په خوب كي په هغه څه پوهېدى شي چي په وينه نه شي پرې پوهېدى؟ دا پوښتنې ځواب غواړي، منصف څېړونكي نه شي كولاى چي

د قرآن پلوشې..... د

يوسف سوره

له څنگه ئې په بې پروايۍ تېر شي. که موږ په خپل ژوند کې د تخمينونو او انگېرنو په مرسته وړاند وينې کوو او ډېر ځله مو وړاندوينې سمې خبرې، که په خوب کې داسې څه گورو چې څه موده وروسته تحقق مومي، د دې لپاره څه توجیه وړاندې کولی شو؟ مگر کولی شو د يوه کس داسې په لسه او خوبونه او په ټولې نړۍ کې د لکونو خلکو داسې خوبونه عادي او بې اهميته خبره وگڼو او د تصادف نوم ورکړو؟ آيا لږ تر لږه د دې خبرې په کولو مجبور نه يو چې زموږ مغز د خوب په حالت کې همغسې وړاند وينې کولی شي چې په وينه کې کوي؟ آيا دا خبره ډېره بېهوده او خوشې خبره نه ده چې څوک ووايي: زموږ مغز په وينه کې سم او په غور او دقت سره کار کوي خو د خوب په حالت کې ئې هر تحليل ناسم او له غور او دقته پرته او گډوډ خيالات وي؟! ډېر نامعقول انسان به د داسې خبرې کولو جرأت کوي، ډېر ناپوه انسان به دا گمان کوي چې د خوب په حالت کې دماغ خپل کار پرېږدي، نه په قضايو او غور کولی شي او نه ئې د غور او تفکر نتايج او لاس ته راوړنې د اهميت وړ دي!! حال دا چې په خوب کې د انسان يوازي د څو حواسو سويچونه بند او د انتظار (standby) په حالت کې شي، نور دماغ د مخکې په څېر خپل کار ته دوام ورکوي، نښايي د ځينو برخو توقف مغز ته د نښه غور او فکر کولو لارښه موقع او فرصت په لاس ورکړي. په هر صورت؛ خوب يو حقيقت دی، رښتيا ختل ئې داسې څه چې انکار ترې گران دی. د هغو خوبونو لپاره څه توجیه وړاندې کولی شو چې د راتلونکو پېښو خبر راکوي او خبر ئې هم ډېر دقيق؟ آيا پر عالم الغيب خداى باندې له ايمان نه پرته بل تفسير او تعبير ورته درلودی شو؟ د الله تعالى د اثبات لپاره له خورا کوچولو دلايلو څخه يو دليل همدغه د انسان خوبونه دي.

له الفاظو جوتهېرې چې د مصر پاچا پرله پسې يو خوب ويني، بالآخره خپل خوب ځينو درباريانو ته تېروي او ترې غواړي چې تعبير ئې ورته ووايي، د بيان انداز داسې دی چې پاچا هسې په کوم مجلس کې ځينو درباريانو ته خپل خوب تېر کړی او ورته ويلې ئې دي: که د خوبونو په تعبير پوهېږئ نو زما دا خوب تعبير کړئ، د بايبل دا وينا هيڅ وزن نه لري چې پاچا سهار وختي ټول درباريان، نجوميان او

د يوسف سوره د

قرآن پلوشې

جادوگران راوغوښتل چې د ده خوب ورته تعبیر کړي!! نه خو دا خوب د دومره ستر او عاجل اقدام غوښتنه کوي او نه هېڅ هوښیار انسان د یوه خوب لپاره دومره ستره غونډه جوړوي!! د درباریانو له دې ځوابه چې پاچا ته ئې وویل: دا کوم معنی لرونکی خوب نه دی، موږ ئې په تعبیر نه پوهېږو، معلومېږي چې نه پاچا خپل خوب جدي گڼلی او نه ئې درباریانو.

دا خبره هم د خاصې پاملرنې وړ ده چې قرآن دا پاچا د فرعون په نامه نه یادوي، بلکې د ملک (پاچا) په نامه ئې یادوي، د وروستیو علمي تحقیقاتو په ترڅ کې دا خبره معلومه شوې چې د يوسف علیه السلام په دور کې د مصر پاچایان د فرعون په نامه نه یادېدل، ډېر وروسته د فرعون نوم ورته غوره شوی، تحقیقات ښيي چې د هغه وخت پاچایان د هکسوس په نامه یادېدل چې له ۱۷۳۰ تر ۱۵۸۰ مخکې له مېلاده ئې پر مصر حکومت کړی، له دغو تحقیقاتو هم معلومېږي چې د بایبل دا وینا غلطه ده چې نوموړی پاچا د فرعون په نامه یادوي.

د دربار ساقی، د يوسف علیه السلام د زندان ملگري ته د دې خوب له اورېدلو سره سم، يوسف علیه السلام ورپه یاد شو او وئې ویل: زه کولای شم دا خوب تعبیر کړم، په دې شرط چې ما زندان ته ولېږئ، هلته یو څوک راسره وو چې خوبونه ئې په ډېر دقت سره تعبیرول، د ساقی له دې خبرې چې (ما ولېږئ) په ډاگه معلومېږي چې دی یو غلام دی نه کوم مشر او د بایبل د وینا له مخې رئیس!! هغه يوسف علیه السلام ته ورغی، خوب ئې ورته تېر کړ، تعبیر ئې ترې وغوښت او ټینگار ئې وکړ چې د درباریانو د مجلس له پورته کېدو نه مخکې د خوب تعبیر ورته ووايي او يوسف علیه السلام به له څه ځنډه د پاچا خوب داسې تعبیر کړ: اوه خوربي غواوي د اوه برکتی کلونو نښه ده او اوه ډنگري غواوي د اوه وچ کالیو او قحطي کلونو څرگندونه کوي، اوه شنه وږې اوه حاصل لرونکي فصلونه په گوته کوي او اوه وچ وږې د ذکر شویو اوه فصلونو هغه وچ شوي حاصلات په گوته کوي چې په وږو کې به ساتل کېږي او د قحط په کلونو کې به استفاده ترې کېږي، د اوه برکتی کلونو حاصلات به د قحط په اوه کلنو کې مصرف شي، خو په دې شرط چې په وچو وږو

د قرآن پلوشې..... د

يوسف سوره

کي وساتل شي، قحط اوه کاله دوام کوي، له هغه نه وروسته عادي حالت رامنځ ته کېږي، بارانونه به پيل شي او مصر ته به بيا پرېماني او سمسورتيا راوگرځي او خلک به د مېوو عصاري زېږېښي. د مصر وگړي ښايي محتاط وي او د قحط په کلونو کي د ټولو غلو دانو له مصرفولو ډډه وکړي، هغوی بايد يوه اندازه غله دانه د تخم په توگه د راتلونکي کال لپاره وساتي، همدارنگه متوجه وي چي د غلو دانو د ساتلو او ذخيره کولو غوره طريقه دا ده چي په خپلو وږو کي وساتل شي.

له زندانه د يوسف عليه السلام د وتلو په اړه د بايبل وينا داسي ده چي د هغه د ستر شخصيت له شانه سره هيڅ اړخ نه لگوي، هغه ئې داسي معرفي کړې لکه چي ډېر بې حوصلې شوی وو، فقط يوې اشارې ته منتظر وو، د پاچا د پيغام له اورېدو سره ئې سم ځان تيار کړی، خپل سر او صورت ئې برابر کړی او نوې جامې ئې اغوستې دي او په تلوار سره د پاچا حضور ته حاضر شوی!! خو قرآن بيا وايي:

وَقَالَ الْمَلِكُ أَتُتُونِي بِهِ ۖ فَلَمَّا جَاءَهُ الرَّسُولُ قَالَ ارْجِعْ إِلَيَّ رَبِّكَ فَسْأَلُهُ

مَا بَالُ النِّسْوَةِ الَّتِي قَطَّعْنَ أَيْدِيَهُنَّ ۚ إِنَّ رَبِّي بِكَيْدِهِنَّ عَلِيمٌ ﴿٥٠﴾ قَالَ مَا

خَطْبُكُنَّ إِذْ رَاوَدْتُنَّ يُوسُفَ عَنْ نَفْسِهِ ۚ قُلْنَ حَاشَ لِلَّهِ مَا عَلِمْنَا عَلَيْهِ

مِنْ سُوءٍ ۚ قَالَتِ امْرَأَتُ الْعَزِيزِ الْكُنْ حَصْحَصَ الْحَقِّ أَنَا رَاوَدْتُهُ عَنْ

نَفْسِهِ ۚ وَإِنَّهُ لَمِنَ الصَّادِقِينَ ﴿٥١﴾ ذَلِكَ لِيَعْلَمَ أَنِّي لَمْ أَخُنْهُ بِالْغَيْبِ

وَأَنَّ اللَّهَ لَا يَهْدِي كَيْدَ الْخَائِبِينَ ﴿٥٢﴾ وَمَا أَبْرَأُ نَفْسِي ۚ إِنَّ النَّفْسَ

لَأَمَّارَةٌ بِالسُّوءِ إِلَّا مَا رَحِمَ رَبِّي ۚ إِنَّ رَبِّي غَفُورٌ رَحِيمٌ ﴿٥٣﴾

پاچا وويل: ما ته ئې راولئ؛ خو كله چي (د پاچا) قاصد ورغی، وئې ويل:

د يوسف سوره د
قرآن پلوشې

بادار ته دې بېرته ورشه او وئې پوښته چې د هغو ښځو حال به څنگه وي چې خپل لاسونه ئې پرې کړل (څه به ورسره کېږي)؟ که څه هم زما پالونکې رب د دوی په هغه مکر ډېر ښه پوهېږي، (پاچا هغه ښځې راوبللې) وئې ويل: هغه وخت چې تاسو له يوسف نه د زړه مراد غوښتې وو، خبره مو څنگه وه؟! هغوی وويل: خدای ته پناه وړو! موږ په هغه کې هيڅ بدې نه ده ليدلې، د مصر د عزيز ښځې وويل: اوس حقيقت څرگند شو، ما ترې د زړه مراد وغوښت او هغه يقيناً چې له رښتونو انسانانو څخه دئ، (زما دا اعتراف) د دې لپاره دئ چې پوه شي په غياب کې مې خيانت ورسره نه دئ کړی او د دې لپاره چې (پوهېږم) خدای د خاينانو تدبيرونه نه هدايتوي (نه پرېږدي د خاينانو تدبيرونه دوی خپل مقصد ته ورسوي) او زه خپل ځان نه سپينوم، په دې کې شک نه شته چې نفس د بدې په لور ډېر هڅوونکې دئ، مگر هغه چې زما پالونکې خدای پرې ورحمېږي، بې شکه چې زما پالونکې رب ډېر مهربان بخښونکې دئ.

د يوسف عليه السلام د زندان ملگری بېرته وگرځېدو، د خوب تعبیر ئې واوراوو، پاچا امر وکړ چې يوسف عليه السلام راولئ، د پاچا قاصد د ده له پيغام سره زندان ته ورځي او يوسف عليه السلام ته وايي: د مصر پاچا غوښتې يې، ستا تعبیر ئې خوښ کړی اوس ستا ليدو ته منتظر دئ!! خو يوسف عليه السلام، هغه د زندان د اولو ورځو يوسف نه دئ، له زندانه د وتلو په اړه څه تلوار او عجله نه لري؛ بلکې زندان ئې د خپلې مبارزې لپاره د سنگر په توگه غوره کړی؛ له خپل مولا پرته بل ته طمع او اميد نه لري، باور ئې دا دئ چې له زندانه د وتلو پرېکړه د الله تعالی له لوري کېږي، نو ځکه په ډېر متانت سره قاصد ته وايي: بېرته وگرځه او خپل بادار ته دې ووايه: د هغو ښځو برخليک به څنگه وي چې ده ته ئې هغه توطئه جوړه او زندان

د قرآن پلوشې..... د

يوسف سوره

ته ئې ولېږو؟ بايد لومړی د هغې خبرې سپیناوی وشي، زما (برائت) اعلان شي، که څه هم الله تعالی راته کافي دی، هغه د دوی له توطئو ښه خبر دی. گورئ چې د يوسف علیه السلام متانت، صبر او زغم ټوله وضعه داسې بدله کړې چې اوس پاچا تلوار لري، هغه غواړي چې له يوسف علیه السلام سره ژر تر ژره ملاقات وکړي، د ده شرط مني، هغې ښځې راغواړي چې د عزیز مصر د مېرمنې په محفل کې راغونډې شوې وې او پوښتنه ترې کوي: په کومه ورځ چې تاسو له يوسف علیه السلام نه د زړه مراد غوښتی وو، خبره څنگه وه، د پېښې جریان څنگه وو؟ ولې مو دا کار وکړ؟ د پاچا وينا او دریځ داسې دی لکه چې د يوسف علیه السلام مدافع وکیل وي، له تحقیق او پلټنې نه مخکې د هغه خبرې تصدیقوي او له ښځو نه داسې استفسار کوي چې گواکې د دوی جرم په بشپړه توګه ثابت او څرګند دی او د شک او شبه هېڅ مجال په کې نه شته، ټولې ښځې وضع داسې ګڼي چې له اعترافه پرته بله چاره نه لري؛ نو ځکه وايي: خدای ته پناه وړو! موږ په هغه کې هېڅ بدې نه ده لیدلې، اصلي مجرم وروړاندي کېږي او په ټول صراحت سره اعتراف کوي او وايي: اوس حقیقت څرګند شو، ما له هغه نه د زړه مراد وغوښت او هغه رښتونی او صادق دی، په دوه دلیلونو اعتراف کوم: یو دا چې غواړم هغه په دې پوه شي چې په غیاب کې مې خیانت ورسره نه دی کړی او تور مې نه دی ورپورې کړی او بل دا چې اوس په دې باور یم چې الله تعالی نه پرېږدي ځانګړي مکر او چل ول سره خپلو موخو ته ورسېږي، نه غواړم چې ځان سپین او تېرته کړم، د انسان نفس تل هغه بدو کړو وړو ته هڅوي، له شره ئې یوازې هغه څوک ژغورل کېږي چې زما د مهربان رب پېرزوینه او رحم ئې په برخه شي، یقیناً چې زما پالونکی رب مهربان بڅښونکی دی.

که څه هم ځینو مفسرینو دا گمان کړی چې وروستنۍ څو خبرې د يوسف علیه السلام خبرې دي، نه د هغې مېرمنې، د دوی دلیل دا دی چې دغه خبرې د هغې مېرمنې له شأن نه ډېرې اوچتې دي؛ خو دا توجیه په څو دلايلو کمزورې ده:

د بیان په هېڅ برخې کې داسې کومه نښه یا قرینه نه مومو چې ثابته کړي دا د يوسف علیه السلام خبرې دي.

د يوسف سوره د

قرآن پلوشې

د آيتونو سياق او سياق او د كلام لړۍ له دې توجيه سره اړخ نه لگوي، برعكس په ټول صراحت سره ښيي چې دا د هغې مېرمنې د خبرو دوام دى. د دغو خبرو په دوران كې يوسف عليه السلام لا په زندان كې دى او له پاچا سره نه دى مخامخ شوى او مجلس ته نه دى حاضر شوى، وروستى آيت همدغه راپه گوته كوي.

د دې خبرې لپاره هيڅ دليل نه شو موندلى چې يوسف عليه السلام ووايي: غواړم چې د مصر عزيز پوه شي چې د هغه په غياب كې مې له هغه سره هيڅ خيانت نه دى كړى، ځكه چې د مصر عزيز د پېښې په ورځ له حقيقته خبر شو او د يوسف عليه السلام پر پاك لمنتوب او سپيڅلتيا ئې باور راغى.

د آيت دا برخه (ان الله لا يهدي كيد الخائنين)، په هيڅ شان نه شو كولاى د يوسف عليه السلام قول وگټو، دا كلام فقط له هغې مېرمنې سره ښايي، هغه بايد ووايي: كه چېرې دا ځل هم له يوسف عليه السلام سره خيانت وكړم او په كوم تور ئې تورن كړم او د دې پر ځاى چې پر خپل جرم اعتراف وكړم هغه متهم كړم، نو د پخوانۍ پېښې په څېر به حقيقت څرگند شي، خداى د خاينانو توطئې، حيلې او بهانې رسوا او خنثى كوي او نه پرېږدي چې د توطئو په مرسته خپلو ناولو موخو ته ورسېږي.

د هغې مېرمنې مؤمنانه څرگندونې په واقع كې دا حقيقت ثابتوي چې د يوسف عليه السلام كړو وړو او د زندان له سنگر نه د ده مبارزې او جهاد د مصر په ټولنې باندي ژوري اغېزې كړې دي، ژوره تبديلي په كې راغلې، دومره چې د پرون ورځې هغه مېرمن نن داسې مؤمنانه څرگندونې كوي، له دوو زنداني ملگرو سره د يوسف عليه السلام بحث او د خوبونو له تعبيرولو مخكې دوى د الله لاري ته بلل، هغه هم په دومره تفصيل او په دومره مضبوط استدلال سره، دا ښيي چې هغه په زندان كې آرام نه دى ناست، په جدي، پرله پسې او نه سترې كېدونكې توگه ئې دعوت چلولى او په دې بريالى شوى چې د مصر په ټولنې كې له فكري او اخلاقي لحاظه پراخه او ژوره تبديلي راولي، يوه ستر بدلون او انقلاب ته لار آواره كړي او له همدغه زندانه د

د قرآن پلوشې..... د

يوسف سوره

يوه سياسي او اجتماعي انقلاب او بدلون راوستو لپاره شرايط برابر کړي.
متأسفانه لکه څنگه چې د مسيحيانو او يهودانو علماوو او مشايخو (احبار او رهبان) د الله تعالی له مقدس او لارښود کتاب نه قصې او شجرې جوړې کړې، داسې چې نن د دوی په مذهبي کتابونو کې د الله تعالی د مقدس کتاب وړه برخه هم نه تر سترگو کېږي، زموږ قصه خوښې هم د دوی تر اغېز لاندې راغلې او د يوسف عليه السلام له دغې عبرتناکې او لارښوونکې قصې نه ئې د يوې داسې بدکاري ښځې د مينې داستان جوړ کړی چې غوښتل ئې يو ښايسته ځوان په دام کې واچوي او له هغه نه د زړه مراد ترلاسه کړي، تر دې پورې چې د دغو قصه خوښو ځينو ادعا کړې چې يوسف عليه السلام د ژوند په وروستيو کې همدغه پر ده مينه مېرمن په نکاح کړه!!! دا په داسې حال کې چې نه په قرآن کې داسې کومه اشاره مومو او نه په رواياتو کې. له دې ارزښتناکې تاريخي قصې نه داسې نکل جوړول او پايله ئې داسې رايستل نه يوازي د ناروغو اذهانو د بيمارو سليقو زېږنده ده، بلکې د دوی تعبير سل په سلو کې د دې قصې له روح او بنسټيزو موخو سره تصادم کوي، قصه اصلاً په دې اصل ولاړه ده چې دوه مخالف او متضاد شخصيتونه يو د بل په څنگ کې کېږدي او توپيرونه ئې په گوته کړي، راوښيي چې يو څومره لوړ دئ او بل څومره ټيټ، يو څومره پاکيزه، امين او صادق دئ او بل څومره ناولی، خائن او بې وفا، يو د خدای مخلص بنده او بل د شيطان او نفس مطيع بنده، عجيبه ده چې دغه بيمار کسان داسې غلط او معکوس نتايج ترې اخلي او دا متضادي بېلگې او متفاوت شخصيتونه سره پخلا کوي!! آيا دا شونې ده چې يو پيغمبر له هغه جلال او عظمت سره داسې ښځه په نکاح کړي؟ بایبل هم د خپلو شجرو په ترڅ کې ليکلي چې فرعون يوسف په يوه مصري نوم، صفنات فعنيح، ونوماوو او د فوطي فارع کاهن لور اسنات ئې ورته راواده کړه!!!

قرآن دربار ته د يوسف عليه السلام د ورتلو په اړه داسې فرمايي:

د يوسف سوره د
قرآن پلوشې

وَقَالَ الْمَلِكُ أَتُتُونِي بِهِ ۖ أَسْتَخْلِصْهُ لِنَفْسِي ۖ فَلَمَّا كَلَّمَهُ قَالَ إِنَّكَ الْيَوْمَ
لَدَيْنَا مَكِينٌ أَمِينٌ ﴿٥٤﴾ قَالَ أَجْعَلْنِي عَلَىٰ خَزَائِنِ الْأَرْضِ ۖ إِنِّي حَفِيظٌ عَلَيْمُ
﴿٥٥﴾ وَكَذَلِكَ مَكَّنَّا لِيُوسُفَ فِي الْأَرْضِ يَتَّبِعُونَ مِنْهَا حَيْثُ يَشَاءُ ۚ نُصِيبُ
بِرَحْمَتِنَا مَنْ نَشَاءُ ۚ وَلَا نُضِيعُ أَجْرَ الْمُحْسِنِينَ ﴿٥٦﴾ وَلَا جُرْأَلَاءُ خَيْرٌ
لِّلَّذِينَ ءَامَنُوا وَكَانُوا يَتَّقُونَ ﴿٥٧﴾

او پاچا وويل: هغه ما ته راولی چي د ځان لپاره ئې خاص (مشاور) وټاکم، خو
له هغه وروسته چي خبري ئې ورسره وکړې وئې ويل: ته (له همدې) نننۍ
ورځي زموږ په دربار کي واکمن امين يې (د پاچا معتمد با صلاحيته
چارواکي او د ټولو دولتي شتمنيو امين)!! ده وويل: ما (يوازي) د دولت د
خزانو پر چارو وگماره، باور وکړه چي ښه او پوه ساتونکی به وم (هم ئې د
ساتنې له عهدې وتلی شم او هم ئې د سم مصرف او په خپل مناسب ځای د
لگولو بصيرت او پوهه لرم) او په دې توگه مو يوسف په هغه ملک کي ممکن
کړ، چي هر ځای او په هر ډول ئې غوښتل مېشت کېدی شو، چا ته چي مو
خوښه شي خپل رحمت او پېرزوينه ورپه برخه کوو او موږ د ښکېانو اجر او بدله
نه ضايع کوو. او د هغو لپاره چي ايمان ئې راوړی او پرهيزگاري ئې کوله،
اخيروي اجر او بدله تر دې هم ډېره غوره ده.

پاچا له يوسف عليه السلام سره تر ملاقات نه مخکي تصميم درلود چي هغه د
خپل خاص مشاور په توگه وټاکي؛ خو له هغه سره له خبرو وروسته ئې تصميم بدل
شو او هغه ئې د دربار د معتبر او باصلاحيته وزير او د ځان د معتمد په توگه وټاکو

د قرآن پلوشې..... د

يوسف سوره

او خپله فيصله ئې ورته ابلاغ کړه، مگر يوسف عليه السلام د دې پرېکړې او منصب له منلو انکار وکړ او وئې ويل: ما د دې منصب پر ځای يوازي د مصر پر خزانو وگماره، زه به په پوره احتياط او امانتدارۍ سره د هغو ساتنه وکړم، زه په ځان کې د دې څانگې د اداره کولو صلاحيت او توان وينم، پاچا له خپل نظره تېرېږي او د يوسف عليه السلام له رأيي سره توافق بنسټي او د دولت د دغې څانگې بشپړ صلاحيت ورسپاري.

د آيت له دې برخې (يتبوا منها حيث يشاء) نه دوه مطلبونه اخيستل کېږي:

الف- د مصر ټول هېواد د ده د صلاحيت او واکمنۍ په کړۍ کې شامل وو، چېرې چې ئې غوښتتل اوسېدلی شو، د مصر هيڅ سيمه د ده د واکمنۍ او اختيار له ساحې بهر نه وه.

ب- په هغه نظام کې ئې چې هره وظيفه او هر مقام غوښتی وی، بې له ځنډه ئې ترلاسه کولی شو، هيڅوک او هيڅ څه ئې په مخ کې خنډ کېدی نه شو.

حکيم خداى جل شأنه په تدريج سره يوسف عليه السلام هغه مقام ته ورساوو چې په مصر کې ممکن شي، د ده پر مخ د واکمنۍ ټولې لارې پرانيستې شي، قدرت ته د رسېدو ټول اسباب ورته برابر شي، د هغه د ستر او لوړ شخصيت ټولې جلبوونکې برخې د هغې ټولنې د مختلفو طبقو او اصنافو لپاره رابرسېره شي، د خلکو اعتماد او باور، احترام او محبت ورته راجلب شي، پس له هغه چې د مصر ولس د ده له اوچتو استعدادونو، صداقت، امانت، پاک لمنتوب او نفس او هوس ته نه تسليمېدا نه خبر شول، په زندان کې د ده صبر، زغم، مقاومت، ثبات او متانت ټولو ته څرگند شو، خلکو وليدل چې د مصر پاچا د ملاقات بلنه ورکړه؛ خو ده ونه منله او تر هغه ئې دربار ته له تلو انکار وکړ چې د ده برائت اعلان شي، له پاچاهۍ نه رالاندي د هېواد تر ټولو لوړه عهده ورته سپارل کېده خو ده ونه منله او د دې پر ځای ئې داسې دندې ته ملا وتړله چې د هغې له لارې د خپل مظلوم ولس خدمت وکړي شي، د ده پوهه، بصيرت او درايت ټولو ته ثابت او څرگند شو، د ده لوړ او پياوړى شخصيت او فکري او اخلاقي عظمت داسې وو چې هيچا ورسره رقابت او سيالي نه

د يوسف سوره د

قرآن پلوشې

شوی کولی، د مصر ټوله واکمني ئې عملاً په لاس کې پرېوته، پاچا له یوه سمبول نه زیات حیثیت نه درلود، د قحط په کلونو کې د اقتصادي چارو په اداره او سمون کې او له هغه ستر بحران نه د خلکو په ایستلو کې د ده درایت، وړتیا او اهلیت په بشپړ ډول راڅرګند شو، هغه نور عملاً د پاچا ولیعهد وو، د پاچا له مرګه وروسته ده ته د قدرت په لېږد کې هېڅ خنډ نه وو پاتې، په دې توګه مالک الملک خدای جل شأنه د هغه وخت د لوی هېواد واکمني یوسف علیه السلام ته وسپارله او د ده بلا منازع واکمني ئې پر هغه پراخ او ستر ملک محققه کړه.

هو! دا الله تعالی جل شأنه دی چې د خپل رحمت او پېرزوینو سیوری پر هغه چا غوړوي چې دی ئې په خپله خوښ کړي او د دې لپاره ئې اهل او وړ ومومي، هغه نه یوازې د خپلو صالحو بنده ګانو اجر نه ضایع کوي؛ بلکې دنیوي او اخروي بدلې ئې تر خپل حق څو برابره زیاته ورکوي، نه یوازې په دنیا کې د دوی پر نېکو او غوره کړنو باندې مثبت نتایج مرتب کوي، بلکې په آخرت کې تر دنیا غوره بدلې ورکوي، د دوی تقوی او ځان ساتنه د دې باعث شي چې په دنیا او آخرت کې غوره بدلې تر لاسه کړي، هر څوک چې د ایمان په لار کې ثابت پاتې شو او د مبارزې په لوړو ژورو کې مایوس نه شو، یوې بلې خوا ته ونه ښوېد، ښي او چپ لوري ته منحرف نه شو او په اراده او عزم کې ئې تزلزل رانغی، هغه دې مطمئن اوسي چې عزیز خدای ئې د بري ضامن دی، نه پرېږدي چې قربانۍ ئې ضایع شي او هڅې ئې بې نتیجې پاتې شي.

بایبل تر دې عنوان لاندې چې «د یوسف وروڼه مصر ته ځي»، لیکي: (يعقوب خپلو زامنو ته وویل: ولې ناست یئ او هسې یوه بل ته ګورئ... اورېدلي مې دي چې په مصر کې غله ډېره ده... مخکې له دې چې له لوړې وېرو؛ ولاړ شئ او له هغه ځایه غله راوړئ... لس زامن ئې وڅوځېدل... یعقوب بنیامین ورسره ونه لېږو... دوی د یوسف خوا ته ورغلل... سجده ئې ورته وکړه... یوسف وپېژندل... خو په غصې سره ئې دوی ته وویل: له کوم ځایه راغلي یئ؟ دوی ورته وویل: له کنعانه د غلې اخیستلو لپاره راغلي یو... یوسف ته خپل خوبونه ورپه یاد شول... ورته ئې وویل: تاسو جاسوسان یئ او د احوال معلومولو لپاره راغلي یئ... هغوی وویل:

د قرآن پلوشې..... د

يوسف سوره

سالاره! موږ د غلې اخيستلو لپاره راغلي يو، جاسوسان نه يو، يوسف ورته وويل: نه تاسو جاسوسان يئ!! هغوی وويل: باده! موږ ټول دولس وروڼه وو، پلار مو په کنعان کي دئ، يو هلته پاتې شو، بل مې شوی... يوسف ورته وويل: څنگه به دا معلومو چې تاسو رښتيا وايئ؟ يوازي په هغه صورت کي به ستاسو خبره ومنم چې کشر ورور مو هم راولئ... که داسي ونه کړئ د فرعون په سر مې قسم چې له مصره د وتلو اجازه به درنه کړم... يو کس دې ولاړ شي او خپل ورور دې راولي، نور به دلته په زندان کي وي... بيا ئې ټول تر دريو ورځو بنديان کړل،... په درېيمه ورځ ئې ورته وويل: زه له خدايه وپېږدونکي انسان يم... تاسو ټول خوشې کوم... يو کس به په زندان کي پاتې وي، نور مو غله کور ته ورسوئ، خو خپل کشر ورور به راولئ او په دې سره به ما ته ثابته شي چې تاسو صادق يئ او زه به ستاسو له وژلو تېر شم!! دوی دا شرط ومنلو!! بيا ئې سره وويل: له دې ستونزو سره په دې خاطر مخامخ شوي يو چې له يوسف سره مو بد وکړل... يوسف د دوی خبري اورېدې او دوی نه پوهېدل چې يوسف پرې پوهېږي!!... بيا يوسف په پټه خپلو نوکرانو ته وويل: جوالونه ئې له غلو وړک کړئ او د دوی خپلي پيسې هم د غلې په منځ کي پټې کېږدئ... غله ئې پر خړو بار کړه... د لمر لوېدو پر مهال يو ځای تم شول... يوه ورور ئې د خپل جوال خوله پرانستله چې خړه ته دانه ترې ورکړي... ناڅاپه ئې وليدل چې پيسې ئې د جوال په خوله کي پرتې دي... وروڼو ته ئې وويل... هغوی له وېرې لږېدل چې دا لا خداي څه بلا راباندي راوستله!!... کنعان ته ورسېدل... ټوله قصه ئې پلار ته تېره کړه... کله چې ئې بارونه پرانستل خپلي پيسې ئې وموندلې... پلار هم ډېر وار خطا شو او وئې ويل: ولې دا مصيبتونه راباندي راځي...)

د بايبل په دې برخي کي هم له ادبي لحاظه ډېر رکاکت شته او هم يوسف عليه السلام او د ده پلار ته داسي نامناسب حرکات او نامناسبې خبري منسوب شوې چې د دوی له شأنه ډېرې لرې دي!! وروڼه په مرگ گوانېل، زندان ته ئې لېږل، د يوسف په شته والي کي دا خبري کول چې له يوسف سره مو بد کړي ول ځکه له دې مصيبت سره مخامخ شوو، د فرعون په سر لوړه کول... دا ټولي خبري نه يوازي نامعقولي دي

د يوسف سوره د

قرآن پلوشې

بلکې نښې چې دا قصه له ځانه جوړه شوې. راشئ وگورو چې قرآن په دې هکله څومره په زړه پوري او درنه وينا لري:

وَجَاءَ إِخْوَةُ يُوسُفَ فَدَخَلُوا عَلَيْهِ فَعَرَفَهُمْ وَهُمْ لَهُ مُنْكَرُونَ ﴿٥٨﴾ وَلَمَّا جَهَّزَهُم بِجَهَّازِهِمْ قَالَ أَتُنُونِي بِأَخٍ لَّكُم مِّنْ أَبِيكُمْ ؕ أَلَا تَرَوْنَ أَنِّي أُوْفِي الْكَيْلَ وَأَنَا خَيْرُ الْمُنْزِلِينَ ﴿٥٩﴾ فَإِن لَّمْ تَأْتُونِي بِهِ فَلَا كَيْلَ لَّكُمْ عِنْدِي وَلَا تَقْرَبُونِ ﴿٦٠﴾ قَالُوا سُرُودٌ عَنْهُ أَبَاهُ وَإِنَّا لَفَاعِلُونَ ﴿٦١﴾ وَقَالَ لِفَتَاتِهِ أَجْعَلُوا بِضْعَتَهُمْ فِي رِحَالِهِمْ لَعَلَّهُمْ يَعْرِفُونَهَا إِذَا أُنْقَلَبُوا إِلَى أَهْلِهِمْ لَعَلَّهُمْ يَرْجِعُونَ ﴿٦٢﴾

د يوسف وروڼه راغلل او د هغه محضر ته ننوتل، داسې چې ده وپېژندل خو دوی ونه پېژاندو او چې کله ئې په خپلو بارونو سمبال کړل ورته ئې وويل: خپل هغه ورور هم راولئ چې له پلاره مو (ورور) دئ، نه گورئ چې زه ډکې ډکې پيمانې ورکوم او ښه مېلمه پال يم؟ خو که ئې ما ته را نه ولئ؛ نو نه به له ما سره تاسو ته کومه پيمانه وي او نه به ما ته رانږدې کېږئ. هغوی وويل: له پلاره به ئې حتماً د ده (د لېږلو) غوښتنه وکړو او موږ هرومرو د دې کار کوونکي يو. خپلو (موظفو) زلميانو ته ئې وويل: د دوی هغه مال چې (د غلې په بدل کې ئې ورکړی)، (په پټه) د دوی په پېټو کې کېږدئ، داسې چې کور ته د ستنېدو پر مهال پرې پوه شي، ترڅو بېرته راوگرځي.

گورئ چې په دغو لنډو آيتونو او مختصرو الفاظو سره؛ عظيم الشان قرآن

د قرآن پلوشې..... د

يوسف سوره

خومره حقايق بيان كړي او خومره ژوري لارښوونې ئې زموږ مخي ته ايښي او څنگه ئې د بايبل غلطې ويناوي تصحيح كړې؟! لكه څنگه چې د يوه جامع او بليغ كلام تقاضا ده قرآن پرته له دې چې ووايي يوسف عليه السلام خپل كار څنگه پيل كړ، د ښېرازه كالونو په دوران كې ئې څه وكړل او د وچ كالو لپاره ئې څه تيارى ونيو؟ سره له دې چې په دې اړه ئې هيڅ نه دي ويلي او خبره ئې له هغه ځايه پيل كړې چې د ده وروڼه د غلې اخيستلو لپاره مصر ته راغلي او د ده په حضور كې ودرېدلي، له همدې نه د قرآن هر هوښيار لوستونكى په دې پوهېږي چې يوسف عليه السلام په دې موده كې كوم كوم كارونه كړي، له دې آيتونو نه معلومېږي چې:

يوسف عليه السلام په خپلو لوړو قايدانه استعدادونو سره په كار پيل كړى، د مصر د ځمكو ښېرازه كولو او د كر كښت وضعيت ښه كولو ته ئې خاصه پاملرنه كړې، د پاچا د خوب تعبير ته په پام سره ئې په لومړيو اوه كلونو كې پريمانه غله اخيستلې او په گودامونو كې ئې ذخيره كړې، د قحط د كلونو لپاره ئې پوره تيارى نيولى، د قحط په رارسېدو سره ئې دا كارونه كړي: د غلو دانو لپاره ئې مناسبه بيه ټاكلې، د هغې غلې مقدار ئې ټاكلې چې ښايي يوه يوه كس ته د مناسبې دولتي بيې په مقابل كې ور كړې شي، هر څوك بايد په خپله د غلې اخيستلو لپاره حاضر شي، د غلې پلورلو لړۍ ئې تر خپل نظارت او څارنې لاندې پيل كړې، په داسې حال كې چې د مصر په نورو سيمو كې خلك له سختې قحطۍ سره مخامخ ول، په مصر كې د غلې د زياتوالي او ارزاني انگازې هري خوا ته رسېدې او خلك له لږو لږو سيمو، ډله ډله د غلو اخيستلو لپاره مصر ته راتلل او د ضرورت وړ غله ئې په ډېره ارزانه بيه تر لاسه كوله او د مصر د چارواكو د ښه نظم، ښو اخلاقو او ښې مېلمه پالنې ښې خاطري ئې له ځانه سره وړلې.

د يوسف عليه السلام وروڼه هم د غلې د پېرلو لپاره مصر ته ورځي، په خپل نوبت سره د يوسف عليه السلام حضور ته منل كېږي، يوسف عليه السلام هغوي وپېژندل، خو دوى د هغه په پېژندلو كې ځكه پاتې راغلل چې په كوهي كې د ده له غورځولو تر دغه دمه نږدې شل كلونه تېر شوي وو، په هغه وخت كې يوسف عليه

د يوسف سوره د

قرآن پلوشې

السلام تنکی ځوان وو، څه موده ئې د عزيز مصر په کور کي تېره کړه، نږدې لس کلونه ئې په زندان کي تېر کړل، له واکمنۍ نه ئې تر اوو کلونو زياته موده تېره شوې وه، دغې اوږدې مودې له خپلو لوړو ژورو سره د يوسف عليه السلام په څيرې کي ډېر بدلون راوستی وو، په ځانگړي توگه، هغوي دا تصور هم نه شو کولای چي ښايي د دوی جفا سېزلی ورور به داسي ستر مقام ته رسېدلی وي، د حضور هيبت او د احتياج او ضرورت احساس هم نه پرېږدي چي انسان تر ځان لوړ لوري ته ځير شي او د څېرې خطونه ئې په دقت سره وارزوي او وئې پېژني.

د غذايي موادو د تجارت او احتکار د مخنيوي لپاره د هري کورنۍ پر هر وگړي به په ټاکلي اندازه غله خرڅېدله، هر بالغ نارینه بايد په خپله د خپلي ټاکلې غلې د پېرلو لپاره حاضر شوی وي، د يوسف وروڼو د خپل معذور او په سترگوږوند پلار او ناسکه ورور لپاره هم غله وغوښته، د پلار عذر ئې ومنل شو؛ خو د ورور په اړه ورته وويل شو: په وروستي ځل بايد هغه هم دلته راولئ، که چېرې مو دروغ ويلي وو او هغه مو حاضر نه کړ، نو زموږ خوا ته نور مه راځئ او د غلې تر لاسه کولو طمع هم مه کوئ!! گورئ چي د بايبل او قرآن د ويناوو تر منځ څومره ژور توپيرونه شته، بايبل د يوسف عليه السلام چلند داسي انځور کړی لکه د يوه کم ظرفه انسان چلند، داسي الفاظ او کارونه ئې هغه ته منسوب کړي چي د يوه ستر شخصيت له شأنه ډېر لرې دي، خو د قرآن عظيم الشان څرگندونې داسي دي چي د يوسف عليه السلام ستر شخصيت، صبر، زغم او تدبر په کي له ورايه ښکاري، د قرآن له وينا معلومېږي چي يوسف عليه السلام له خپلو وروڼو سره په معامله کي ډېر محتاط دی، هڅه کوي چي د ده له کومي وينا او حرکت نه د ده د وروڼو حساسيت او حسادت راونه پارېږي او مصر ته له راتلو او د ده په خوا کي له مېشتېدو ډډه ونه کړي، دا اندېښنه هم ورسره ده چي داسي نه ورور ته ئې کوم ضرر ورورسوي. هغو کسانو ته چي د بدوي او صحرايي ژوند په باب پوره او دقيق معلومات نه لري، په دې مطلب پوهېدل لږ گران دي چي يوسف عليه السلام ولې په هماغه لومړني ملاقات کي خپلو وروڼو ته ځان معرفي نه کړ؟ د هغه وخت د نيمه بدوي ژوند

د قرآن پلوشې..... د

يوسف سوره

غوښتنه او تقاضا دا وه چې يوسف عليه السلام له خپلو وروڼو سره په ډېر احتياط چلند وکړي، د دوی اعتماد جلب کړي، له داسې تدبیره کار واخلي چې لومړی د ده سکه ورور روغ رمت ورته راوړسوي، مصر ته په مکررو تلو راتلو او د وړيا مرستو په ترلاسه کولو سره او د ده د ډېر ښه سلوک په لیدو سره ډاډه او مطمئن شي چې يوسف عليه السلام هغوی ته د ضرر رسولو او انتقام نیت نه لري او کولی شي په بشپړ ډاډ، اطمینان او درناوي سره د ده په څنگ کې ژوند وکړي او د ورور گلوی له معاملې ئې مطمئن او ډاډه وي.

په نیمه بدوي کورنیو کې کله کله یو ناسنجول شوی او بې احتیاطه حرکت د یوې لویې کورنۍ د بشپړې تباهی لامل شي، يوسف عليه السلام یوه ترخه تجربه درلوده، ښايي محتاطانه عمل ئې کړی وی، ښايي هغه وخت ئې ځان خپلو وروڼو ته معرفي کړی وی چې له یوه پلوه ئې خپل ورور په لاس ورغلی او له بله پلوه ئې پر خپلو کینه کښو او حسودو وروڼو باندي د هر ډول شاته تگ لارې بندې کړې وی، غوښتل ئې وروڼو ته ثابتې کړي چې د ده په اړه ئې اشتباه کړې، بې موجه ئې حسادت ورسره کړې، دا ورور دوی ته مینه او درناوی په زړه کې لري، غواړي د تل لپاره د ده په خوا کې په عزت او درناوي سره ژوند وکړي، نه ښايي له داسې مهربان ورور سره د دښمنۍ لار غوره کړي، دوی ته ئې تر هغه ځان معرفي نه کړ چې پر خپلو اشتباهاتو او قصور پوه شي، له دې پرته بله لاره ورته پاتې نه وي چې د دښمنۍ پر ځای وروري ورسره وپالي، کله چې هغوي هر یو د دې ناپېژندوی سړي د شرافت، مېلمه پالنې، فضیلت او احسان په اړه په خپلو منځونو کې هم او د خپلې کورنۍ په وړاندي هم په مکرر ډول یادونه کړې او په وار وار ئې ستایلی، پس له هغه چې دوی پوه شي دا همغه کس دی چې دوی ورسره حسادت کاوو او په څاه کې ئې وغورځاوو، همغه چې دوی په بده سترګه ورته کتل، د دښمنۍ وړ ئې ګاڼو، دا یو مهربان ورور دی، د ستایلو وړ شخصیت، دا دی په نه پېژندل شوې خبرې کې ئې د ده څومره ستاینه کړې، هر ځای او د هر چا په وړاندي ئې دی ستایلی؛ مګر دا له عقل او انصافه لرې خبره نه ده چې له همدې شخصیت سره د يوسف عليه السلام په

د يوسف سوره د

قرآن پلوشې

خبره کي حسد وکړي؟! په دې توگه به دوی په خپلي اشتباه پوه شي او په خپل دریغ کي به بدلون راولي.

يوسف عليه السلام نه يوازي دا چي له دوی نه د خپل ورور د راوستلو کلك تعهد اخلي بلکي داسي تدبير کاروي چي ټوله کورنۍ د ده د ورور په لېږلو توافق وکړي، دا ترتيب ئې ونيولو چي د دوی راوړې بضاعه (هغه جنس چي د غلې د پېرلو لپاره ئې له ځان سره راوړي وو) بېرته کورنۍ ته مسترد شي، خو له دې وېرې چي که ئې خپلو وروڼو ته وسپاري ښايي ضايع شي او خپل پلار ته ووايي چي غله ئې د همغه جنس په بدل کي اخیستې ده، د خپلو وروڼو په امانتدارۍ بې باوره وو، نو ځکه ئې خپلو معتمدو زلميانو ته وويل: د دوی راوړي توکي د غلو په پېتو کي داسي ځای په ځای کړئ چي فقط کور ته له رسېدو وروسته او هغه وخت پرې پوه شي چي خپل پېتې پرانيزي، چي په دې سره به ټوله کورنۍ تشويق شي او مصر ته د ده د سکني ورور له لېږلو سره به توافق وکړي.

د (درهم) او (دينار) پر ځای د «بضاعه» د کلمې استعمال دا ښيي چي هغه مهال پېر پلور جنس د جنس په بدل کي وو او لا سيکه نه وه رايج شوې، د بايبل دا وينا هيڅ وزن او اعتبار نه لري چي د يوسف عليه السلام وروڼو سکې له ځان سره وړې وې، له دې خبري دا هم معلومېږي چي د دوی د راوړو توکيو حجم هومره وو چي د غلې په پېتو کي ئې پټول گران کار نه وو، له دې ټولو خبرو دا جوتېږي چي د دوی (بضاعه) بايد گانې وي چي د مجبوريت له مخي ئې د غلې په بدل کي ورکړې وې، احتمالاً د دې صحنې ليدل يوسف عليه السلام سخت ځورولی او تصميم ئې نيولی چي دا گانې سلامت او په بشپړه توگه د ده کورنۍ ته ورسېږي او په دې سره هم د وروڼو او هم د کورنۍ د نورو غړو باور او اعتماد ترلاسه کړي.

قرآن ورپسې فرمايي:

فَلَمَّا رَجَعُوا إِلَىٰ أَبِيهِمْ قَالُوا يَتَابْنَا مُنِعَ مِنَّا الْكَيْلُ فَأَرْسِلْ مَعَنَا آخَانَ

د قرآن پلوشې..... د يوسف سوره

نَكْتَلْ وَإِنَّا لَهُ لَحَافِظُونَ ﴿٦٣﴾ قَالَ هَلْ ءَامَنُكُمْ عَلَيْهِ إِلَّا كَمَا
 أَمِنْتُكُمْ عَلَىٰ أَخِيهِ مِنْ قَبْلُ ۖ فَاللَّهُ خَيْرٌ حَافِظًا ۖ وَهُوَ أَرْحَمُ الرَّحِيمِينَ ﴿٦٤﴾
 وَلَمَّا فَتَحُوا مَتَاعَهُمْ وَجَدُوا بِضْعَتَهُمْ رُدَّتْ إِلَيْهِمْ ۖ قَالُوا يَتَابَانَا مَا نَبْغِي
 هَذِهِ ۖ بِضْعَتُنَا رُدَّتْ إِلَيْنَا وَنَمِيرُ أَهْلَنَا وَنَحْفَظُ أَخَانَا وَنَزِدَادُ كَيْلَ بَعِيرٍ
 ذَٰلِكَ كَيْلٌ يَسِيرٌ ﴿٦٥﴾ قَالَ لَنْ أُرْسِلَهُ مَعَكُمْ حَتَّىٰ تُؤْتُونِ مَوْثِقًا
 مِّنَ اللَّهِ لَتَأْتُنِنِي بِهِ ۖ إِلَّا أَنْ تُحَاطَ بِكُمْ ۖ فَلَمَّا ءَاتَوْهُ مَوْثِقَهُمْ قَالَ اللَّهُ
 عَلَىٰ مَا نَقُولُ وَكِيلٌ ﴿٦٦﴾ وَقَالَ يَبْنَئِي لَا تَدْخُلُوا مِن بَابٍ وَاحِدٍ وَادْخُلُوا
 مِنْ أَبْوَابٍ مُّتَفَرِّقَةٍ ۖ وَمَا أُغْنِي عَنْكُمْ مِّنَ اللَّهِ مِن شَيْءٍ ۖ إِنِ الْحُكْمُ إِلَّا لِلَّهِ
 عَلَيْهِ تَوَكَّلْتُ وَعَلَيْهِ فَلْيَتَوَكَّلِ الْمُتَوَكِّلُونَ ﴿٦٧﴾

کله چي دوی خپل پلار ته وگرځېدل، وئې ويل: پلاره! له موږ نه ئې يوه پيماننه وسپموله، نو خپل ورور مو راسره ولېږه ترڅو (بشپړي) پيمانې ترلاسه کړو، موږ به ئې خامخا ساتونکي وو. پلار ورته وويل: آيا د ده په اړه داسي باور درباندي وکړم لکه مخکي چي مي د ده د ورور په اړه باور درباندي کړی وو؟ همدا او بل څه نه؟ خدای خورا ښه ساتونکی دی او هغه تر هر رحم کوونکي زيات مهربانه دی. خو کله چي دوی خپل پېټي پرانستل؛ نو خپله بضاعه (جنس) ئې وموندو چي ورگرځول شوی، وئې ويل: نور نو څه غواړو؟ دا هم زموږ بضاعه (جنس) چي بېرته راکړی شوی، (پرېږده چي بيا ولاړ شو) او

د يوسف سوره د
قرآن پلوشې

خپله کورنۍ له لوبې وژغورو او د خپل ورور ساتنه وکړو، دا خو يوه آسانه پيمانه ترلاسه کول دي!! وئې ويل: تر هغه به ئې درسره ونه لېږم چي کلکه الهي ژمنه راسره وکړئ چي بېرته به ئې رارسوئ مگر دا چي محاصره او ايسار کړی شئ او چي کله ئې کلک قول ورکړ، وئې ويل: پر هغه څه چي موږ ئې وايو الله وکيل او ذمه وار دئ. وئې ويل: زامنو! له يوې دروازي (بناړته) مه ننوځئ، له مختلفو دروازو ورننوځئ او زه (په دې وينا سره) د الله کومه پرېکړه درنه نه شم دفع کولی، د پرېکړو واک خو يوازي له الله سره دئ، پر هغه مي توکل دئ او هر توکل کوونکی بايد پر هغه توکل وکړي.

د يوسف عليه السلام وروڼه خپلي کورنۍ ته وروگرځېدل، دومره غله ئې له ځان سره وړې وه چي د اوږدې مودې لپاره ټولي کورنۍ ته کافي نه وه، خپل پلار ته ئې وويل: په کار ده چي ډېر ژر بيا مصر ته ولاړ شو، نوره غله راوړو، زموږ کشری ورور هم راسره ولېږه چي د هغه برخه هم ترلاسه کړو، ډاډ درکوو چي په ښه توگه به ئې ساتنه کوو. پلار چي د يوسف عليه السلام د بيلتون داغ پر زړه لري او پر خپلو زامنو باور نه شي کولی او د اعتماد وړ ئې نه بولي؛ په ځواب کي وايي: آيا له ما دا توقع لرئ چي د ده په اړه هم پر تاسو همغسې اعتماد وکړم چي د ده د ورور په اړه مي پر تاسو وکړ، همدا او بل څه نه؟ دا خو عجيبه توقع او بې ځايه انتظار دئ! الله تعالى به مو په خپله وساتي هغه تر هر چا ښه ساتونکی دئ، ما ته د مصر د هغه مهربان او مېلمه پال کس نوم ډېر مه اخلي، الله تعالى تر هر رحم کوونکي زيات مهربان دئ، هغه به مو په دې قحطي کي وساتي، هغه به پر موږ مهربانه شي، د خپل رحمت له بې پايه سمندر نه به مو خړوبه کړي او زموږ مشکل او رېږه به له بلې لارې حل کړي. خو کله چي دوی خپل پېټي پرانستل او ناڅاپه ئې خپل مال په کي وموندو، نو د هغه چا په څېر چي خپل ستر هدف ته رسېدلی وي او يا مضبوط او پياوړی دليل په لاس ورغلی وي، خپل پلار ته ئې وويل: نور نو تر دې زيات څه

غواړو؟ دا دى مال او متاع مو هم رامسترد شوې، پرېږده چې لاړ شو، خپل ورور هم له ځان سره بوځو، کورنى له لوږې وژغورو، موجوده غله مو لږه ده او ټولي کورنى ته كفائيت نه کوي! يعقوب عليه السلام مجبور شو، له خپل دريځ نه کوز شو او مصر ته د خپل کشر زوى له لېږلو سره ئې په نه زړه توافق وکړ او خپلو زامنو ته ئې وويل: په دې شرط ئې درسره لېږم چې د الله تعالى په نامه راسره ژمنه وکړئ چې خامخا به ئې روغ رومت رارسوئ، مگر دا چې له کومې پېښې سره مخامخ شئ، څوک مو په زور ايسار کړي، محاصره شئ او له محاصرې د وتلو لار ونه مومئ. يعقوب عليه السلام مصر ته د خپل کشر زوى له لېږلو سره توافق وکړ، خو له ډېرو انديښنو سره، د يوسف عليه السلام د هجران او بېلتون درد ئې لا نه وو هېر کړى چې اوس په دې ناموافقو حالاتو کې خپل ټول زامن په گډه او يو ځاى د سختو مجبوريتونو په وجه ناچار سفر ته لېږي، له دې پرته بله چاره نه لري، خپلو زامنو ته توصيه کوي چې کله مصر ته ننوتئ نو ټول له يوې دروازې مه ننوځئ، بلکې بېل، بېل له مختلفو دروازو او لوريو ننوځئ، نه ويل کېږي ستاسې ډله بيز ورتگ د شريرو خلکو توجه ځان ته جلب کړي او داسې وانگېري چې دا لويه ډله به خامخا د ډېرو غلو د پېرلو لپاره له اطرافه ښار ته راغلې وي او ښايي پرېمانه مال ئې هم له ځان سره راوړې وي، داسې نه چې د همدې لپاره ستاسو په ضد په کومې خطرناکې توطيې لاس پوري کړي او ضرر درورسوي، په دې پسې نه يم چې په خپلې دغې توصيې سره به الهي تقدير بدل کړم او هغه څه چې خداى تاسې ته غوښتي دي له تاسې به ئې دفع کړم، الله تعالى چې کومه پرېکړه کړې هغه خامخا تر سره کېږي، دى يوازنى واکمن دى او پرېکړې د ده له لوري کېږي، د هستۍ په ادارې کې او د حکمونو او پرېکړو په صادرولو کې هيڅوک ورسره شريک نه دى، ما پر خداى توکل کړى، څوک چې غواړي پر چا او څه توکل وکړي نو يوازې پر الله تعالى دې توکل وکړي.

دلته گورئ چې يعقوب عليه السلام له هغه ستر معنوي شخصيت او لوړ پيغمبرانه مقام او منزلت سره او له هغه قرب او نږدې والي سره چې د الله تعالى په دربار کې ئې لري، په دنيوي چارو کې، د نورو عادي خلکو په څېر خپل انساني

د يوسف سوره د

قرآن پلوشې

تدابیر په کار وړي، نه له غیبه خبر دئ او نه په چارو کې د تصرف ادعا لري او نه د دې مدعي دئ چې الهي تقدیر بدلولی شي، پر خپل خدای توکل کوي او ټول خلک پر خدای باندې توکل او اعتماد ته رابلې.

همدارنگه گورئ چې د پیغمبرانو په مکتب کې د تدابیرو غوره کول نه پر الهي مقدراتو د اعتقاد منافي دئ او نه پر خدای جل شانہ باندې د توکل منافي، د دې مکتب پلویان په داسې حال کې چې پر نه بدلېدونکو الهي مقدراتو کلکه عقیده لري، خدای خپل وکیل او چاره گر بولي او پر هغه توکل کوي، له دې سره سره په چارو کې انساني تدابیر په کار اچوي، نه ئې پر الله تعالی باندې توکل او بروسه له دې ایساروي چې په خپلو چارو کې له تدبیره کار واخلي او نه ئې پر قضا او قدر باندې اعتقاد او باور.

همدا شان گورئ چې قرآن په دغه تاریخي درس او د یوه ستر پیغمبر په عملي ژوند کې موږ ته دا رازده کوي چې د (توکل) ځای له (تدبیر) نه وروسته دئ اول باید (تدبیر) خپل کړې او بیا پر الله تعالی توکل وکړې.

بایبل لیکي چې «يعقوب عليه السلام د کشر زوی له لېږلو سره موافقه وکړه او وئې ویل: که خدای غواړي چې زه به اولاده شم نو پرېږده چې به اولاده شم... زامنو ته ئې وویل: مخکنی پیسې هم درسره واخلي او همدومره نوري هم... شهد، بادام، پستې، عطر لرونکي بوټي او نوري تحفې ئې ورکړې چې د مصر حاکم ته ئې وروړي... کله چې له یوسف سره مخامخ شول هغه وویل: دوی به نن غرمه له ما سره ډوډۍ خوري... ناظر دوی د یوسف قصر ته وروستل... قصر ته د تلو په وخت کې ډېر وېرېدل... گمان ئې کاوو چې ښايي د هغو پیسو په وجه به مو بنديان کړي چې زموږ په پېټو کې اېښودل شوې وې... نو ځکه ئې د قصر په دروازه کې ناظر ته وویل: مخکې چې موږ کومې پیسې درکړې وې هغه مو په خپلو پېټو کې وموندلې... بېرته مو له ځانه سره راوړې... هغه ورته وویل: اندېښنه مه کوئ، ښايي ستاسو او ستاسو د نیکونو خدای به دا پیسې ستاسو په پېټو کې اېښې وي، ځکه چې ما خپلې پیسې ترلاسه کړې دي... یوسف ته ئې هدیه ورکړې... د پلار او د

د قرآن پلوشې..... د

يوسف سوره

کورنۍ د احوال پوښتنه ئې ترې وکړه... خپل کشر ورور ته ئې گوته ونيوله چې آيا دى همغه ستاسو کشر ورور دى؟ يوسف دوى د عمر په حساب يو تر بل مخکې پر دسترخان کښېنول... دوى په دې کار ډېر حيران شول... يوسف خپل سکه ورور ته تر نورو پنځه برابره زيات خوراک کېښود... له ډوډۍ وروسته يوسف خپل ناظر ته وويل چې ډک ډک پېټې ورته بار کړئ... پيسې ئې هم د پېټو په خوله کې ورته کېږدئ... او زما جام د بنيامين په پېټې کې پټ کېږدئ... ناظر همداسې وکړل... سهار وختي وروڼو خپل پېټې پر خړو بار کړل او وخوځېدل، خو لا ډېر لرې نه وو تللي چې ناظر ورپسې ورغى او د يوسف دا خبرې ئې ورته وکړې: ولې مو د ښېگړو په بدل کې بدې راسره وکړه؟ ولې مو زما د بادار هغه مخصوص جام چې شراب په کې څښي او فال پرې گوري غلا کړى؟ دوى ورته وويل: لوږه کوو چې موږ دا کار نه دى کړى... له چا سره چې تا دا جام وموندو هغه ووژنه او موږ به هم د خپل بادار غلامان وو... هغه ورته وويل: صحيح ده خو يوازي غل به زما غلام وي نور به درومي... تلاشي ئې د مشر ورور له پېټې پيل کړه... د بنيامين په پېټې کې ئې وموند... بېرته ښار ته راوگرځېدل... د يوسف په وړاندې ئې سجده وکړه... هغه ورته وويل: ولې مو دا کار راسره وکړ؟ مگر نه پوهېدئ چې زه د فال له لارې په دې پوهېدى شم چې زما جام چا غلا کړى... وئې ويل: اوس به هغه څوک زما غلام وي چې جام ئې غلا کړى... وروڼو ورته ويل: سالاره! پوهېږو چې ته د فرعون په څېر ځواکمن يې... که موږ له بنيامين نه پرته خپل کور ته ولاړ شو پلار به مو له ډېره غمه ومري... نو يوسف وښايېدو چې نور صبر وکړي... خپل ځان ئې وروڼو ته معرفي کړ... ورته ئې وويل چې ژر ولاړ شئ او پلار ما ته راوړسوي. فرعون له دې پېښې خبر شو... يوسف ته ئې وويل: وروڼو ته دې ووايه چې کنعان ته ولاړ شي، خپله کورنۍ دلته راولي، زه به ښېرازه ځمکه ورکړم... خو گاډۍ هم ورسره ولېږه چې ښځې او ماشومان په کې راولي... دوى د خپل پلار خوا ته ورسېدل... ورته ئې وويل: يوسف ژوندى دى او د ټول مصر حاکم دى... پلار ئې په دې خبرو باور نه کاوو خو چې سترگې ئې پر گاډيو ولگېدې... وئې ويل: اوس مي باور راغى چې يوسف ژوندى دى، ځم چې له مرگه

د يوسف سوره د

قرآن پلوشې

مخکې ئې ووينم!!

د بايبل په دې ويناوو کې زياتې غلطې او بې بنسټې خبرې شته چې خو بېلگې
ئې دا دي:

يعقوب خو دغه وخت هم په خپل کور کې يولس زامن درلودل، څنگه به ئې د
يوه بنيامين د لېږلو په وخت کې دا خبره کوله چې که خدای غواړي بې اولاده شم
پرېږده چې بې اولاده شم؟

دوى د فقر او لوږې له داسې حالت سره مخامخ ول چې په خپل مرگ وېرېدل، د
بنځو گانې ئې د غلو لپاره پلورلې، دومره شهد، بادام، پستې، عطر او نورې هډبې
ئې له کومې کرې چې پر خړو ئې بار کړي؟

د يوسف ناظر ورته دروغ وويل چې دا پيسې به ستاسو خدای ستاسو په پېټو
کې اېښې وي!!

يوسف دوى د عمر په حساب مشر تر کشره مخکې پر دسترخان کېښودل او دې
کار ته دوى حيران پاتې شول. خپل سکه ورور ته ئې د نورو په پرتله پنځه برابره
زيات خواړه مخې ته کېښودل!! آيا کوم شريف انسان به داسې کار وکړي چې په يوه
دسترخان باندې د خپل يوه مېلمه تر مخ د نورو په پرتله پنځه برابره خواړه کېږدي؟
که داسې کار شوى وي نو د يوسف د وروڼو لپاره همدا کافي وو چې د ده خوا ته
هيڅکله رانه شي!!

ولې به بيا هم د دوى پيسې د پېټو په خوله کې پټې ږدي؟

دوى د يوسف د شرابو جام پټ کړى، په دې جام سره به يوسف فالونه نيول!! په
داسې حال کې چې نه خو پيغمبران عليهم السلام شراب څښي او نه فالونه گوري، د
بايبل له دې وينا معلومېږي چې ليکونکى ئې هغه څوک دى چې خلک په دروغجنو
او غولوونکو فالونو غولوي او شکرانې ترې شکوي. يوسف عليه السلام ته دا خبره
منسوبول چې وروڼو ته ئې وويل، مگر په دې نه وى خبر چې زه په فال سره هغه څوک
پېژندى شم چې زما جام ئې غلا کړى، يوازي د داسې چا کار کېدى شي چې
پيغمبران عليهم السلام او د دوى له تگلارو خبر نه وي.

د قرآن پلوشې..... د

يوسف سوره

په داسي حال کي چي مخکي ئې په مکرره توگه ليکلي دي چي يعقوب عليه السلام په سترگو روند شوی وو، خو دلته ليکي چي کله يعقوب عليه السلام گادي په خپلو سترگو وليدې نو باور ئې راغی چي يوسف عليه السلام ژوندی دی!!
قرآن د بایبل دا ټولي غلطې خبرې تصحيح کوي او په ډېرو موجزو او بليغو الفاظو سره فرمايي:

وَلَمَّا دَخَلُوا مِنْ حَيْثُ أَمَرَهُمْ أَبُوهُمْ مَا كَانَ يُغْنِي عَنْهُمْ مِنَ اللَّهِ مِنْ شَيْءٍ إِلَّا حَاجَةً فِي نَفْسِ يَعْقُوبَ قَضَاهَا وَإِنَّهُ لَذُو عِلْمٍ لَمَّا عَلِمْنَاهُ وَلَكِنَّ أَكْثَرَ النَّاسِ لَا يَعْلَمُونَ ﴿٦٨﴾ وَلَمَّا دَخَلُوا عَلَى يُوسُفَ ءَاوَىٰ إِلَيْهِ أَخَاهُ قَالَ إِنِّي أَنَا أَخُوكَ فَلَا تَبْتَئِسْ بِمَا كَانُوا يَعْمَلُونَ ﴿٦٩﴾ فَلَمَّا جَهَّزَهُم بِجَهَّازِهِمْ جَعَلَ السَّقَايَةَ فِي رَحْلِ أَخِيهِ ثُمَّ أَذِنَ مُؤَدِّنٌ أَيَّتَهَا الْعِيرُ إِنَّكُمْ لَسَّرِقُونَ ﴿٧٠﴾ قَالُوا وَقَبِلُوا عَلَيْهِمْ مَاذَا تَفْقِدُونَ ﴿٧١﴾ قَالُوا نَفَقْدُ صَوَاعَ الْمَلِكِ وَلَمَن جَاءَ بِهِ حِمْلُ بَعِيرٍ وَأَنَا بِهِ زَعِيمٌ ﴿٧٢﴾ قَالُوا تَاللَّهِ لَقَدْ عَلِمْتُمْ مَا جِئْنَا لِنُفْسِدَ فِي الْأَرْضِ وَمَا كُنَّا سَارِقِينَ ﴿٧٣﴾ قَالُوا فَمَا جَزَاؤُهُ إِنْ كُنْتُمْ كَاذِبِينَ ﴿٧٤﴾ قَالُوا جَزَاؤُهُ مَن وُجِدَ فِي رَحْلِهِ فَهُوَ جَزَاؤُهُ ۚ كَذَلِكَ نَجْزِي الظَّالِمِينَ

٧٥

د يوسف سوره د
قرآن پلوشې

او کله چې (مصر ته) هماغسې ننوتل چې خپل پلار ورته ويلې وو، هغه د الله هېڅ پرېکړه نه ترې دفع کوله، دا خو د يعقوب عليه السلام په زړه کې هسې له يوې هيلې پرته بل څه نه وو چې تر سره ئې کړه او يقيناً چې دى د هغه علم خاوند وو چې موږ ورنښودلى وو، خو ډېر خلک نه پوهېږي. او کله چې د يوسف محضر ته ننوتل؛ خپل سکه ورور ئې په خپل څنگ کې کښېناوو او وئې ويل: زه ستا هماغه (ورك شوى) ورور یم، پر هغه څه چې دوى کول مه مایوسه کېږه! او چې کله ئې دوى په سامان سمبال کړل، نو د اوبو لوبى ئې د خپل ورور په پټې کې کېښود، بيا جارچي غږ کړ: کاروانيانو! تاسې حتماً غله ياست! دوى مخ وروړاوه او وئې ويل: څه شى لټوئ؟ ورته ئې وويل: شاهي پيمانته لټوو، هر څوک چې هغه راوړي د يوه اوبن بار د هغه شو او زه د دې ذمه وار یم. دوى وويل: په خداى قسم، تاسې پوهېږئ چې موږ د دې لپاره نه يو راغلي چې په ځمکه کې فساد وکړو او موږ غله نه يو. ورته ئې وويل: که چېرې درواغجن وئ نو جزا به ئې څه وي؟ هغوى وويل: جزا به ئې دا وي چې د چا په پټې کې پيدا شو هغه به په بدل کې اخيستل کېږي، موږ ظالمانو ته داسې سزا ورکوو.

يعني د يعقوب عليه السلام زامن د پلار له توصيې سره سم ښار ته ننوتل، پلار په خپلې دې توصيې سره نه شو کولای له دوى څه دفع کړي، فقط د دې توصيې حاجت ئې په خپل زړه کې احساس کړ، چې تر سره ئې کړه، د ده توصيې او ويناوې د هغه علم له مخې وې چې الله تعالى ورپه برخه کړى وو، ټولې خبرې ئې عالمانه وې، ډېر خلک په دې حقايقو نه پوهېږي، کله تدبير د توکل منافي گڼي، کله احتياط په الهي مقدراتو او په قضا او قدر د ايمان مغاير بولي او کله پر خداى ايمان او پر الله تعالى توکل په دې معنى نيسي چې ځان تقدير ته وسپاري او له هر ډول تدبير نه لاس په سر شي.

د قرآن پلوشې..... د يوسف سوره

د قرآن له وينا معلومېږي چي يوسف عليه السلام خپل سکه ورور په مناسب وخت کي خپلي خوا ته غوښتی، د احوال پوښتنه ئې ترې کړې، ده د نورو خبرو په ضمن کي د خپل ورور د ورکېدو قصه ورته کړې او يوسف عليه السلام ورته ويلي: زه ستا هماغه وړک شوی ورور یم، د خپلو ورونو په نارواوو کړو وړو مه مایوسه کېږه، داسي څه ترتيب نيسم چي ته له ما سره پاتې شې او ورونه دې کور ته ولاړ شي او غله له ځانه سره یوسي. د همدې لپاره ئې خپلو موظفو کسانو ته لارښوونه کړې چي د (غلې او اوبو پيمانه) د ده د سکه ورور په پېټي کي په پټه کېږدي او بيا اعلان وکړي چي شاهي پيمانه ورکه شوې ده او حتماً کاروانيانو غلا کړې ده، چا چي راوړه او يا ئې وښودله د يوه اوښ بار غله به ورته انعام ورکوه، د يوسف عليه السلام ورونو وويل: موږ نه غله يو او نه د فساد لپاره راغلي يو، دلته مجبوريت راوستي يو، که چېرې په موږ کي هر څوک غل وخوت، سزا به ئې دا وي چي د همدې غلا په بدل کي به ئې تاسو ته سپارو...

قرآن دلته خو خبري لري چي زياته توجه غواړي: فرمايي:

فَبَدَأَ بِأَوْعِيَّتِهِمْ قَبْلَ وَعَاءِ أَخِيهِ ثُمَّ اسْتَخَرَجَهَا مِنْ وَعَاءِ أَخِيهِ
كَذَلِكَ كِدْنَا لِيُوسُفَ مَا كَانَ لِيَأْخُذَ أَخَاهُ فِي دِينِ الْمَلِكِ إِلَّا أَنْ يَشَاءَ
اللَّهُ نَرْفَعُ دَرَجَاتٍ مَّنْ نَّشَاءُ وَفَوْقَ كُلِّ ذِي عِلْمٍ عَلِيمٌ ﴿٦٦﴾

نو د خپل ورور له پېټي نه مخکي ئې (دنورو) له پېټو پيل کړه، بيا ئې د ورور له پېټي راوايسته، داسي مو يوسف ته تدبير وروښود، خپل ورور ئې د پاچا د دين له مخي نه شو نيولی، مگر دا چي الله غوښتي وی، د هغه چا درجې لوړوو چي موږ ئې غواړو او د هر پوهندوی پر سر بل ښه پوه شته.

د دې آيتونو خلاصه دا ده: تلاشي پيل شوې، لومړی د نورو پېټي پلټل شوي

د يوسف سوره د

قرآن پلوشې

او په پای کې د ده د سکه ورور او د هغه له پېټې ئې پیمانه را ایستلې، دا یو الهي تدبیر وو چې یوسف علیه السلام ته ښودل شوی، د مصر د قوانینو له مخې ده خپل ورور نه شو راگرځولی، الله تعالی چې چا ته وغواړي پوهه او حکمت ورپه برخه کوي او په همدې حکمت سره د هغه مقام او منزلت لوړوي، خو هیڅوک دې په خپل علم او حکمت نه غره کېږي، په دې خبروي چې د هر پوه په سربل پوه شته.

د دې وینا په اړه خو خبرې په پام کې ولرئ:

قرآن د بایبل د وینا برعکس دا وړک شوی شی کله د سقایه (د اوبو څښلو لوبښی) او کله ئې صواع (پیمانه) بولي، له دې نه معلومېږي چې دا لوبښی سطل یا لوبې کاسې ته ورته لوبښی وو چې هم د اوبو لپاره کارېدو او هم د پیمانې لپاره، د بایبل دا ادعا غلطه ده چې دا د یوسف علیه السلام د شرابو جام گڼي، د پاچا د شرابو جام داسې په میدان نه وي پروت چې د غلو دانو پېرلو لپاره راغلي خلک ئې غلا کړي شي!!

له دې نه دا هم معلومېږي چې د مصر د هغه وخت ټولنه یوه مدني ټولنه وه، نظم او قانون په کې حاکم وو، چارواکو او ځواکمنو واکدارانو هم د قانون خلاف کار نه شو کولی، د یوسف علیه السلام په څېر ځواکمن کس هم نه شو کولی خپل ورور بې دلیله بندي کړي او یا ئې له ځان سره تم کړي، دې ته اړ وو چې څه قانوني چاره ورته ولټوي.

دلته قرآن یوه عجیبه صحنه انځوروي، له یوې خوا د یوسف علیه السلام لوی زغم او صبر او له بلې خوا د ده په ضد د وروڼو زړه او ژوره کینه په کې انځور شوې، فرمایي:

قَالُوا إِن يَسْرِقَ فَقَدْ سَرَقَ أَخٌ لَهُ مِنْ قَبْلُ فَأَسْرَهَا يُوسُفُ فِي نَفْسِهِ وَلَمْ

يُبْدِهَا لَهُمْ قَالَ أَنْتُمْ شَرُّ مَكَانٍ وَاللَّهُ أَعْلَمُ بِمَا تَصِفُونَ ﴿٧٧﴾

د قرآن پلوشې..... د يوسف سوره

(ورونو) ئې وويل: كه ده (نن) غلا كړې، نو سكه ورور ئې تر ده د مخه غلا كړې!! (يوسف عليه السلام) دا خبره په خپل زړه كې وساتله (د دوى د دې تور او اتهام په ځواب كې ئې څه ونه ويل، او هغوى ته ئې (د خپل زړه دا خبره بنكاه نه كړه چې) وئې ويل: تاسو په ډېر بد مقام او حالت كې يئ او الله تعالى ستاسو د وينا په حقيقت بڼه پوه دئ.

گورئ چې له يوې خوا ئې ورونو لا خپله ژوره كينه نه ده هېره كړې او اوس هم د ده په ضد د زړه براسي په داسي ناروا تورو سره راباسي او له بلې خوا يوسف عليه السلام لا پرې مهربانه دئ، نه غواړي ځواب ورکړي او له ځانه دفاع وکړي، د دوى په حال افسوس کوي، بيا ئې هم تصميم دا دئ چې دغه حسود او كينه كښ ورونه ئې خوا ته راشي او د ده په څنگ كې ژوند وكړي!! قرآن په دې سره موږ ته لارښوونه كوي چې د پيغمبرانو عليهم السلام شأن داسي وي، د پيغمبرانو عليهم السلام په لار تلونكي مشران بايد داسي وي، د يوه صالح مشر ځانگړتيا دغه ده، بايد داسي لوى زغم او لوى زړه ولري او له خپل قدرت نه په استفادې سره له چا نه خپل غچ او انتقام وانخلي.

قَالُوا يَأَيُّهَا الْعَزِيزُ إِنَّ لَهُ أَبًا شَيْخًا كَبِيرًا فَخُذْ أَحَدَنَا مَكَانَهُ ^ط إِنَّا نَرَاكَ مِنَ الْمُحْسِنِينَ ﴿٧٨﴾ قَالَ مَعَاذَ اللَّهِ أَنْ نَأْخُذَ إِلَّا مَنْ وَجَدْنَا مَتَّعَنَا عِنْدَهُ ^ط إِنَّا إِذَا لَطَلِمُونَ ﴿٧٩﴾ فَلَمَّا اسْتَيْسَسُوا مِنْهُ خَلَصُوا نَجِيًّا قَالَ كَبِيرُهُمْ أَلَمْ تَعْلَمُوا أَنَّ أَبَاكُمْ قَدْ أَخَذَ عَلَيْكُمْ مَوْثِقًا مِنَ اللَّهِ وَمِنْ قَبْلُ مَا فَرَّطْتُمْ فِي يُوسُفَ ^ط فَلَنْ أَتْرَحَ الْأَرْضَ حَتَّى يَأْذَنَ لِيَ أَبِي أَوْ

د يوسف سوره د

قرآن پلوشې

تَحْكُمُ اللَّهُ لِي وَهُوَ خَيْرُ الْحَاكِمِينَ ﴿٨٠﴾ ارْجِعُوا إِلَىٰ آبَائِكُمْ فَقُولُوا يَا أَبَانَا
إِنَّ أَبْنَاكَ سَرَقَ وَمَا شَهِدْنَا إِلَّا بِمَا عَلَّمَنَا وَمَا كُنَّا لِلْغَيْبِ حَافِظِينَ
﴿٨١﴾ وَسَأَلِ الْقَرْيَةَ الَّتِي كُنَّا فِيهَا وَالْعِيرَ الَّتِي أَقْبَلْنَا فِيهَا وَإِنَّا
لَصَادِقُونَ ﴿٨٢﴾ قَالَ بَلْ سَوَّلَتْ لَكُمْ أَنْفُسُكُمْ أَمْرًا فَصَبْرٌ جَمِيلٌ
عَسَى اللَّهُ أَن يَأْتِيَنِي بِهِمْ جَمِيعًا إِنَّهُ هُوَ الْعَلِيمُ الْحَكِيمُ ﴿٨٣﴾

(د يوسف وروڼو) وويل: عاليقدره! رښتيا درته وايو چي دی ډېر عمر خوړلی
سپين ږيری پلار لري (د ده بېلوالی نه شي زغملی)، د ده په حای له موږ نه يو
تن په اسارت ونيسه، موږ دي له نېکانو څخه بولو. وئې ويل: خدای ته پناه
(وړم) چي له هغه چا پرته چي خپله متاع مو ورسره موندلې بل څوک په اسارت
ونيسو، په هغه صورت کي خو به د ظالمانو له ډلي څخه وو. نو کله چي ترې
ناهيلى شول، د پتو خبرو لپاره گوښې ته (له خلکو بېل) شول، مشرئې وويل:
مگر دې ته مو پام نه دئ چي خپل پلار مو د الله په نامه ژمنه درنه اخيستي؟
او تر دې د مخه مو چي د يوسف په اړه تېری کړی وو؟ زه خو به تر هغه دا
ځمکه هيڅکله پرې نږدم چي يا مي پلار اجازه راکړي او يا الله تعالى زما په
اړه کومه پرېکړه وکړي او هغه تر ټولو غوره حکم کوونکی دئ. پلار ته مو
ورشئ او ورته ووايئ: زوی دې غلا وکړه، دا شهادت مو له هغه پرته په بل څه
نه دئ ولاړ چي موږ په خپله پرې پوه شوي يو (په خپلو سترگو مو وليدل چي
غلا شوی مال د ده له پېټي راووت، دا کار ئې زموږ په غياب کي کړی) او موږ
خو په غياب کي د ده څارنه او ساتنه نه شوی کولی. له هغه کلي چي په کي وو

د قرآن پلوشې..... د

يوسف سوره

او له هغه کاروانه چې په کي راغلو پوښتنه وکړه، ډاډه اوسه چې موږ رښتوني يو. وئې ويل: داسي نه ده؛ بلکي ستاسو نفسونو کوم کار درته ښايسته کړی، نو (زما دې) غوره صبر وي، امېد دئ چې الله تعالی ټول راته راولي، بې شکه چې هغه باحکمته پوه دئ.

په دې آيتونو کي څو اساسي مطالب د غور وړ دي:

يوسف عليه السلام غواړي چې خپل سکه ورور له ځان سره وساتي، دا موضوع ورته خاص اهميت لري؛ خود مصر د حاکم نظام او موجوده قوانينو له مخي نه شي کولی هغه په اسارت ونيسي او له ځان سره ئې وساتي، د ده د وروڼو دې وينا ورته کار آسانه او ستونزه ئې ورته حل کړه چې وئې ويل: له هر چا سره چې پيمانه پيدا شوه د غلا په جرم دې زنداني شي، الهي تدبير د ده مرسته وکړه، الهي تدبير داسي دئ چې د دښمن خبره په خپله د دښمن د غاړې غړوندی شي، په خپل ايښي دام کي ئې پښه وښلي، تبشه د بل لپاره پورته کړي خو خپله پښه پرې ووهي او هره تيره چې پورته کوي پر خپل سر ئې لگېږي.

له دې وينا معلومېږي چې د مصر پاچا لا ژوندی دئ او د هغه قوانين په ټولني کي نافذ دي، يوسف عليه السلام په پيغمبرۍ نه دئ مبعوث شوی او د مصر په نظام کي د پيغمبرۍ له حيثيت سره وظيفه نه تر سره کوي، د هغو خلکو رايه سمه نه ده چې په دې نظام کي د يوسف عليه السلام د کار په استناد غواړي په غير اسلامي نظامونو کي کار کول توجيه کړي، ځکه دا د ده له بعثت نه مخکي حالت وو.

يوسف عليه السلام د خپلو وروڼو د ځواب له اورېدلو وروسته، ساتونکو ته هدايت ورکوي چې بارونه وپلټئ، د پلټنې کار بايد داسي وي چې هيچا ته شک راپيدا نه کړي، نو ځکه ئې پلټنه د يوسف عليه السلام د نورو وروڼو له پټو پيل کړه او په پای کي د ده د سکه ورور وار راغی او ورکه شوې پيمانه ئې ترې وښکله او د وروڼو له ژمنې سره سم ئې په اسارت ونيو.

په دې آيت کي د دين لفظ داسي کارول شوی چې د دين حقيقت په ډېره

د يوسف سوره د

قرآن پلوشې

واضحہ توگه بیانوي، فی دین الملک فقره ښيي چې د اسلام له نظره دین یعني پر ټولني حاکم نظام، یعني هغه نظام چې د انسان فردي او ټولنیز مناسبات او اړیکي تنظیموي او مشاجرې ئې حل و فصل کوي. دا سمه نه ده چې څوک دین خاص مذهبي مراسم وگڼي او په عباداتو، اورادو او اذکارو کې ئې خلاصه کړي.

د ژوند په هري برخي کې چې چا ته پر نورو خلکو فضيلت او لوړوالی ورپه برخه شي، نو دې ته دې متوجه وي چې دا فضيلت خپل ذاتي کار ونه گڼي او پرې مغرور نه شي؛ بلکې باید په دې باور وي چې د دې برلاسي او فضيلت منشأ او سرچينه الهي عنايت او پېرزوينه ده، باید باور ولري چې الله تعالی د هر سر د پاسه سر پیدا کړی او د هر پوه او عالم نه بر بل عالم، دا باور په انسان کې د غرور او تکبر احساس له منځه وړي او نه پرېږدي چې په ټولنه کې د ځان لاندې خلک تحقير کړي او په سپکه سترگه ورته وگوري.

د يوسف عليه السلام وروڼو چې لا ئې د يوسف عليه السلام په باب په زړه کې کينه درلوده او د ده سکه ورور ئې ښه نه ايسېدو، د دې صحنې په ليدو سره د خپل زړه پراسې داسې وايستې: ورور ئې هم د ده په خبر وو، هغه هم غل وو!! د دې پر ځای چې له خپل ورور نه دفاع وکړي اپوټه د هغه په ضد شهادت ورکوي، د دې پر ځای چې د پېښې په اړه د شک او شبهې څرگندونه وکړي او په دې کار کې د خپل ورور لاس لرل رد کړي، پر هغه باندي وارد شوی اتهام تصديقي او صحيح ئې گڼي او ادعا کوي چې دا کار د هغه له شأنه لرې نه دی، ورور ئې هم غل وو، د هيڅ شک ځای نه دی پاتې، په کار ده چې مجازات شي او په اسارت ونيول شي!! يوسف عليه السلام ځواب نه ورکوي، د هغه څه له ويلو ډډه کوي چې زړه ئې غوښتل، له ځان سره وايي: لا مو هغه مخکنی بد خوی نه دی بدل شوی، لا له خپله ناروا دريځه نه یی راکوز شوي، الله تعالی ستاسو د خبرو په حقيقت ښه پوهېږي.

د وروڼو حالت ډېر عجيب انځور شوی؛ چا ته چې يوه شېبه مخکې ئې غل گڼي؛ وايي: د قدر وړه! د هغه پر ځای زموږ يو تن په اسارت ونيسئ، هغه سپين ښیری پلار لري، موږ له تا نه ډېرې ښېگړي ليدلې دي، په دې باب هم له موږ سره

احسان وکړه، ستا په خبر له يوه محسن نه د احسان طمع لرو!! يوسف عليه السلام په ځواب کي ورته وايي: الله تعالى ته پناه وړم چي يو بې گناه سړی د يوه مجرم پر ځای مؤاخذه کړو، په هغه صورت کي خو به موږ ظالمان وو!! قرآن په دې سره موږ ته لارښوونه کوي چي يو د بل په بدل کي مجازات کول ظلم دی، پيغمبران عليهم السلام راغلي چي د داسي ظلم تغیر ټول کړي او دا هغه ستره خبره ده چي له يوې اسلامي ټولني پرته ئې په بل ځای کي مثال نه شو موندلی، دا اوس په يووېشتمې پېړۍ کي د مجرم پر ځای د ده پلار، زوی او ورور ځورول کېږي، د قاتل په بدل کي د ده پلار، زوی او ورور وژل کېږي، د يوه کس د جرم په مقابل کي په کلي، قوم او حتی ملت بريد کېږي، په لسه اوو او سلهاوو کسان وژل کېږي.

کله چي د وروڼو ټينگار بې نتيجې پاتې کېږي او د خپل ورور له خوشې کېدو ناهيلي کېږي، نو له خلکو بېلېږي او په يوې گوښې کي په ټيټ غږ په خبرو لگيا کېږي، مشر ورور ئې ورته وايي: آيا له پلار سره مو خپله کلکه ژمنه هېره کړې؟ تر دې د مخه مو د يوسف په اړه هم تېری وکړ؟ ما هوډ کړی چي تر هغه پوري به دا ځای نه پرېږدم چي يا مي پلار هدايت راکړي او يا الله تعالى خپله فيصله صادره کړي، زه د الهي فيصلې انتظار کوم، تاسې پلار ته ورشئ او ورته ووايئ چي زوی دې په غلا نيول شوی، ښه پوهېږو چي دا کار ئې کړی، صحيح ده چي موږ بايد د ده څارنه او ساتنه کړې وی، خو هغه دا کار پټ او زموږ له نظره لرې تر سره کړی، موږ څرنگه په غياب کي د ده ساتنه کولی شوی؟ ته د هغه کلي له خلکو پوښتنه وکړه چي موږ په کي اوسېدو او دا پېښه په کي وشوه، له هغه کاروان نه وپوښته چي موږ ورسره يو ځای راغلو، ترڅو حقيقت درته څرگند شي او زموږ رښتينولي درته ثابته شي. له دې وينا نه څو خبري جوته کېږي: لومړی دا چي د بايبل دا وينا غلطه ده چي وروڼو ئې د يوسف عليه السلام په وړاندي يوه بل ته ويلې چي موږ په دې خاطر له دغو مصيبتونو سره مخامخ شوي يو چي له يوسف سره مو بد وکړل، داسي خبره هېڅ مجرم د نورو په وړاندي نه کوي، که څه هم گمان ئې دا وي چي نور د دوی په خبرو نه پوهېږي، که ئې ويلو ته اړ شي نو په پټو غونډو کي او په ټيټ غږ ئې کوي، هغسي

د يوسف سوره د

قرآن پلوشي

لکه چي قرآن د يوسف عليه السلام د ورونو په هکله فرمايي. او دوهمه خبره دا چي مشر ورور ئې د دوی پر هغه فوري شهادت اعتراض کړی او دا ئې يوه غلطې گنلې چي خپل کشر ورور او يوسف عليه السلام ئې په غلا تورن کړل!!

که څه هم ځينو درنو مفسرينو (و ما شهدنا إلا بما علمنا و ما كنا للغيب حافظين) داسي تفسیروي: موږ د هغه څه په اړه شهادت ورکوو چي علم پرې لرو او په خپلو سترگو مولیدلي، خو له هغه څه خبر نه يو چي د پردې تر شا شوي، موږ د خپل ورور له پېټي د پيمانې د وتلو صحنه وليدله، نو ځکه وايو چي هغه غلا کړې ده؛ خودا چي د پردې شاته څه شوي او چا دا کار کړی، له دې راز نه خبر نه يو. دا تعبیر د قصې له روح سره اړخ نه لگوي او څو اعتراضونه پرې کېږي:

الف: د (ان ابنك سرق) له فقرې په ډېر وضاحت سره څرگندېږي چي دوی د خپل ورور پر غلا تاکید لري او په هغه کي د شک او تردید ځای نه ويښي.

ب- دوی داسي نه دي ويلي چي (وما شهدنا الا بما رأينا): او موږ خو يوازي د هغه څه شهادت ورکوو چي په سترگو مولیدلي، بلکي داسي ئې ويلي: (و ما شهدنا الا بما علمنا) يعني زموږ شهادت د هغې غلا په هکله د پوهې له مخي ده، پوهېږو چي دا کار شوی، په حقيقت ئې باور لرو.

ج- همدارنگه، نه دي ويل شوي چي: (و ما كنا للغيب عالمين) يعني موږ له غيبه خبر نه يو، بلکي ويل شوي چي (و ما كنا للغيب حافظين) يعني موږ څه ډول کولی شوی چي د ده ساتنه وکړو په داسي حال کي چي دا کار ئې زموږ په غياب کي او په پټه تر سره کړی؟

بيا هم گورئ چي حساس او هوښيار پلار د دوی خبرو ته د شک په سترگه گوري، باور پرې نه کوي دا ځکه چي هم خپل کشر زوی ښه پېژني او هم دوی، حدس و هې چي خبره داسي نه ده، حقيقت بل څه دی، د دوی شهادت د عقدو او نفساني اغراضو محصول گني او ورته وايي: داسي نه ده؛ بلکي ستاسو نفسونو کوم کار درته ښايسته کړی، نو (زما دې) غوره صبر وي، امېد دی چي الله تعالی ټول راته راوړي، بې شکه چي هغه باحکمه پوه دی. يعني الله تعالی په ټولو رازونو خبر دی

د قرآن پلوشې..... د

يوسف سوره

او د هغه په هر کار کې حکمتونه نغښتي دي، امید دئ هغه مي په دې مصيبت کې مرسته وکړي او ټول روغ رمت راته راوړي.

دلته يعقوب عليه السلام د الله تعالى دوه صفات يادوي او وايي: هغه (باحکمه) (پوه) دئ، په دې سره د يعقوب عليه السلام د زړه دوې خبرې افاده شوې: ۱- الله تعالى ښه پوهېږي چې دا پېښه ولې او څنگه رامنځ ته شوې؟ ۲- د الله تعالى هيڅ کار بې حکمه نه وي، امېد دئ په دې کې هم موږ ته کوم خیر او مصلحت مضمرو وي. او دا هغه څه دي چې هر مسلمان ئې بايد له مصيبتونو سره د مخامخ کېدو په مهال ووايي.

قرآن د بايبل د وينا خلاف د يعقوب عليه السلام حالت داسي انځوروي:

وَتَوَلَّى عَنْهُمْ وَقَالَ يَتَأَسَفُ عَلَى يَوْسُفَ وَابْتِئَصَتْ عَيْنَاهُ مِنَ الْحُزَنِ
فَهُوَ كَظِيمٌ ﴿٨٤﴾ قَالُوا تَاللَّهِ تَفْتُوْا تَذْكُرُ يَوْسُفَ حَتَّى تَكُوْنَ حَرَضًا
أَوْ تَكُوْنَ مِنَ الْهَالِكِيْنَ ﴿٨٥﴾ قَالَ إِنَّمَا أَشْكُوا بَثِّي وَحُزْنِي إِلَى اللَّهِ
وَأَعْلَمُ مِنَ اللَّهِ مَا لَا تَعْلَمُوْنَ ﴿٨٦﴾ يَبْنِيْ أَدْهَبُوا فَتَحَسَّسُوا مِنْ
يُوسُفَ وَأَخِيهِ وَلَا تَأْيِسُوا مِنْ رَّوْحِ اللَّهِ إِنَّهُ لَا يَأْيِسُ مِنْ رَّوْحِ اللَّهِ إِلَّا
الْقَوْمُ الْكَافِرُونَ ﴿٨٧﴾

او له دوی ئې مخ واړاوه او وئې ويل: وای افسوس د يوسف په حال! له غمه ئې د سترگو تور سپين شو (سترگې ئې بې نوره شوې) او هغه د غمونو زغمونکې وو (خپل غمونه ئې زغمل)، (زامنو) ورته ويل: په خدای قسم، تل يوسف دومره يادوې چې غم خپلې (او له ډېرو اندېښنو به ويلې) شې او يا به

د يوسف سوره د
قرآن پلوشې

هلاک شې. وئې ويل: زه خو خپل غم او خفگان خدای ته ژاړم او له الهي علومو نه په هغه څه پوهېږم چي تاسې پرې نه پوهېږئ (زه له الله تعالی شکایت نه کوم بلکي الله تعالی ته شکایت کوم)، زما زامنو! لاړشئ! يوسف او د هغه ورور ولټوئ او د خدای له رحمته مه ناامیده کېږئ، د خدای له رحمته له کافري ډلي پرته بل څوک نه ناامیده کېږي.

يعني نوي داغ زوړ داغ تازه کړ، د کشر زوی نیونه د يعقوب عليه السلام د زړه زخمو نه نور هم ژور کړل او د خپل زړه ژور او سوځند درد ئې په دې الفاظو بيان کړ: بيا اسفې علی يوسف، خودا د زړه چيغه ئې په گوښه کې، له خپلو زامنو نه لرې او له الله تعالی سره د راز او نیاز پر وخت، د زړه له تله وايسته، په داسي حال کي چي د يوسف له غمه ئې دومره ژړلي وو چي د سترگو ليد ئې کم شوی او پروندېدو ته نږدې شوی وو، هره اندېښنه به ئې په خپل زړه کي زغمله او نه ئې پرېښوده چي غم او خفگان ئې نورو ته څرگند شي. خودا ئې نه شوی کولی چي د سترگو اوښکې تمې کړي، د خداي پيغمبران او اولياء همدغسي دي، له سختو آزمويو سره مخامخ کېږي، د خدای په لاره کي دردونه او رنځونه وينې، خو له صبر او زغم نه کار اخلي، تل صابر او شاکر وي، د خپل غم او غصې په باب يوه خبره هم پر ژبه نه راوړي، شکوه او شکایت نه کوي، څومره چي له ډېر غم او درد سره مخامخ کېږي، همدومره ئې خپل رب ته تضرع او زاري زياتېږي او الله تعالی د خپل صالح او مخلص بنده دغه حالت خوښوي، الله تعالی د خپل بنده قرب خوښوي، آزمېښتونه، کړاوونه او ستونزي انسان خپل رب ته ورنږدې کوي او اړيکي ئې له الله تعالی سره مزید ټينگوي او مزید قوت وربخښي، له دردونو او کړاوونو سره د مخامخ کېدو پر وخت د هغو مؤمنو مبارزينو تگلاره همدا ده چي د انبياوو عليهم السلام خط تعقيبوي، صبر کوي، خپل غمونه زغمي، جزع و فزع نه کوي، چيغې نه وهي، خپل سر او مخ په خپرو نه وهي، خپلي جامې نه شلوي، خپل غم او خفگان زغمي او له څرگندولو

د قرآن پلوشې..... د

يوسف سوره

ئې ډډه کوي، په خلوت کي خپل رب ته خپل شکایتونه وړاندي کوي او د خپل درد علاج ترې غواړي، یوازي د اوبښکو په بهېدو بسنه او اکتفاء کوي، هغه اوبښکې چي بې اختیاره بهېږي. الله تعالی ته اوبښکې تویول او په خلوت کي د غم او خفگان څرگندونه د ایمان نڅښه ده او له الله تعالی نه شکایت او په ریا سره اوبښکې تویول د نفاق علامه ده.

حسود او کینه کښ زامن، د پلار له خولې، په وار وار د یوسف علیه السلام د نوم له اورېدو او د ده له غمه د اوبښکو په تویولو لازيات عقده من کېږي او ورته وايي: دا د یوسف (عليه السلام) ډېره یادونه پرېږده، دې حالت ته ئې ورسولې، پر ځان رحم وکړه، آیا تر هغه به ئې ویر کوي چي له پښو ولوېږي او ومړي؟ ستا دا بې صبري به ستا د هلاکت سبب شي او هغه ځای ته به دې ورسوي چي انسان پر الهي قضا باندي اعتراض کوي او همدا ئې د هلاکت لامل شي! پلار په ځواب کي ورته وايي: زه له الله تعالی شکایت نه کوم؛ بلکي خپل شکایتونه الله تعالی ته وړاندي کوم، د خپلو دردونو د علاج درمل ترې غواړم، هغه ته زاري کوم، پر دین او غوښتنو ئې او پر ایمان او لوازمو ئې تر تاسو ډېر ښه پوهېږم. زامنو! ولاړ شئ، یوسف (عليه السلام) او ورور ئې ولټوئ او د الله تعالی له رحمته مه مأیوسه کېږئ؛ ځکه چي یوازي کافر د الله تعالی له رحمته ناامېده کېږي.

قرآن د بایبل د وینا په خلاف فرمایي چي د یوسف وروڼه درې ځلې مصر ته د غلې لپاره تللي او په همدې درېیم ځل یوسف علیه السلام ځان ورمعرفي کړی او جریان داسي معرفي کوي:

فَلَمَّا دَخَلُوا عَلَيْهِ قَالُوا يَا أَيُّهَا الْعَزِيزُ مَسَّنَا وَأَهْلَنَا الضُّرُّ وَجِئْنَا بِبِضْعَةٍ

مُزْجِيَةٍ فَأَوْفِ لَنَا الْكَيْلَ وَتَصَدَّقْ عَلَيْنَا ۖ إِنَّ اللَّهَ تَجَزَّى الْمُتَصَدِّقِينَ

﴿٨٨﴾ قَالَ هَلْ عَلِمْتُمْ مَا فَعَلْتُمْ بِيُوسُفَ وَأَخِيهِ إِذْ أَنْتُمْ جَاهِلُونَ ﴿٨٩﴾

د يوسف سوره د

قرآن پلوشې

قَالُوا أَأَنَّكَ لَأَنْتَ يُوسُفُ قَالَ أَنَا يُوسُفُ وَهَذَا أَخِي قَدْ مَنَّ اللَّهُ
عَلَيْنَا إِنَّهُ مَنْ يَتَّقِ وَيَصْبِرْ فَإِنَّ اللَّهَ لَا يُضِيعُ أَجْرَ الْمُحْسِنِينَ ﴿٩١﴾
قَالُوا تَاللَّهِ لَقَدْ ءَاثَرَكَ اللَّهُ عَلَيْنَا وَإِنْ كُنَّا لَخَطِئِينَ ﴿٩٢﴾ قَالَ لَا
تَثْرِبَ عَلَيْكُمُ الْيَوْمَ يَغْفِرُ اللَّهُ لَكُمْ وَهُوَ أَرْحَمُ الرَّاحِمِينَ ﴿٩٣﴾ أَذْهَبُوا
بِقَمِيصِي هَذَا فَأَلْقُوهُ عَلَى وَجْهِ أَبِي يَأْتِ بَصِيرًا وَأْتُونِي بِأَهْلِكُمْ
أَجْمَعِينَ ﴿٩٤﴾

کله چي د ده محضر ته ننوتل؛ نو وئې ويل: عاليقدره! موږ او زموږ کورنۍ
کړاوونو ځپلې يو، له ناڅيزې متاع سره راغلي يو، (زموږ ستونزو ته په پام
سره او پرته له دې چي زموږ د متاع مقدار او ارزښت ته نظر وکړې) پوره
پيमानه را او (څه) د صدقې په توگه راکړه، بې شکه چي خدای صدقه
ورکړونکو ته اجر او بدله ورکوي. وئې ويل: آيا پوهېږئ چي تاسو له يوسف او
ورور سره ئې په ناپوهۍ کي څه وکړل؟ هغوی وويل: آيا په رښتيا ته يوسف
بې؟ وئې ويل: هو! زه يوسف يم او دا مي ورور دئ، يقيناً چي خدای پر موږ
احسان وکړ، څوک چي تقوی غوره کړي او (د مصايبو په وړاندي) صبر وکړي،
نو خدای هيڅکله د دغو ښکانونو اجر نه ضايع کوي. هغوی وويل: پر خدای
قسم چي الله تا ته پر موږ غوره والی درکړی او يقيناً چي موږ خطا کوونکي
وو. وئې ويل: نن هيڅ پرې درباندي نه شته، خدای دې بخښنه درته وکړي او
هغه تر هر رحم کوونکي زيات رحم کوونکی او مهربانه دئ. زما دا کميس
يوسئ او زما د پلار پرمخ ئې وغورځوئ، ليدونکی به شي او خپله ټوله کورنۍ

د قرآن پلوشې..... د

يوسف سوره

ما ته راولئ.

د يوسف عليه السلام وروڼه د پلار په وينا بيا د مصر په لوري خوځېږي، خپله پاتې ناخيزه شتمنۍ هم له ځانه سره اخلي تر څو نوره غله پرې واخلي، لوږې او فقر ځپلي، په ډېره پريشانۍ وضعه مصر ته ننوتل او د يوسف عليه السلام په حضور کي حاضر شول او هغه ته ئې وويل: عالي قدره! پر موږ ډېره بده ورځ راغلې، څه مو چي کور کي درلودل ټول خلاص شوي، له لږې شتمنۍ سره درته راغلي يو، هيله من يو چي زموږ ناخيزې پانگې ته له پامه پرته هماغه پخوانۍ مقدار غله راکړې، له تانه د صدقې طمع لرو، يوسف عليه السلام د خپلو وروڼو خوار و زار حالت، د صدقې او خيرات غوښتلو په وړاندي خپل سيک له لاسه ورکړ، د هغوی له دردو ډکو خبرو بې تابه کړ او ښکې ئې له سترگو وخوټېدې او له دې پرته ئې بله چاره نه موندله چي ځان ورمعرفي کړي او ورته ووايي: آيا پوهېږئ چي د ناپوهۍ پر مهال مو له يوسف عليه السلام او د هغه له ورور سره څه وکړل؟ وروڼو ئې دا تصور نه شو کولی چي دا اوس يوسف عليه السلام ته مخامخ ولاړ دي، په حيرت سره ئې وپوښتل: آيا په رښتيا ته يوسف يې؟! هغه په ځواب کي وويل: هو! زه يوسف يم او دا مي ورور دئ! خدای پر موږ احسان وکړ او دا د الله تعالی نه بدلېدونکی او ثابت سنت دئ چي څوک د تقوی لار غوره کړي او د ستونزو په وړاندي صابر وي، نو اجر ئې د ده په خوا کي خوندي او محفوظ دئ، حتماً به ئې ترلاسه کوي، الله تعالی ئې هڅې هيڅکله نه عبث کوي او اجر ئې نه ضايع کوي.

قرآن د يوسف عليه السلام قصه، له دې ټول تفصيل سره د دغو څو خبرو د اثبات لپاره کوي چي يوسف عليه السلام خپلو وروڼو ته وکړې: الله تعالی د متقيانو او صابرانو اجر نه ضايع کوي، چا چي له دوی سره جفا کړې ټيټ سر به ئې په وړاندي ودرېږي، په خپلي خطا او د دوی په حقانيت به اعتراف کوي. دا دئ گورئ چي د تقدير ځواکمنو لاسونو د يوسف عليه السلام وروڼه هغه ځای ته نابره، بې خبره او د خپلو عزایمو او ارادو خلاف رسولي او د هغه حقيقت په اعتراف ئې اړ کړي چي له

د يوسف سوره د

قرآن پلوشې

هغه نه د تېبستي لپاره ئې کومي جفا گاني نه وې چې له يوسف عليه السلام سره ئې ونه کړې، کومي هڅې نه وې چې وئې نه کړې او کوم تدبيرونه نه وو چې وئې نه سنجول... خو دا دئ نن د تقدير مضبوطو او ځواکمنو لاسونو د هغه چا په وړاندي ودرولي چې دوى ئې پر نېټگړو له اعتراف نه تېبسته کوله او دې ته حاضر نه وو چې ومنې الله تعالى يوسف عليه السلام ته پر دوى غوره والى ورکړى، له چا سره چې دوى ناروا رقابت او سيالي کوله، هغه ئې د وژلو وړ گانو، نن د هماغه چا د صدقې طمع لري، د ده احسان ته ئې سترگې نيولې دي، هغه په پرله پسې ډول خپل محسن گنې او غوره شخصيت ئې بولي او هر ځل د خپلو خبرو په پيل کي هغه ته عزيز او عالي قدر وايي. دا هماغه يوسف دئ چې دوى ورسره کينه او حسد کاوو، هماغه شخص چې دوى کوهي کي واچاوو او کلونه، کلونه ئې د هغه کينه په زړه کي وپالله او فقط څو ورځي مخکي او له شلو کلونو وروسته ئې هغه ته (غل) وويل!! عجيبه له عبرتونو ډکه صحنه ده!! د تقدير لاسونه څومره ځواکمن دي؟ څنگه مغرور، متعصب او کينه ور غاړه غړوونکي په گوندو کوي؟ څنگه ئې د حقيقت اعتراف ته اړ کوي؟!!

خو راشئ وگورئ چې د قرآن د دې قصې اتل، يوسف عليه السلام د بريا او فتحې په وخت د خپل مغلوب سيال او رقيب سره څنگه چلند کوي او په دې سره موږ ته څه لارښوونه کوي او کوم درسونه راکوي؟!!

د يوسف عليه السلام کریمانه او له عظمته ډک ځواب د ده د شخصيت جلال او عظمت په ډېره ښه توگه نندارې ته ږدي او دا ښيي چې د خپلو وروڼو ټولي جفا گاني ئې هېرې کړې دي او په لطف، مهربانۍ او زړه سوي سره چلند کوي، فرمايي: ډاډه اوسئ چې نه مو ملامتوم او نه کوم اعتراض درباندي لرم، ما بخښلي ياست، الله تعالى دي هم تاسو ته بخښنه وکړي، په دې باور ولرئ چې الله تعالى ډېر او تر هر چا زيات مهربانه دئ. دا چې قرآن ولې دا قصه په دومره تفصيل سره رااخيستې او په دې کي خپل مخاطب ته څه پيغامونه لري، په دې هغه وخت ښه پوهېدى شو چې د پيغمبر صلى الله عليه وسلم هغه وينا خپلي مخي ته کېږدو چې د مکې له فتحې

د قرآن پلوشې..... د

يوسف سوره

وروسته ئې خپلو زړو دښمنانو ته وکړه، کله چې له لس زره فاتح فوخ سره په داسې حال کې مکې ته ننوت چې هېچا ئې د مقابلې توان په خپلو مټو کې نه لیدو، دښمنان ئې يا وتښتېدل او يا ئې د ځان د ژغورلو لپاره هغو پناه ځايونو ته پناه يووړه چې پيغمبر عليه السلام ټاکلي وو، الهي وعدې ترسره شوې، د يوسف د سورې په ترڅ کې چې کومي وړاندوينې شوې وې او پيغمبر عليه السلام ته دا ډاډ او اطمینان ورکړی شوی وو چې ستا مخالفين به هم د يوسف عليه السلام د وروڼو په څېر ستا په وړاندي ټيټې سر ودرېږي، همداسې وشول، رسول الله صلي الله عليه وسلم د فتحې په دوهمه ورځ، په داسې حال کې چې د قريشو ټول مغرور سرداران د ده په وړاندي د مغلوبو اسيرانو په څېر، په يوه ليکه، له شرم او خجالت نه ځوړند سرونه ولاړ وو، ده د يوه مهربان او دروند ورور په توگه ورته وويل: له ما نه د کومي معاملې توقع کوئ؟ هغوی په ځواب کې وويل: له خپل کریم ورور نه، چې زموږ د کریم ورور زوی دی، د عفوې او بخښنې انتظار لرو! له ځنډه پرته ئې وفرمايل: هغه څه درته وایم چې زما ورور يوسف عليه السلام خپلو وروڼو ته ويلی وو:

لاتشرب علیکم الیوم، اذهبوا وانتم الطلقاء

نن هیڅ ملامتیا درباندي نشته، درومئ تاسو آزاد یاست!

د قصو په اړه د بایبل او قرآن ترمنځ نه یوازي له دې پلوه ژور توپیرونه شته چې د قرآن وینا، د بیان اسلوب، الفاظ او جوړښت ئې ډېر دقیق، خوندور او اغېزناک دي، هر لفظ ئې په ډېر دقت سره غوره شوی او په خپل مناسب او ښایسته ځای کې کارول شوی او هر یو خاص مطلب افاده کوي، خو د بایبل داسې چې یوه برخه ئې د بلې برخې متناقض، الفاظ او د جملو ترکیب ئې له رکاکتونو ډک، نه ئې عقلمن انسان منلی شي او نه د ادبي سلیقې خاوند ترې خوند اخیستی شي، بلکې له دې پلوه به هم د دواړو ترمنځ ژور توپیر وگورئ چې د قرآن قصې ځانگړې موخې او اهداف تعقیبوي، هره قصه د یوه ستر مطلب د ښه توضیح لپاره وړاندي کوي، په هرې قصې کې لارښوونې او درسونه لري، خو د بایبل قصې فقط قصې او شجرې دي، د يوسف عليه السلام قصه ئې یوه ښه بېلگه ده، دا قصه په قرآن کې په دومره

د يوسف سوره د

قرآن پلوشې

ښايسته او خوندورې ښې کي راغلې چې د قرآن هر مينه وال ئې په ډېرې آسانۍ سره حفظ کولی شي، په عربي هېوادونو کي خو وضعيت داسي دئ چې اکثر امامان په دې خاطر په لمانځه کي د دې سورې له قرائته ډډه کوي چې که احياناً په کي غلط شي نو له ډېرو خواوو به فتحه ورکول کېږي. په همدغې خوندورې او آسانې سورې کي د الله د لارې مجاهدينو ته هومره ژورې او پراخې توصيې او لارښوونې شوې چې هر مجاهد ته ئې يادول ضروري برېښي.

دا هم د قرآن يو ستر اعجاز دئ چې د نزول له نېټې تر نن په مليونهاوو خلکو هغه حفظ کړی، تاسو به په ټولي نړۍ او ټول بشري تاريخ کي هيڅ داسي مذهبي او غير مذهبي، د شعر يا د نثر کوم کتاب ونه مومئ چې د قرآن په اندازه حافظان ولري!! د بايبل له منونکو پوښتنه کوو: دا ولې تاسو په خپل اوږده تاريخ کي د بايبل محدود شمېر حافظان هم نه لرئ!! ځواب ئې څرگند دئ؛ انسان هغه کلام ژر حفظ کولی شي چې د زړه ډډه ئې ورته پرانيستلې شي، له عقل سره ئې اړخ ولگوي، محتوی ئې لوړه او د الفاظو ترکيب ئې خوندور وي، باور وکړئ چې ما په ټول بايبل کي يوازي د داوود مزامير داسي وموندل چې څه نا څه د انسان د زړه دروازه ورته خلاصه شي او په هغه کي معنوي او ادبي خوند او ښکلا احساس کړي، له دغو څو پاڼو پرته نور په ټول بايبل کي څوک دا خوند او ښکلا نه شي موندلی.

يوسف عليه السلام د خپلو وروڼو له خبرو پوه شوی وو چې عزتمن پلار ئې د ده په فراق کي روند شوی، خو دی په داسي موقعيت کي نه وو چې مصر پرېږدي او د خپل گران پلار ليدو ته ورشي، د قرآن له وينا معلومېږي چې په دې وخت کي دی د مصر د واکمنۍ پر تخت ناست وو، خو د بايبل وينا دلته هم د نورو مواردو په څېر له تناقضاتو ډکه ده، يوې خوا ته د يوسف عليه السلام د وروڼو له قوله داسي حکايت کوي: پلار ته ئې وويل: يوسف ژوندی دئ او د ټول مصر حاکم دئ، خو له بلې خوا وروسته ليکي چې يوسف د فرعون حضور ته ورغی او ورته ئې وويل: زما پلار او وروڼه له خپلو رمو، گلو او هر څه سره چې درلودل ئې له کنعانه دلته راغلي او په جوشن کي ځای په ځای شوي، خپل هغه پنځه وروڼه ئې هم ورمعرفي کړل چې

د قرآن پلوشې..... د

يوسف سوره

له ځان سره ئې راوستي وو!! د بايبل په وينا کي نه يوازي له دې پلوه تناقض شته چې وروڼو ته ئې هغه خبره منسوبوي او بيا دا خبره کوي؛ بلکي له دې پلوه هم چې وايي: پلار او وروڼه له رمو، گلو او هر څه سره راغلي، په داسي حال کي چې له دې د مخه ئې په وار وار ليکلي چې له ډېرې لورې او فقره ئې د مرگ وېره وه!! څوک چې گلې او رمې لري ولې به د غلو دانو لپاره خپلي گانې خرخوي، قحطي خو تر انسانانو مخکي څاروي ځپي، مالداران هغه وخت له ستونزو، لورې او فقر سره مخامخ کېږي چې خپل څاروي له لاسه ورکړي. د مصر د پاچا لپاره د فرعون نوم راوړل په خپله يوه غلطې ده ځکه د غرب د دائرة المعارف له مخي هم په دې وخت کي د مصر پاچايان د فرعون په نامه نه يادېدل.

يوسف عليه السلام خپلو وروڼو ته وويل: زما دا کميس له ځان سره يوسئ او د پلار پر مخ ئې وغورځولئ، چې سترگې ئې روښانه شي، بيا ټوله کورنۍ زما خوا ته راولئ. د ده احساس دا وو چې پلار ئې په دې وجه د خپلو سترگو نور له لاسه ورکړي چې د گران زوی د مرگ خبر ئې په داسي حال کي اورېدلی چې په وينو سور څيرې کميس ئې مخي ته پروت وو، دا د ده مهربان بوډا پلار ته درنه ناڅاپي صدمه وه، د ده پر زړه او دماغ دا سخت گوزار د دې باعث شوی چې له امله ئې د سترگو نور له لاسه ورکړي، يوسف عليه السلام په خپل پيغمبرانه فراست سره وانگېرله چې د زوی د ژوند زېري او هغه کميس چې د زوی بوی ترې احساسېږي، دا به هغه لويه صدمه جبران کړي چې له امله ئې د پلار سترگې بې نوره شوې. نو ځکه ئې په اطمئن سره وويل: يأت بصيراً: سترگې به ئې روغې او روښانه شي.

دلته قرآن د يعقوب عليه السلام په اړه يوې داسي خبرې ته اشاره کوي چې خاصه توجه غواړي، قرآن کریم يعقوب عليه السلام د يوه دراک او حساس شخصيت په توگه معرفي کوي، داسي چې له مصره کاروان د ده د وړک شوي زوی له کميس سره راخوځېږي، لا له مصره ډېر نه دی لږې شوی چې دی په کنعان کي د خپل زوی د کميس بوی احساسوي، خو بايبل بيا د ده په هکله داسي وايي: زامنو ئې ورته وويل: يوسف ژوندی او د ټول مصر حاکم دی!! خو ده تر هغه په دې خبرې باور نه کاوو چې

د يوسف سوره د

قرآن پلوشې

گاډۍ ئې وليدې!! قرآن داسي فرمايي:

وَلَمَّا فَصَلَتِ الْعِيرُ قَالَ أَبُوهُمْ إِنِّي لَأَجِدُ رِيحَ يُوسُفَ ^طلَوْلَا أَن تَفْنَدُونِ ^{٩٤} قَالُوا تَأَلَّهِ إِنَّكَ لَفِي ضَلَالِكَ الْقَدِيمِ ^{٩٥} فَلَمَّا أَن جَاءَ الْبَشِيرُ أَلْقَاهُ عَلَى وَجْهِهِ فَارْتَدَّ بَصِيرًا ^ط قَالَ أَلَمْ أَقُلْ لَّكُمْ إِنِّي أَعْلَمُ مِنَ اللَّهِ مَا لَا تَعْلَمُونَ ^{٩٦} قَالُوا يَتَّبِعُنَا أَسْتَغْفِرُ لَنَا ذُنُوبَنَا إِنَّا كُنَّا خَاطِئِينَ ^{٩٧} قَالَ سَوْفَ أَسْتَغْفِرُ لَكُمْ رَبِّي ^ط إِنَّهُ هُوَ الْغَفُورُ الرَّحِيمُ



کله چي کاروان له (مصره) لرې شو؛ نو پلار ئې وويل: که مي بې عقله ونه گنې زه خو (نن) د يوسف (خوږ) بوی احساسوم! ورته ئې وويل: په خدای قسم چي ته په خپلي پخوانۍ اشتباه کي يې (زاړه خيالونه دې غلطوي)!! نو کله چي زېږی ورکوونکی قاصد راوړسېد او (د يوسف) کميس ئې د ده پر مخ وغوړاوه ناخاپه ئې سترگې رڼې شوې، وئې ويل: نه مي وو درته ويلي چي د الله تعالی له لوري د راکړل شوي علم په وجه په هغه څه پوهېږم چي تاسو پرې نه پوهېږئ. دوی وويل: پلاره! زموږ (د گناهونو لپاره له الله تعالی نه) بخښنه وغواړه، يقيناً چي موږ خطا کاران وو. وئې ويل: ژر به له خپل رب نه بخښنه درته وغواړم، بې شکه چي هغه مهربان بخښونکی دی.

کله چي کاروان له مصر نه د کنعان په لور وخوځېد او له ښار نه لرې څه لرې شو، د يوسف عليه السلام پلار وويل: نن مي د يوسف عليه السلام بوي ترسپېږم.

د قرآن پلوشې..... د

يوسف سوره

کېږي، هيله من يم چي د ډېر سپين رږرتوب له امله مي په کم عقلتوب متهم نه کړئ، د کورنۍ غړو ته په دې خبري پوهېدل او باور کول گران کار وو، په ډېر تآکيد سره ئې ورته وويل: اشتباه کوي، تېر وختونه دريادېږي، ستا د خيال په فضا کي د تيرو وختونو يادونه، د کوم غولوونکي بوی احساس درکوي، ته ئې د يوسف عليه السلام خوږ بوی گڼې!! لازيات وخت نه وو تېر شوی چي ناخاپه زېږی ورکوونکی را ورسېد او د يوسف عليه السلام کميس ئې د پلار پر مخ وغوړاوه او په همدې سره د زوی له بېلتونه راټوکېدلی د ځگر داغ جوړ او ړندې سترگې روښانه شوې، نو د کورنۍ غړو ته ئې مخ کړ او وئې ويل: ما درته نه وو ويلې چي زه له الهي علم نه په هغه څه پوهېږم چي تاسې پرې نه پوهېږئ، ما دا احساسوله چي يوسف عليه السلام ژوندی دی او آخر به ئې وگورم، درته ويل مي چي ولاړ شئ او دواړه ولټوئ او له الهي رحمته مه ناامېده کېږئ، درته ومې ويل چي د يوسف عليه السلام عطر مي تر سپرېمو کېږي، تاسې نه منله، دا دی ټولي خبري رښتيا وختې او حقيقت ئې درته څرگند او ښکاره شو!!

دا جريان د هغه فراست او پوهي حقيقت په واضحه توگه څرگندوي چي الله تعالی ئې خپلو پيغمبرانو او اولياوو ته ورکوي او ښيي چي هغوی پر غيب علم نه لري، خو د غيب له عالمه داسي وږمې احساسوي چي سرچينه او لوری ئې ورته څرگند نه وي، کله دا وږمې په وينښه احساسوي او کله په خپلو خوبونو کي د غيب له عالمه پيغامونه ترلاسه کوي، خو دا (علم) نه بلکي (احساس) وي، دا احساس د ظاهري پنځگونو حواسو کار نه دی، مرجع او سرچينه ئې څرگنده نه وي، بنده پرې هيڅ تسلط نه لري، د پټو حقايقو وږمې ئې په خپلو څپو سره احساس راوپاروي، نه پوهېږي دا احساس څنگه ورسره راپيدا شوی؟! د دې احساس واگې د انسان په اختيار کي نه وي، نور هم په دې نه شي قانع کولی چي په دې احساس کي ورسره شريك شي، هماغسي لکه چي يعقوب عليه السلام يو وخت نه شو کولی څو متره آخوا په کوهي کي د يوسف عليه السلام له لوبډو خبر شي؛ خو بل وخت په ډېر لرې واټن کې، له مصر نه د کنعان په لور د کاروان له خوځېدو سره سم د خپل زوی د

قرآن پلوشې

کمیښ بوی احساسوي، خو نه په دې باندي پوهېږي چي دا بوی له کومه راځي او نه په دې چي ولې نن دا احساس ورسره راپیدا شوی، منبع ئې کومه او لوری ئې کوم دی او نه نورو ته په پوره ډاډ او اطمینان سره کومه خبره کولی شي، کله چي غواړي د خپلي کورنۍ له غړو سره خپل نننی احساس شریک کړي، زړه نا زړه ورته وایي: که مي په کم عقلۍ متهم نه کړئ زه نن د يوسف بوی احساسوم!! گورئ چي دکورنۍ غړي ورسره توافق نه کوي او په ښکاره ډول او په پوره تأکید سره ورته وایي: اشتباه کوي، تیر وختونه دریاډېږي!!

ښايي ستاسو د هریوه په ژوند کي کله داسي واقع شوي وي چي زړه مو ناخپه د یوې پېښي د رامنځ ته کېدو خبر درکوي او تاسو له کوم خاص دلیل نه پرته د کومي پېښي انتظار کوئ، ناخپه وینئ چي ستاسي د زړه احساس رښتیا ثابت شو او ستاسو انتظار پر ځای وخوت، مثلاً دخپلي کورنۍ له غړو سره ناست یی، یو تن وایي: گومان کوم چي ورور جان به مي نن یا سبا له سفره راشي، د کورنۍ نور غړي وایي: نه، هغه لا د راتگ نیت نه لري، دی ورته وایي: هو! زه هم همداسي انگېرم، خو نه پوهېږم چي ولې مي زړه راته وایي چي هغه له سفره راځي!! ناخپه ویني چي حدس ئې صحیح وخوت، ورور ئې د محاسباتو او انگېرنو خلاف او د احساس سره سم راغی!! ممکن نه دی چي دا احساس دې محض یو تصادف وي، ښايي د هغو کسانو شمېر لږ نه وي چي دې ته د تصادف په سترگه گوري، خو د قرآن له دغو ویناوو معلومېږي چي دا تصادف نه دی، دا چي په څو پر له پسې مواردو کي د یعقوب علیه السلام (احساس) سم او د حقیقت مطابق خېژي، دا ښيي چي په انسان کي د ده له پنځو حواسو نه علاوه د احساس داسي یوه (ملکه) شته چي د راتلونکو پېښو نه اطلاع ترلاسه کوي، خو په داسي توگه چي نه د دې پیغامونو له لوري او منبع خبر وي، نه کوم سلطه پرې لري او نه د ده په امر او هغه وخت چي دی ئې غواړي ورته راځي.

دا احساس او اړوند ملکه ئې په تقوی سره وده کوي، په پیغمبرانو، پرهېزگارانو او صالح انسانانو کي کمال ته رسېږي، دوی ته داسي فراست وریه برخه

د قرآن پلوشې..... د

يوسف سوره

شي چي نه يوازي د ملمع، گرانو، پېچلو او مبهمو خبرو په حقيقت پوهېدل ورته آسانوي بلکي د ملمع او غولونکو خبرو تر شا پټ زړونه او د هغوی موخې پېژندی شي، د يعقوب عليه السلام په قصې کي موږ ته د دغه حساس لري ليد خو بېلگې مخي ته راغلي.

زامن ئې ډېر وروسته پوه شول چي دوی هم د يوسف عليه السلام په اړه اشتباه کوله او هم د خپل پلار په اړه، د پلار په وړاندي پر خپلو غلطيو اعتراف کوي او ترې غواړي چي له الله تعالى نه ورته بخښنه وغواړي.

د قرآن له وينا معلومېږي چي يوسف عليه السلام له ښاره بهر، د خپلي کورنۍ د استقبال لپاره منتظر ولاړ وو چي راوړسېدل، مور او پلار ئې په خپلي گاډۍ کي، خپلي خوا ته کښېنول او د ښار په لوري وخوځېدل، د قرآن وينا داسي ده:

فَلَمَّا دَخَلُوا عَلَى يُوسُفَ ءَاوَىٰ إِلَيْهِ أَبْوِيهِ وَقَالَ ادْخُلُوا مَصْرًا إِن شَاءَ اللَّهُ
ءَامِنِينَ ﴿١٢٦﴾ وَرَفَعَ أَبْوِيهِ عَلَى الْعَرْشِ وَخَرُّوا لَهُ سُجَّدًا ۖ وَقَالَ يَا أَبَتِ
هَذَا تَأْوِيلُ رُءْيَايَ مِنْ قَبْلُ قَدْ جَعَلَهَا رَبِّي حَقًّا ۖ وَقَدْ أَحْسَنَ بِي إِذْ
أَخْرَجَنِي مِنَ السِّجْنِ وَجَاءَ بِكُمْ مِنَ الْبَدْوِ مِنْ بَعْدِ أَنْ نَزَغَ الشَّيْطَانُ
بَيْنِي وَبَيْنَ إِخْوَتِي ۚ إِنَّ رَبِّي لَطِيفٌ لِّمَا يَشَاءُ ۚ إِنَّهُ هُوَ الْعَلِيمُ الْحَكِيمُ ﴿١٢٧﴾
﴿١٢٨﴾ رَبِّ قَدْ ءَاتَيْتَنِي مِنَ الْمُلْكِ وَعَلَّمْتَنِي مِنْ تَأْوِيلِ الْأَحَادِيثِ ۚ فَاطِرَ
السَّمَوَاتِ وَالْأَرْضِ أَنْتَ وَلِيِّ فِى الدُّنْيَا وَالْآخِرَةِ ۚ تَوَفَّنِي مُسْلِمًا
وَالْحَقِّنِي بِالصَّالِحِينَ ﴿١٢٩﴾

د يوسف سوره د
قرآن پلوشې

نو کله چې د يوسف عليه السلام محضر ته ننوتل، مور او پلار ئې په خپلي خوا کي کښېنول او وئې ويل: که خدای کول په ډاډ او امن سره مصر ته داخل شئ. او خپل مور او پلار ئې تخت ته لوړ کړل او ورته په سجده شول او وئې ويل: مهربانه پلاره! دا هماغه زما د پخواني خوب تعبیر دئ چې پالونکي رب رښتونی کړ او له ما سره ئې هغه وخت هم احسان وکړ چې له زندانه ئې وایستم او تاسو ئې له بېديا دلته راوستلئ، وروسته له هغه چې شیطان زما او زما د وروڼو تر منځ شخړه راولاړه کړه، بې شکه چې زما پالونکی رب د هر څه لپاره چې وغواړي لطیف دئ، (په لطافت او دقت سره ورته رسي هېڅ څه ئې مخي ته نه شي خنډ کېدی) یقیناً چې هغه باحکمته پوه دئ. زما پالونکيه! پاچاهي دي راکړه او تاویل الاحاديث دې رازده کړ، د آسمانونو او ځمکي خالق! ته مي په دنیا او آخرت کي مولا او کار جوړوونکی يې، ما مسلمان وفات کړه او له صالحانو سره مي يو ځای کړه.

په دې آیتونو کي په لږ دقت سره څو اساسي مطالب تر سترگو کېږي:
الف: يوسف عليه السلام د خپلي کورنۍ د استقبال لپاره له ښاره بهر وروتلئ.
ب: پلار او مور ئې په خپلي خوا کي په داسي وسيلې کي کښېنولي چې د لارې په اوږدو کي ورسره يو ځای وي.

ج: په ټولي لارې کي هم او په ټول مصر کي هم داسي خاص امنيتي تدابير نيول شوي چې آثار او نښي نښانې ئې له ورايه ښکاري او يوسف عليه السلام هغه ته په اشارې سره خپل مور او پلار ته وايي: د خدای له غوښتنې سره سم په امن او امان سره ښار ته ننوځئ.

د: د دې آیتونو له الفاظو او په خاصه توګه د (العرش) او (الملك) له الفاظو په وضاحت سره معلومېږي چې يوسف عليه السلام اوس د مصر پاچا دئ او د مصر اقتدار په بشپړه توګه د ده په واک کي دئ.

د قرآن پلوشې..... د يوسف سوره

ه: مخامخ شاهي ماني ته تللي او هلته يوسف عليه السلام خپل مور او پلار پر شاهي تخت کښېنولي او په خپله له تخت نه لاندي ودرېدلی او د هغوی احترام ئې پر ځای کړی، خو مور، پلار او وروڼو ئې دی د دې درناوي وړ او مستحق گڼلی او هغه ته ئې د تعظیم مراسم په ځای کړي. مفسرين د (خروا له سجداً) په تفسیر کي لاندي مختلف نظريات لري:

ځيني په دې باور دي چي د يوسف مور، پلار او وروڼو ئې د شکرانې سجده وکړه او الله جل جلاله ته په سجده شول، خو د يوسف لپاره او د هغه نعمت په خاطر چي الله جل جلاله د يوسف په وجه پر دوی پېرزو کړ.

ځيني په دې عقیده دي چي له اسلام نه په مخکي شرايعو کي د تعظیم سجده د غير الله لپاره روا گڼل کېده، خو اسلام د غير الله لپاره هم د عبادت او هم د تعظیم سجده حرام وگرځوله او فقط د خدای جل شانته لپاره ئې ځانگړې کړه؛ گواکې د يوسف مور، پلار او وروڼو يوسف عليه السلام ته د تعظیم سجده کړې نه د عبادت سجده.

د مفسرينو يوه بله ډله په دې عقیده ده چي سجده؛ پر ځمکي باندي د تندي ايښودلو او د چا په پښو کي د لوبدلو په معنی، په هيڅ آسماني شريعت کي غير الله ته جايز نه وه، په مخکنيو شرايعو کي هم د هغې د جواز هيڅ سند نه شو موندلی، هغوی وايي چي نه ښايي په هر ځای کي سجده پر ځمکي باندي د تندي ايښودلو په معنی تعبیر کړو؛ لکه چي په قرآن کي د لمر، سپوږمۍ، ستورو، ونو، غرونو او ... سجده په مکرر ډول راغلې؛ خو د نوموړو موجوداتو دا سجده په هغې معنی نه شو اخيستی چي گواکې دوی سر پر ځمکي باندي ايښی، ځکه دا موجودات نه شمزی لري، نه ملا او نه هم زنگڼونه چي د دغو غړو په وسيله رکوع ته لاړ شي او بيا سجده وکړي او نه وچولی لري چي پر ځمکه ئې کېږدي، د هغوی د سجدې معنی الله ته له کامل انقياده پرته بل مفهوم نه شي درلودی، همدارنگه يوسف عليه السلام ته د مور، پلار او وروڼو سجده د تعظیم او انقياد اظهار وو نه د عبادت سجده او نه د هغه پښو ته د پرېوتلو سجده، که تېرو بحثونو ته لږ ځير شو او د يوسف عليه السلام

د يوسف سوره د

قرآن پلوشې

هغه (رؤيا) په پام کي ونيسو چي لمر، سپوږمۍ او يوولس ستوري ئې د ځان په وړاندي د سجدې په حالت کي ليدلي وو او نن د دغې صحنې د مشاهدې پر وخت وايي: گرانه پلاره! دا زما د هغه پخواني خوب تعبير دئ چي زما پالونکي رب رښتونی کړ، دا ښيي چي د وينې سجدې به د خوب (رؤيا) سجدې ته ورته وه، حتماً به د دواړو ترمنځ څه شباهت وو، نه هغه تندۍ پر ځمکي ايښودل وو او نه دا.

يوسف عليه السلام د دې حالت په ليدو سره فرمايي: پالونکي خدای مي پر ما احسان وکړ (پر خپلو ښېگړو ئې ونازولم)، زه ئې له زندان نه بهر کړم او دغه مقام ته ئې ورسولم، تاسې ئې له صحرا نه دلته راوستلئ، وروسته له هغه چي شيطان زما او زما د وروڼو ترمنځ نزاع را منځته کړه، زما رب جل شانہ چي دکوم کار اراده وکړي په لطافت او دقت ئې تر سره کوي، هغه باحکمته پوه دئ. په دې څرگندونو کي هم څو ټکي د غور وړ دي:

الف: د خپل پالونکي خدای په نعمتونو، احسان او عنايت اعتراف کوي او د دې پر ځای چي قدرت ته رسېدل او نعمتونه ترلاسه کول د خپلو هڅو، کمال او لياقت نتيجه وگڼي، برعکس هغه الهي احسان بولي.

ب: د ده خوا ته د وروڼو په شمول د ټولي کورنۍ راتگ لوی نعمت انگېري، يعني دا چي هغه نه يوازي ټولي جفاگاني هېري کړې دي، بلکي دا الهي پېرزوينه او احسان گڼي چي نن ئې وروڼه په څنگ کي دي، له همدغه ځای نه کولی شو په دې پوه شو چي يوسف عليه السلام ولې له خپلو وروڼو سره هغه چلند کاوو، په ډېر احتياط سره خوځېدو، نه ئې غوښتل چي ژر او له وخت نه مخکي ځان دوی ته معرفي کړي؛ ځکه هغه داسي انگېرله چي ښايي له مقدماتي کارونو نه مخکي ځان معرفي کول به د وروڼو د حسادت او کينې د راپارېدو سبب شي او د ده خوا ته له راتلو به ډډه وکړي.

ج- هغه د خپلو وروڼو او ځان ترمنځ د منازعې او شخړې عامل شيطاني لمسونې او تحرکات گڼي او په دې اړه د بحث په دوران کي اول ځان ته گوته نيسي او وروسته د وروڼو نوم اخلي؛ دا په خپله يوه ظريفه نکته او حساس ټکی افاده کوي

د قرآن پلوشې..... د

يوسف سوره

او نبیې چې له وروڼو سره په معامله کې خومره محتاط دئ او څنگه له هر هغه عادي حرکت او معمولي اشارې نه چې د دوی د احساساتو په ژوبلېدو منتج شي، ځان ساتي.

د- وايي: په دې ټولو پېښو کې الهي حکمت مضمرو، حکیم خدای غوښتل چې په دې توگه ما له بېديا نه مصر ته راولي او د مصر واکمني راوسپاري. يعنې هغه نه يوازي دا چې تېر هېر کړي او د خپلو وروڼو جفاگانې ئې په بشپړه توگه له پامه غورځولې او هيڅکله هم د غچ په فکر کې نه دئ؛ بلکې نوموړې پېښې او لوړې ژورې، داسې عادي او طبيعي پېښې گڼي چې مخکې له مخکې مقدر شوې او له الهي مقدراتو سره سم د ده مخي ته راغلې، د الله تعالی په لطف او توفيق ترې تېر شوی او دغه اوسني مقام ته رسېدلی دئ.

عظیم الشان قرآن د يوسف عليه السلام دا له عبرتونو، پندونو او لارښوونو نه ډکه قصه د ده په جامع دعا پای ته رسوي: د دعا په پیل کې د الله جل جلاله پر دوو نعمتونو چې دی ئې پرې نازولی اعتراف کوي: (زما ربه! پاچاهي دې راکړه او تاویل الاحادیث دې راوښود) او دا همغه (حکم) او (علم) دئ چې الله جل شأنه ئې له انبیاءو او د دوی له صادقو پلویانو سره د ورکړې ژمنه او وعده کړې ده، بیا الله جل جلاله په دنیا او آخرت کې خپل مولا او کار جوړوونکی بولي او ورپسې له الله جل شأنه څخه غواړي چې د ژوند تر پایه پورې همدغسې مطیع او منقاد پاتې شي او مرگ هغه وخت او په هغه حالت کې ورته راشي چې په بشپړه توگه خپل رب ته تسلیم، فرمان وړونکی او منقاد وي او په پای کې ئې د الله د صالحو بنده گانو په کتار کې د ودرېدو او د هغوی مقام او منزلت ته د رسېدو افتخار په برخه شي.

په دې سره قرآن موږ ته د صالح مشرانو ځانگړتیاوې رانېسي او د دوی او د فاسدو واکمنانو تر منځ ژور توپیرونه راپه گوته کوي، دا د دوی لومړۍ ځانگړتیا گڼي چې اقتدار ته رسېدا ئې له خپل رب نه بغاوت ته نه شي هڅولی، اقتدار غرور او مستي نه په کې راولاړوي او د دې سبب نه گرځي چې د خپل رب له اوامرو سرغړاوی وکړي، ځان له قانون نه اوچت وگڼي، ضوابطو او مقرراتو ته التزام ونه لري

د يوسف سوره د

قرآن پلوشې

او په خپله د قانون او شريعت ځای ونيسي؛ بلکې دوی داسې دي چې د قدرت په لور پورې له نورو او تر مخکني وخت نه لاسيات شريعت او قانون ته التزام لري او ورته غاړه ږدي، دوهمه ځانگړتيا ئې هغه تل پاتې تمنا وي چې دوی د صالح کسانو په قطار کې وي او صالح کسان د دوی په خوا کې. هر مشر له خپلو ملگرو او د ملگرو د څرنگوالي په اړه د ده له هیلو او تمنياتو نه پېژندی شی، د کوم مشر چې ملگري او مشاورين نېک او صالح وي او غواړي چې صالح ملگري او نېک مشاورين ئې په څنگ کې وي، هغه صالح مشر دی، نېک کسان به په چارو گماري، له دې نه به ځان ساتي چې ظالم چارواکي پر خلکو مسلط کړي، نه پرېږدي چې هغه ځاینې او مکارې خبرې ئې په (بطانه) کې شامل شي او د ده شا و خوا ونيسي، چې دربارونو او واکمنانو ته د تقرب او نژدې کېدو په لارو چارو پوه دي او په غوړه مالي، چاپلوسی او چالاکی سره ځان دربار ته رسوي، لوړو مقاماتو ته د رسېدو په سوږو بلد دي او په دې لار کې له هيڅ ذلت او رذالت نه ډډه نه کوي. د بد مشر خوا کې به بده (بطانه) او ناصالح ملگري او مشاورين وگورئ، هغه چې له نارواوو لارو مخکې تللي، تر دربار پورې رسېدلي، د مشرانو شا و خوا ئې نیولې، د دربار قرب او نژدې والي شهرت او قدرت ورپه برخه کړی او په همدې سره ئې د ناروا گټو ترلاسه کولو لارې ځان ته پرانيستې دي.

قرآن چې په کومي موخې دا قصه رااخيستې او د کومو مهمو مطالبو د اثبات او بڼه توضيح او د يوه تاريخي مثال په ترڅ کې ئې د بيانولو لپاره زموږ مخي ته ايښې، د قصې په پای کې ئې داسې بيانوي:

ذَلِكَ مِنْ أَنْبَاءِ الْغَيْبِ نُوحِيهِ إِلَيْكَ وَمَا كُنْتَ لَدَيْهِمْ إِذْ أَجْمَعُوا أَمْرَهُمْ
وَهُمْ يَمْكُرُونَ ﴿١٢٢﴾ وَمَا أَكْثَرُ النَّاسِ وَلَوْ حَرَصْتَ بِمُؤْمِنِينَ ﴿١٢٣﴾ وَمَا
تَسْأَلُهُمْ عَلَيْهِ مِنْ أَجْرٍ إِنْ هُوَ إِلَّا ذِكْرٌ لِلْعَالَمِينَ ﴿١٢٤﴾ وَكَأَيِّنْ مِنْ آيَةٍ

د قرآن پلوشې..... د يوسف سوره

فِي السَّمَوَاتِ وَالْأَرْضِ يَمُرُونَ عَلَيْهَا وَهُمْ عَنْهَا مُعْرِضُونَ ﴿١٥﴾ وَمَا يُؤْمِنُ أَكْثَرُهُمْ بِاللَّهِ إِلَّا وَهُمْ مُشْرِكُونَ ﴿١٦﴾ أَفَأَمِنُوا أَنْ تَأْتِيَهُمْ غَشِيَةٌ مِّنْ عَذَابِ اللَّهِ أَوْ تَأْتِيَهُمُ السَّاعَةُ بَغْتَةً وَهُمْ لَا يَشْعُرُونَ ﴿١٧﴾ قُلْ هَذِهِ سَبِيلِي أَدْعُوا إِلَى اللَّهِ عَلَىٰ بَصِيرَةٍ أَنَا وَمَنِ اتَّبَعَنِي ^ط وَسُبْحَنَ اللَّهُ وَمَا أَنَا مِنَ الْمُشْرِكِينَ ﴿١٨﴾ وَمَا أَرْسَلْنَا مِنْ قَبْلِكَ إِلَّا رِجَالًا نُّوحِي إِلَيْهِمْ مِّنْ أَهْلِ الْقُرَىٰ ^ط أَفَلَمْ يَسِيرُوا فِي الْأَرْضِ فَيَنْظُرُوا كَيْفَ كَانَ عَاقِبَةُ الَّذِينَ مِنْ قَبْلِهِمْ ^ط وَلَدَارُ الْآخِرَةِ خَيْرٌ لِلَّذِينَ اتَّقَوْا ^ط أَفَلَا تَعْقِلُونَ ﴿١٩﴾ حَتَّىٰ إِذَا اسْتَيْسَسَ الرُّسُلُ وَظَنُّوا أَنَّهُمْ قَدْ كُذِبُوا جَاءَهُمْ نَصْرُنَا فَنُجِّيَ مَنْ نَّشَاءُ ^ط وَلَا يُرَدُّ بَأْسُنَا عَنِ الْقَوْمِ الْمُجْرِمِينَ ﴿٢٠﴾ لَقَدْ كَانَ فِي قَصَصِهِمْ عِبْرَةٌ لِّأُولِي الْأَلْبَابِ ^ط مَا كَانَ حَدِيثًا يُفْتَرَىٰ وَلَكِنْ تَصْدِيقَ الَّذِي بَيْنَ يَدَيْهِ وَتَفْصِيلَ كُلِّ شَيْءٍ وَهُدًى وَرَحْمَةً لِّلْقَوْمِ ^ط يُؤْمِنُونَ ﴿٢١﴾

دا د غيب خبري دي چي په وحي سره ئې تا ته درنښو او ته هغه مهال د دوى په څنگ كي نه وې چي د كار (په اړه ئې خپلي رايې) راغونډې كړې او په داسي حال كي (سره سلا) شول چي پت تدبير او توطئه ئې جوړوله. ډېرى خلك داسي

د يوسف سوره د
قرآن پلوشې

دي چي كه ته هر څومره (د دوى پر هدايت باندي) حريص وي ايمان نه راوړي. او ته (د دعوت په عوض كې) كومه بدله نه ترې غواړې، دا خو عالميانو ته له پنده پرته بل څه نه دى. او په آسمانونو او ځمكي كې څومره داسې نښې، نښانې شته چي دوى پرې تېرېږي (ويني ئې او احساسوي ئې) خو دوى (له اعتناء او تامل نه پرته) مخ ترې اړوي. او ډېرى ئې پر الله ايمان نه راوړي؛ مگر دا چي شرك كوونكي وي. آيا له دې ځان خوندي گڼي چي د كوم الهي عذاب سيورى پرې وغورېږي او يا قيامت په داسي حال كې ناڅاپه پرې راشي چي بې خبره وي. ورته ووايه: همدا مي لاره ده، د الله لور ته په بصيرت سره بلنه وركوم، زه هم او هغه هم چي زما متابعت كوي او زه له مشركانو څخه نه يم. او له تانه مخكي مو چي له كليوالو نه څوك لېږلي او وحي مو ورته كړې له سړو پرته بل څوك (فرشتې) نه ول؛ آيا د ځمكي پر مخ نه دي گرځېدلي او نه ئې دي ليدلي چي تر دوى د مخكنيو پايله څنگه وه؟ او د استوگني اخروي ځاى خود هغو لپاره ډېر غوره دى چي تقوى ئې كوله، آيا تعقل نه كوى؟ تر هغه چي پيغمبران نامېده شوي او انگېرله ئې ده چي درواغجن انتظار تېر ايستي دي، ناڅاپه زموږ نصرت او مرسته ورسېدلې او هغه څوك ژغورل شوى چي موږ غوښتل او زموږ عذاب له مجرمينو نه شي ايسارېدى. يقيناً چي د دوى په قصو كې د عقل خاوندانو ته ځانگړى پند او عبرت (پروت) دى، دا هسي له ځانه جوړه شوې وينا نه ده، بلكي تر ځان د مخكنيو تصديق او تاييد دى او د هر څه تفصيل او د ايمان راوړونكو لپاره لارښود او رحمت.

د يوسف عليه السلام د قصې له راوړلو نه د قرآن موخه دا وه چي د پورتنيو مهمو مطالبو تاريخي بېلگې زموږ مخي ته كېږدي، د دغو مطالبو شرح او تفصيل دا دى: د دغو آيتونو د نازلېدو پر مهال او هغه وخت چي رسول الله صلي الله عليه

وسلم د يوسف عليه السلام د قصې مختلفې او حساسې برخې او لوړې ژورې خلکو ته بيانولې؛ نو د دې قصې د اتلانو له پيداېښت او وفاته نږدې ۲۵۰۰ کلونه تېر شوي وو، دا قصه له ټولو دغو تفصيلاتو سره او هغسې چې پيغمبر عليه السلام خلکو ته بيانوله نه په کوم کتاب کې موندل کېده او نه په خلکو کې له يوه نه بل ته ويل کېده، پيغمبر عليه السلام په ليک لوست بلد نه وو چې له کوم کتابه ئې اقتباس کړې وي، مخکښو مسخه شوو مذهبي کتابونو په ډېرې غلطې بڼې کې وړاندي کړې وه، پوښتنه دا ده چې پيغمبر عليه السلام څرنگه دا له عبرتونو ډکه تاريخي قصه په دومره دقت او تفصيل سره او په داسې اغېزناکې بڼې کې وړاندي کړه؟ څنگه وتوانېدو چې د دې قصې په ترڅ کې له يوې خوا د مکې د هغه مهال وضعیت انځور کړي، له بلې خوا هغه څه په اغېزناکه توګه بيان کړي چې د ده او مخالفينو تر منځ تېرېدل او له بلې خوا د دعوت مخالفين د دې عبرتناکې قصې په هېندارې کې خپله څېره او راتلونکې وګوري او خپلې پايلې او محتوم برخليک درک کړي، متوجه شي او عبرت واخلي؟ او څنگه د دې قصې ټولې برخې يوه په بلې پسې رېښتياڼۍ شوې؟ د قريشو مشرانو هم د يوسف عليه السلام د وروڼو په څېر له رسول الله صلي الله عليه وسلم سره د رخې او کينې لاره ونيوله، د هغه پر ضد ئې د عناد او دښمنۍ لپاره ملاوې وتړلې، په خپلو منځونو کې ئې وويل: يا هغه ووژنئ يا ئې زندان ته کښ کړئ او يا ئې له مکې نه تبعيد کړئ، هغه او ياران ئې له مکې مکره نه هجرت ته اړ کړل؛ خو لا زيات کلونه نه وو تېر شوي چې ټول د يوسف عليه السلام د وروڼو په شان، د رسول الله صلي الله عليه وسلم مخي ته ټيټ سر او شرمېدلي ودرېدل او عذر ئې ترې وغوښت او ده هم دوی ته د يوسف عليه السلام وينا تکرار کړه: (لاتثريب عليكم اليوم)!!

پيغمبر عليه السلام په دې ټولو خبرو باندې څنگه او له کوم ځای نه پوه شو؟ قرآن فرمايي: دا غيبې اخبار دي چې الله تعالی ئې د وحې په وسيله درښيي، دا قصه ښيي چې ته په رښتيا د الله رسول ېې او الهي وحې ستا لارښوونه کوي، ځکه چې له وحې نه پرته څوک په غيبو باندې نه شي پوهېدی.

د يوسف سوره د
قرآن پلوشې

تا د دې قصې په ترڅ کي ستر ستر انکار نه منونکي حقايق د خلکو مخي ته ايښي، خو ډېری خلک داسي وي چي يوازي د حقايقو په ليدو او اورېدو سره ايمان نه راوړي، برهان او استدلال ئې نه شي قانع کولی، د زړه سواندو بلونکو او داعيانو هغه سخت حرص او تلوسه چي د دوی د هدايت په اړه ئې لري، دا هم د دوی د هدايت لپاره کفايت نه کوي او داسي نتيجه نه ورکوي چي د حقايقو په محض ليدلو سره ايمان راوړي او خپل زړه او غلط افکار او عقايد شا ته وغورځوي، ډېری خلک له حاکمې وضعې سره جوړجاړی کوي، د خپلي ټولني له روان بهير سره خوځي، دې ته ترجيح ورکوي چي له نورو سره اوږه په اوږه پر مخ ولاړ شي که څه هم هغوی په غلطو لارو روان وي، د خپلي زمانې له غوښتنو سره ځان عادي کړي، دا نه خوښوي چي په دوی، د دوی د ټولني په حالت او په حاکمې وضعې کي بدلون راشي، دعوتگران بايد د دې وضعې په ليدو نااميده نه شي، هغه لږ شمېر خلک چي له حاکمې وضعې سره د ټکر جرأت، همت او شهادت لري او غواړي له روانې بدې وضعې سره مقابله وکړي، د خپلي ټولني د ځواکمنو جاذبو له اغېز نه د وتلو ځواک په ځان کي ويني او د حاکم نظام په جوړښت کي او د حاکم او محکوم په وضعې کي د بدلون راوستلو ضرورت احساسوي، همدغه خلک د اسلامي نهضتونو د مشرانو او د مصلحو دعوتگرانو لپاره کافي دي، همدوی دي چي په وضعې کي بدلون راولي، د ټولني د خوځښت مسير بدلوي او بيا هغه مخالف اکثريت هم په دوی پسې روانېږي او د دوی لار تعقيبوي.

ستا د حقانيت د اثبات لپاره دا هم کافي ده چي ته د دعوت په عوض کي له خلکو نه د بدلې او عوض غوښتنه نه لرې او دا د پيغمبرانو عليهم السلام او د صالحو او رښتونو بلونکو يوه ستره نښه ده، په همدې سره يو صالح او حقيقي دعوتگر له يوه ټگمار بلونکي نه بېلولی شو، قرآن کریم له ټولو پيغمبرانو نه دا قول رانقلوي چي خپلو قومونو ته ئې ويلی: له تاسو نه څه طمع نه لرو، اجر او بدله درنه نه غواړو، موږ د عالميانو له پالونکي رب نه د اجر طمع لرو، د پيغمبرانو عليهم السلام د مواصفاتو او ځانگړتياوو د بيانولو په ترڅ کي په دې صفت ترکيز او په

د قرآن پلوشې..... د

يوسف سوره

مکرره توگه د هغه يادونه نښي چي دا صفت او ځانگړتيا خاص اهميت لري؛ او موږ دې ته متوجه کوي چي د مشر او لارښود په انتخاب کي بايد دې ته په جدي توگه پاملرنه وکړو او يوازي هغه څوک د مشر او د ټولني د لارښود په توگه غوره کړو چي نه له خلکو نه مادي طمع لري او نه معنوي، نه دا هيله ترې لري چي وئې ستاښي او مداحي ئې وکړي او نه د ځان او د خپلو خپلوانو لپاره د مادي امتيازاتو په فکر کي وي، هغه څوک چي د خلکو لارښوونه خپل ديني مسئوليت او شرعي تکليف گڼي، اجر ئې له الله تعالى نه غواړي، د حق په لار کي تر نورو زياته قرباني ورکوي، نه دا چي نور خلک قرباني ته دعوتوي خو په خپله د نورو د څولو او وينو په بيه له جوړ شوي رنگين دسترخانه تغذيه کېږي، نه هغه چي غواړي خلک د دوی د چرچو او عياشيو په پښو کي ذبح شي، د دې لپاره قرباني ورکړي چي دوی جاه او جلال ته ورسېږي، نه هغه چي غواړي په جامو او خوږو کي تر نورو امتيازات ولري او د اوسېدو ځای ئې تر نورو غوره او مرفه وي.

په آسمانونو او ځمکي کي ډېري داسي خوږې نښي نښانې تر سترگو کېږي چي د زمانې په اوږدو کي په وار وار ځان نښي، رانښکاره کېږي او اوږي را اوږي چي انسان د الله تعالى په لوري بلي، حق ته بلنه ورکوي، د کفر له بدو پايلو نه وېرول کوي او عبرتناکې پايلې ئې انسان ته انځوروي؛ خو ډېری خلک د دغو نښو نښانو تر څنگ په بې پروايۍ او بې باکۍ سره تېرېږي، نه فکر په کي کوي او نه عبرت ترې اخلي.

که چېرې انسان د خپل چاپيريال ښکارندو مظاهرو ته لږ ځير شي او د خپلو کړنو په تاريخي بېلگو لږ غور او فکر وکړي، په زرگونو بلونکي او داعيان به په کي مومي چي د الله تعالى لوري او لارې ته دعوتوي او د سمې لارې په تشخيص او ټاکنې کي ئې مرستي ته ورځي. خو ډېر لږ کسان دا کفايت او اهليت ترلاسه کوي، د دغو محدودو وگړو له جملې نه چي ايمان راوړي، ډېری ئې مشرک شي او خپل ايمان د شرک په گندگيو لري، ځيني ئې داسي وي چي د الله تعالى په څنگ کي له غير الله نه هم طمعه لري، مرسته ترې غواړي او د هغوی کورگي ته پناه وړي، ځيني ئې له

د يوسف سوره د

قرآن پلوشې

غير الله نه داسي وېرېږي لکه له الله تعالى نه، ځينې ئې له غير الله سره داسي مينه کوي چې داسي مينه او محبت يوازي له الله تعالى سره ښايي، يوه ډله ئې د غير الله په وړاندي داسي منقاد او فرمان وړونکي وي چې داسي انقياد له الله تعالى پرته بل چا ته جواز نه لري... د مشرکو وگړو په پرتله د هغو سوچه او مخلصو مسلمانانو شمېر چې ايمان ئې په شرک نه دئ لږل شوی، دومره دئ لکه د دنگو دنگو غرونو په ډېرو بې ارزښتو ډېرو کي د قيمتي کانو شمېر!!

دغه کافر او مشرک عناصر چې د پيغمبرانو عليهم السلام له دعوت سره مخالفت ته ملا تړي او له حق دين سره جنگېږي، څه شي له الهي عذاب ډاډه کړي؟ ولې د قيامت له ناڅاپي راتگ نه د امنيت احساس کوي؟ آيا دې خبرې بې باکه کړي او د گناه کولو جسارت ئې ورکړی چې له الهي عذاب وېره نه لري او ځان خوندي گڼي او د قيامت په ناڅاپي راتلو باور نه لري؟! دا څومره بې بنياده ډاډ دئ او دا څومره جاهلانه بې باکي!!

دوی ته ووايه: موږ له تاسو نه خپله لار بېله کړې، زه او زما پلويان په بصيرت او پوهي سره د الله لوري ته بلنه ورکوه، الله تعالى له هر عيب او نقص نه پاک گڼو او له شرک نه ځان ساتو، موږ په کایناتو کي د ژور غور او د تاريخ د دقيقې څېړنې او مطالعې په نتيجه کي خپله لار ټاکلې ده، د الله تعالى د قدرت له ښو ښانود نه د ږندو په څېر سطحي نه تېرېږو، د دغو ښو ښانود پيغامونه په غور او تعمق سره اورو او د هغوی په رڼا کي خپله لار ټاکو.

دا دعوت او بلنه نوې نه ده، له دې نه مخکي هم ډېر ستر ستر شخصيتونه تېر شوي چې په وحې سره به ئې لارښوونه کېده، آيا ستا مخالفين او هغه ځواکونه چې ستا دعوت درواغ گڼي او ستا پر ضد د جنگ جبهه پرانېزي، له تاريخي حوادثو او د خپلو پخوانيو کافرو او مشرکو ملگرو له بدو پاېلو عبرت نه اخلي؟! آيا په دې نه پوهېږي چې وروستی بری به خامخا د حقيالو په برخه کېږي، په دنيا کي هم او په آخرت کي هم او اخروي اجر خو به ئې د دنيا په پرتله ډېر ډېر غوره وي؟! دا يوازي ته نه يې چې له ستونزو، کړاوونو او مخالفتونو سره مخامخ يې، په

د قرآن پلوشې..... د

يوسف سوره

ډېرو پيغمبرانو باندې داسې سخت او له زغملو اوچت کړاوونه راغلي او د مخالفينو له داسې شديد مخالفت سره مخامخ شوي چې د اولوالعزمه پيغمبرانو عليهم السلام د يأس او ناامېدې اسباب ئې برابر کړي، هغوي له داسې وضعې سره مخامخ شوي چې گمان ئې کړی د دعوت د بريا په اړه د دوی باور له گمان او غولونکو هيلو پرته بل څه نه وو، ځان ئې په کلکې محاصرې کې موندلی، ټولي لارې ئې پر خپلي مخي بندې ليدلې او د بري امکان او احتمال ورته په نشت برابر او محال معلوم شوی. په همدغسې يوې ستونزمنې او له کړاوونو نه ډکې مرحلې کې الهي مرسته ورسېدلې، يأس او ناامېدې ئې ختمه شوې او مخکنۍ هيلې ئې رښتونې ختلې، د نجات بېرې ئې له طوفانونو تېره شوې او د نجات او بريا ساحل ته رسېدلې او په همدغې مرحلې کې د دوی پر دښمنانو او مخالفينو باندې الهي عذاب نازل شوی او په کلکه مؤاخذه شوي. تر څو چې پيغمبران نه دي مايوس شوي، د دعوت کار ئې پر مخ بوولی، او د خپل قوم له هدايته ئې طمع نه ده شکېدلې، الله تعالى د دوی پر مخالفينو د عذاب لېږل ځنډولی، خو کله چې قوم دوی ته د رد ځواب ورکړی، دوی ئې رټلي، شړلي او د دوی په خلاف ئې د جنگ جبهه پرانيستې، الهي عذاب پرې نازل شوی، مهلت ئې پای ته رسېدلی او ټغر ئې ټول شوی.

قرآن چې کومې تاريخي قصې زموږ مخي ته ايښې دي، د تاريخ په لوړو ژورو کې د حق او باطل ترمنځ د تصادم او نښتو کومې پېښې ئې بيان کړې دي، په دې کې د عقل خاوندانو ته عبرتناک درسونه دي، دا د نورو کتابونو د هغو قصو په څېر مه گڼئ چې قصه خوښو له ځانه جوړې کړې، قرآن د تاريخ د ټولو دردمنو، زړه سواندو او صالحو بلونکو او دعوتگرانو او د دوی د رښتوني الهي دعوت تصديق کوي، هر څه ئې په ډېر دقت او تفصيل سره بيان کړي، څوک چې د حق په لټه کې وي او پر حقايقو د ايمان راوړلو اراده لري، دا کتاب به ئې لارښود وي او د ده لپاره د الله تعالى د رحمت او پېرزوينې ډالۍ.

بايبل د دې قصې په پای کې ليکي: (يوسف د کورنۍ غړو ته وويل: زه فرعون ته وایم چې تاسو شپني کوله، دا دنده له نیکونو په ميراث درته پاتې ده... اوس له

د يوسف سوره د

قرآن پلوشې

خپلو رمو سره مصر ته راغلي يی... تاسو به هم فرعون ته همدا خبره وکړئ... که دا ځواب ورکړئ نو هغه به اجازه درکړي چې په جوشن کي پاتې شئ... د نورو سيمو خلک له شپنو کرکه لري... فرعون دوی ته په جوشن کي د پاتې کېدو اجازه ورکړه... يوسف خپل پلار هم فرعون ته راوست او هغه فرعون ته برکت ورکړ!! ... قحطي ورځ په ورځ زیاتېده... يوسف د مصر او کنعان د خلکو ټولي پیسې د غلې په بدل کي ترلاسه او د فوعون په خزانه کي ئې جمع کړې... کله چي د خلکو پیسې ختمې شوې، يوسف ورته وویل: څاروي مو راکړئ چې په بدل کي ئې غله درکړم... دوی مجبور وو د یوه کال غلې په بدل کي د ولس ټول څاروي د فرعون په واک کي شول... خلک بیا راغلل، غله ئې وغوښته او وئې ویل چي اوس خونه پیسې لرو او نه څاروي، له ځان او ځمکو پرته بل څه نه دي راته پاتې... يوسف د دوی ټولي ځمکي د فرعون لپاره ترې واخیستې... او په دې توگه ټول مصریان د فرعون غلامان شول... يوسف یوازي د کاهنانو ځمکي ترې واخیستې، دا ځکه چي هغوی ته ئې وړیا خواړه ورکول نو د خپلو ځمکو پلورلو ته اړ نه ول... نو يوسف خلکو ته وویل: ما تاسې او ستاسو ځمکي د فرعون لپاره پېرلې اوس به تاسو ته تخم درکوم چي وئې کړئ او د لویو مهال به پنځمه برخه فرعون ته ورکړئ او پاتې به ئې ستاسو او ستاسو د څارویو خوراک او د راتلونکي کال د تخم لپاره وي... دوی ورته وویل: تا راسره ښېگړه کړې ده، موږ راضي یو چي له دې وروسته د فرعون غلامان وو!!

گورئ چي بایبل يوسف علیه السلام د یوه داسي انسان په څېره کي انځور کړی چي د فرعون خادم دی، د ولس له مجبوریتونو نه ئې د فرعون په گټه استفاده وکړه، د ولس هر څه ئې ترې واخیستل او د فرعون په واک کي ئې ورکړل او ټول مصریان ئې د ده غلامان کړل!! آیا تر دې د ستر ظلم او تېري تصور کېدی شي؟ آیا داسي انسان تر فوعون هم لوی ظالم نه دی؟ آیا دا ممکنه ده چي عادل او مهربان خدای داسي څوک په پیغمبرۍ غوره کړي!! له دې دروغجنې وینا نه د بایبل د لیکونکي موخه دا ده چي خپلو پلویانو ته ووايي: مهمه دا ده چي اسرائیلیان وژغورلی شي، که په هره بیه وي، حتی د فرعون د ملګرتیا په بیه او حتی د فرعون پښو ته د یوه لوی

د قرآن پلوشې..... د

يوسف سوره

ولس د غورځولو او د دوی په غاړه کي د غلامۍ د کړۍ اچولو په بيه!! ځکه چي ستاسو جد يوسف عليه السلام همداسي کړي وو!! بنایي يهودي مارکس او هيگل د ځمکو د دولتي کولو نظريه د بايبل له دغې برخي اخيستي وي!! خو تاسو د بايبل دا نظر له اسلام سره مقایسه کړئ چي وايي، ځمکه د هغه چا ده چي کړي ئې!! واکمن د خلکو له شتمنيو نه يوازي عشر او زکات ترلاسه کولی شي، خو دا د واکمن حق نه بلکي د (فقير او مسکين) حق دئ چي حکومت ئې له شتمنو اخلي او په نېستمنو ئې وېشي. قرآن دا د يوه ظالم او فرعوني نظام ځانگړتيا گڼي چي واکمن ئې ځان ته ټولواک وايي او د ملک او ولس ټولي شتمنۍ د ځان بولي، قرآن پيغمبران عليهم السلام او د دوی تگلاره د موسی عليه السلام په څېره کي داسي انځوروي چي هم د ظالم فرعون، هم د تگمار هامن او هم د شتمن قارون مقابله کوي، يو ئې د ظالمانه اقتدار بېلگه، بل ئې د تگمارو مذهبي مشرانو بېلگه او درېيم ئې د حريصو شتمنو او بډايانو بېلگه. قرآن وايي چي د تاريخ په اوږدو کي تل دغو دريو طبقو د پيغمبرانو عليهم السلام مقابله کړې، خو بايبل يوسف عليه السلام د فرعون او کاهنانو ملگری معرفي کوي، د فرعون په گټه د عام ولس شتمنۍ مصادره کوي او کاهنانو ته امتيازات ورکوي، په اسلام کي نه خاصه مذهبي طبقه شته او نه د دوی لپاره ځانگړي امتيازات، اسلام فرعوني نظام په دې خاطر محکوموي چي خلک ئې په ډلو ډلو وېشلي وو، طبقاتي نظام ئې رامنځته کړی وو، چارواکو ځان ټولواک گانو او د ولس په شتمنيو کي ئې د هر راز تصرف حق ځان ته ورکاوو.

بايبل دا قصه او د (پيداېښت) کتاب په دې بېهوده خبرو پای ته رسوي:

(يعقوب له مرگه مخکي يوسف ته وويل: لوړه وکړه چي ما به په کنعان کي ښخوې... د ده دوو زامنو ته ئې برکت ورکړ... د کشر پر سر ئې ښی لاس او د مشر پر سر ئې کښي لاس ايښی وو... يوسف وويل: پلاره تا اشتباه کړې... ښی لاس د مشر پر سره کېږده... هغه ورته وويل: زه پوهېږم چي څه کوم... کشر به ترده مخور او ستر وي او د ډېرو ولسونو پلار به وي... يوسف ته ئې وويل: زه خپله ټوله ځمکه هم تا ته سپارم... زامنو ته ئې وويل: زما خوا ته راغونډ شئ چي درته ووايم پر تاسو به څه

د يوسف سوره د

قرآن پلوشې

حالت راشي!!... رؤبي ته ئې وويل: ته د سيند د خپو په خبر خپانده يې... خو په دې خاطر چې زما پر يوې مېرمنې دې جنسي تېرى كړى له دې وروسته به په خپلو وروڼو برلاسى نه يې... شمعون او لاوي ته ئې وويل: تاسو يې رحمه او بې انصافه يئ... يهودا د زمري د هغې بچي په خبر دئ چې له ښكاره وروسته وېده شوى وي، څوك دا جرأت كولى شي چې هغه راوينس كړي... د سلطنت او پاچايۍ عصا به تل د ده په لاس كې وي... بولون به د دريا ساحل كې مېشت شي... يساكار د بار وړونكي حيوان په څېر دئ... دان د هغه مار په څېر دئ چې په لاري كې د آسونو پښې چيچي... په جاد باندې به بريدونه وشي... اشې به ښېرازه ځمكې لري... نفتالي هغه غرڅه دئ چې ښكلي بچيان زېږوي... يوسف هغه مېوه لرونكې ونه ده چې د ويالې پر غاړه ئې څانگو سيورى غوړولى وي... بنيامين د څيرونكې لېوه په څېر دئ چې په سباوون كې خپل دښمنان داړي او ماښام هغه څه وېشي چې ترلاسه كړي ئې دي!!! بيا د يعقوب عليه السلام او يوسف عليه السلام د مړينې خبره كوي او په همدې سره دا قصه او دا كتاب پاى ته رسوي.

د بايبل له منونكو پوښتنه كوو: كه دا د بركت وركولو خبره رښتيا وي او يعقوب عليه السلام د دې واك او اختيار درلودى چې چا ته بركت وركړي او بختور ئې كړي، نو آيا ده به د خپلې كورنۍ له كوم غړي سپمولى وو؟ آيا دا مجال به پاتې وو چې ځينې ترې محروم شي؟ ولې به ئې د ځينو په هكله هغه خبرې كولې چې بايبل ئې ادعا كوي؟ هيڅ پلار نه غواړي چې ځينې زامن ئې ښه او ځينې بد وي، پلار د خپل هيڅ زوى بدبختي او له سعادت نه محروميت نه خوښوي!! د بايبل دا خبره بې بنسټه او واهي ده چې د ښه پلار ټول اولاد به ښه وي او د بد پلار نسل به ټول بد وي، كه داسې وي نو د يعقوب عليه السلام په ټول اولاد كې به يو هم داسې نه پيدا كېدو چې د بايبل په وينا ئې ورته ښېرا كړې او بد ئې گڼلى!! د انسان ښه والى او بد والى د ده په تربيه او روزني پورې تړلى، هيڅوك له خپلې مور شرير او بد دنيا ته نه راځي او هيڅوك په دې وجه له نورو غوره نه شي كېدى چې په ځانگړې كورنۍ كې پيدا شوى، د آذر په كور كې ابراهيم پيدا كېږي او د نوح په كور كې

د قرآن پلوشې..... د يوسف سوره

داسي زوی او مېرمن چې د ده په ځای د کافرانو ملگرتيا کوي.

د بايبل له ليکونکي پوښتنه کوو: آیا ممکنه ده چې د يعقوب عليه السلام په څېر ستر شخصيت دې د خپلو زامنو په وړاندي يوه زوی ته گوته ونيسي او ودې وايي: ده زما په مېرمني تېری کړی؟! آیا کوم شريف انسان به داسي بد زوی له ځان سره وساتي؟ آیا کوم غيرتي ورور به داسي بدکار ورور په خپلي خوا کې ومني او له هغه سره به گډ ژوند ته تيار شي؟! تاسو به په بايبل کې دا وگورئ چې د ټولو پيغمبرانو عليهم السلام په ضد کې ډېري کرکجنې خبرې کړې دي او هر يو يې په يوې او بلې گناه متهم کړی، دا ښيي چې بايبل د کوم مسيحي لخوا نه بلکې د مسيحيت د ستر دښمن له لوري ليکل شوی، زه په ډېر ډاډ او يقين سره ويلی شم چې بايبل د روميانو په لارښوونه او لگښت او د پولس په څېر د داسي خلکو په لاس ليکل شوی چې د روميانو له لوري د همدې کار لپاره گمارل شوي او وظيفه ورکړې شوې چې د مسيحيانو ټول پيغمبران او لوړ لوړ شخصيتونه په سترو سترو گناهونو متهم کړي، ما په ټول بايبل کې له آدم عليه السلام نه تر ابراهيم عليه السلام او عيسى عليه السلام پورې داسي کوم پيغمبر ونه موندو چې بايبل دې روغ پرېښی وي او هغه دې په کومي ستري گناه او غلطۍ نه وي متهم کړی!! څنگه ممکنه ده چې يو خداى پال انسان به د الله تعالى د پاک لمنو او معصومو رسولانو په هکله داسي جسارت کوي او دوى به په داسي لويو لويو گناهونو تورنوي!!

قرآن د بايبل د دې بېهوده ويناوو او يعقوب عليه السلام ته د داسي پوچو او سپکو خبرو او بې بنسټو وړاندوينو د منسوبولو په خلاف فرمايي چې يعقوب عليه السلام له مرگه مخکې خپل زامن راغونډ کړل او ورته يې وويل: له ما نه وروسته به د چا عبادت کوئ؟ هغوى په ځواب کې وويل: د هغه يوازيني رب عبادت به کوو چې ستا او ستا د پلرونو ابراهيم، اسمعيل او اسحاق رب دى او موږ ورته منقاد يو. او بيا د مخکنيو شخصيتونو په اړه د بحث په هکله يوه ډېره جامع لارښوونه کوي او د هغو خلکو غلطې انگېرنې تصحيح کوي چې نېکو شخصيتونو ته د ځان منسوبولو له لارې د امتيازاتو ترلاسه کول او ځان تر نورو غوره ثابتول غواړي، دغه غلطه

د يوسف سوره د

قرآن پلوشې

انگېرنه ده چې قومي او نژادي تعصبات زېږوي او د سترو سترو فتنو او لويو لويو جگړو باعث گرځي، قرآن فرمايي:

تِلْكَ أُمَّةٌ قَدْ خَلَتْ هَٰذَا مَا كَسَبَتْ وَلَكُمْ مَّا كَسَبْتُمْ وَلَا تُسْأَلُونَ عَمَّا

البقرة: ۲۸۶

كَانُوا يَعْمَلُونَ ﴿٢٨٦﴾

دا يوه ډله وه چې تېره شوه، دوی ته خپلي لاس ته راوړنې دي او تاسو ته خپلي (دوی به د خپلو کړو وړو بدله ترلاسه کوي او تاسو د خپلو کړو وړو)، له تاسو نه دا پوښتنه نه کېږي چې هغوی څه کول؟!!!

يعني هر څوک به د خپلو عملونو په اړه پوښتل کېږي، نه يو د بل ځواب ورکولی شي او نه يو د بل د کړو وړو په وجه مکافات او مجازات کېږي!! او دا د بايبل د ليکونکي او د بايبل د منونکو او د ټولو هغو خلکو په خولې ستر او سخت گوزار دی چې په نسلي امتيازاتو باور لري او گمان کوي چې معنوي او مذهبي مقام او منزلت يو داسي موروثي توکی دی چې له پلاره اولاد ته انتقالېږي، لکه څنگه چې د بايبل بنسټ په همدې غلطې انگېرنې ايښودل شوی، په ټولو جاهلانه او محرفو مذهبونو کې به وگورئ چې دا انگېرنه ئې بنسټ دی، مذهبي او معنوي مقام موروثي توکی گڼي، په نسلي امتيازاتو باور لري، يوه خاص ټبر ته پر نورو ترجيح ورکوي، د عمل او عقيدې پر ځای نژادي اړيکي او معروفو شخصيتونو ته انتساب خدای ته د تقرب وسيله بولي، په ټولو دغو محرفو مذاهبو کې دا خبره شريکه ده چې خدای له يوه خاص توکم سره خاص تعلقات لري، هغه ورته تر نورو نازولی دی، خدای ټول خلک يو برابره دي پيدا کړي، ټول توکمونو يو شاته نه دي، د دغو مذهبونو توپير يوازي په دې کې دی چې هر يو خپل خاص او ځانگړی توکم د خدای نازولی توکم گڼي.

د سم او ناسم مذهب، صحيح او ناصحيح مسلك، اصلي او جعلی دين تر منځ د قضاوت په اړه دا د يوه ستر اصل په توگه په پام کې ولړئ چې: کوم يو ئې په

د قرآن پلوشې..... د

يوسف سوره

توکميز توپير باور لري او خاص توکم ته پر نورو ترجيح ورکوي او کوم يو ټول انسانان برابر او د يوه پلار اولاد گڼي، کوم يو مذهبي مقام مورو شي توکی گڼي او کوم يو ئې د انسان عمل او عقیده د ده د معنوي مقام او منزلت معيار گڼي، ناسم مذهب هغه دی چې د معنوي مقام په اړه د بايبل په خبر قضاوت کوي او سالم مذهب هغه دی چې قضاوت ئې قرآن ته ورته وي او وايي: تِلْكَ أُمَّةٌ قَدْ خَلَتْ هَا مَا كَسَبَتْ وَلَكُمْ مَّا

كَسَبْتُمْ وَلَا تَسْأَلُونَ عَمَّا كَانُوا يَعْمَلُونَ ﴿١٤١﴾

سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ

د قرآن پلوشې

د یوسف سوره

حکمتیار

پلورل شوی صحرائی زلمی!

څنگه له زندانه قصر ته ورسېد

او د نړۍ د ستر او متمدن هېواد پاچا شو؟

راشئ د یوسف له سوري ئې زده کړو!